

KÂVYAMÂLÂ.

A collection of old and rare Sanskrit Kâvyas,
Nâtakas, Champûs, Bhâṇas, Prahasanas,
Chhandas, Alankâras &c.

PART VI.

EDITED BY
PAṆDIT DURGÂPRASÂD

AND

KÂS'INÂTH PÂNDURANG PARAB

REVISED BY

WÂSUDEV LAXMAN S'ÂSTRÎ PAṆS'IKAR.

Second Edition.

8388

13345

PUBLISHED

BY

PÂNDURANG JÂWÂJÎ,

PROPRIETOR OF THE 'NIRNAYA SAGAR' PRESS,

BOMBAY.

1930.

137

26.6.43

891.205

~~For sale~~ ~~Ext~~

Kar

CENTRAL ARCHAEOLOGICAL
LIBRARY, NEW DELHI.

Acc. No. 83.88

Date. 28-2-57

Call No. 5a8

Kāw

[All rights reserved by the publisher.]

PUBLISHER:—Pandurang Jawaji,

PRINTER:—Ramchandra Yesu Shedge,

} 'Nirnaya-sagar' Press,
26-28, Kolbhat Lane, Bombay.

काव्यमाला

नाम

नानाविधप्राचीनकाव्यनाटकचम्पूभाणप्रहसन-
छन्दोलंकारादिसाहित्यग्रन्थानां
संग्रहः ।

षष्ठो गुच्छकः ।

पण्डित-दुर्गाप्रसादेन, मुम्बापुरवासिना परबोपाह्वपाण्डुरङ्गात्मज-
काशीनाथशर्मणा, पणशीकरोपाह्वलक्ष्मणात्मज-
वासुदेवशर्मणा च सुसंस्कृतः ।

द्वितीयं संस्करणम् ।


स च

मुम्बरयां

पाण्डुरङ्ग जावजी श्रेष्ठिभिः


स्वीये निर्णयसागराख्ययन्त्रालये मुद्राक्षरैरङ्कयित्वा प्राकाश्यं नीतः ।

शाकः १८५२, ख्रिस्ताब्दः १९३०.



अनुक्रमणिका ।

	पृष्ठम् ।
१. शंकराचार्यकृतं शिवपादादिकेशान्तवर्णनस्तोत्रम्	१
२. „ शिवकेशादिपादान्तवर्णनस्तोत्रम्	८
३. नीलकण्ठदीक्षितविरचितः शान्तिविलासः	१२
४. लोष्टकनिर्मितं दीनाक्रन्दनस्तोत्रम्	२१
५. श्रीकृष्णवल्लभप्रणीतं काव्यभूषणशतकम्	३१
६. श्रीनिवासाचार्यविरचितं जानकीचरणचामरम्...	४७
७. क्षेमेन्द्रविरचितं दर्पदलनम्	६६
८. शिवरामत्रिपाठिप्रणीतो रसरत्नहारः (सटीकः)	११८
९. नीलकण्ठदीक्षितप्रणीतम् अन्यापदेशशतकम्	१४३



काव्यमाला ।

श्रीशंकराचार्यकृतं

शिवपादादिकेशान्तवर्णनस्तोत्रम् ।

कल्याणं वो विधत्तां कटकतटलसत्कल्पवाटीनिकुञ्ज-

क्रीडासंसक्तविद्याधरनिकरवधूगीतरुद्रावदानः ।

तारैर्हेरम्बनादैस्तरलितनिनदत्तारकारातिकेकी

कैलासः शर्वनिर्वृत्यभिजनकपदं सर्वदा पर्वतेन्द्रः ॥ १ ॥

यस्य प्राहुः स्वरूपं सकलदिविषदां सारसर्वस्वयोगं

यस्येषुः शार्ङ्गधन्वा समजनि जगतां रक्षणे जागरूकः ।

मौर्वीं दर्वीकराणामपि च परिवृढः पूरयती सा च लक्ष्यं

सोऽव्यादव्याजमस्मानशुभभिदनिशं नाकिनां श्रीपिनाकः ॥ २ ॥

आतङ्कावेगहारी सकलदिविषदामङ्घ्रिपद्माश्रयाणां

मातङ्गाद्युग्रदैत्यप्रकरतनुगलद्रक्तधाराक्तधारः ।

क्रूरः शूरायुधानामपि च परिभवं स्वीयभासा वितन्व-

न्धोराकारः कुठारो दृढतरदुरितारूपादवीं पाटयेन्नः ॥ ३ ॥

कालारातेः कराग्रे कृतवसतिरुरःशाणशातो रिपूणां

काले काले कुलाद्रिप्रवरतनयया कल्पितस्नेहलेपः ।

पायाद्वः पावकार्चिःप्रसरसखमुखः पापहन्ता नितान्तं

शूलः श्रीपादसेवाभजनरसजुषां पालनैकान्तशीलः ॥ ४ ॥

देवस्याङ्गाश्रयायाः कुलगिरिदुहितुर्नेत्रकोणप्रचार-

प्रस्तारानत्युदारान्पिपठिषुरिव यो नित्यमत्यादरेण ।

आधत्ते भङ्गितुङ्गैरनिशमवयवैरन्तरङ्गं समोदं

सोमापीडस्य सोऽयं प्रदिशतु कुशलं पाणिर्रङ्गः कुरङ्गः ॥ ५ ॥

कण्ठप्रान्तावसज्जत्कनकमयमहाघण्टिकाघोरघोषैः

कण्ठारावैरकुण्ठैरपि भरितजगच्चक्रवालान्तरालः ।

चण्डप्रोहण्डशृङ्गः ककुदकवलितोत्तुङ्गकैलासशृङ्गः

कण्ठेकालस्य वाहः शमयतु शमलं शाश्वतः शाक्करेन्द्रः ॥ ६ ॥

निर्यद्धानाम्बुधारापरिमलतरलीभूतरोलम्बपाली-

झंकारैः शंकराद्रेः शिखरशतदरीः पूरयन्भूरिघोषैः ।

शार्वः सौवर्णशैलप्रतिमपृथुवपुः सर्वविघ्नापहर्ता

शर्वाण्याः पूर्वसूनुः स भवतु भवतां स्वस्तिदो हस्तिवक्रः ॥ ७ ॥

यः पुण्यैर्देवतानां समजनि शिवयोः श्लाघ्यबीजैकमत्या-

द्यन्नाग्निं श्रूयमाणे दितिजभटघटा भीतिभारं भजन्ते ।

भूयात्सोऽयं विभूत्यै निशितशरशिखापाटितक्रोञ्चशैलः

संसारागाधकूपोदरपतितसमुत्तारकस्तारकारिः ॥ ८ ॥

आरूढः प्रौढवेगप्रविजितपवनं गुञ्जतुङ्गं तुरङ्गं

चेलं नीलं वसानः करतलविलसत्कोण्डकोदण्डदण्डः ।

रागद्वेषादिनानाविधमृगपटलीभीतिक्लृप्तभर्ता

कुर्वन्नाखेटलीलां परिलसतु मनःकानने भ्रामकीने ॥ ९ ॥

नृत्तारम्भेषु हस्ताहतसुरजधिमिद्धिङ्कुतैरत्युदारै-

श्चित्तानन्दं विधत्ते सदसि भगवतः संततं यस्य नन्दी ।

चण्डीशाद्यास्तथान्ये चतुरगुणगणप्रीणितस्वामिसत्का-

रोत्कर्षोद्यत्प्रसादाः प्रमथपरिवृद्धाः पान्तु संतोषिणो वः ॥ १० ॥

अम्भोजाभ्यां च रम्भारथचरणलताद्वन्द्वकुम्भीन्द्रकुम्भै-

र्विम्बेनेन्दोश्च कम्बोरुपरि विलसता विद्रुमेणोत्पलाभ्याम् ।

अम्भोदेनापि संभावितमुपजनिताडम्बरं शम्बरारैः

शंभोः संभोगयोग्यं किमपि धनमिदं संभवेत्संपदे नः ॥ ११ ॥

वेणीसौभाग्यविस्मापिततपनसुताचारुवेणीविलासा-
 न्वाणीनिर्धूतवाणीकरतलविधृतोदारवीणाविरावान् ।
 एणीनेत्रान्तभङ्गीनिरसननिपुणापाङ्गकोणानुपासे
 शोणान्प्राणानुदूढप्रतिनवसुषमाकन्दलानिन्दुमौलेः ॥ १२ ॥
 मुक्तामाणिक्यजालैः परिकलितमहासालमालोकनीयं
 प्रत्युत्तानर्धरत्नैर्दिशि दिशि भवनैः कल्पितं दिक्पतीनाम् ।
 उद्यानैरद्रिकन्यापरिजनवनितामाननीयैः परीतं
 हृद्यं हृद्यस्तु नित्यं मम भुवनपतेर्धाम चन्द्रार्धमौलेः ॥ १३ ॥
 स्तम्भैर्जम्भारिरत्नप्रकरविरचितैः संमृतोपान्तभागं
 शुम्भस्तोपानमार्गं शुचिमणिनिचयैर्गुम्फितानल्पशिल्पम् ।
 कुम्भैः संपूर्णशोभं शिरसि सुघटितैः शातकौम्भैरकम्पैः
 शंभोः संभावनीयं सकलमुनिजनैः खंस्तिदं स्यात्सदो नः ॥ १४ ॥
 न्यस्तो मध्ये सभायाः परिसरविलसत्पादपीठाभिरागो
 हृद्यः पादैश्चतुर्भिः कनकमणिमयैरुज्ज्वलैरुज्ज्वलात्मा ।
 वासोरत्नेन केनाप्यधिकमृदुतरेणास्तृतो विस्तृतश्रीः
 पीठः पीडाभरं नः शमयतु शिवयोः स्वैरसंवासयोग्यः ॥ १५ ॥
 आसीनस्याधिपीठं त्रिजगदधिपतेरङ्घ्रिपीठानुषक्तौ
 पाथोजाभोगभाजौ परिमृदुलतरोल्लासिपद्मादिरेखौ ।
 पातां पादावुभौ तौ नमदमरकिरीटोल्लसच्चारुहीर-
 श्रेणीशोणायमानोन्नतमखदशकोद्भासमानौ समानौ ॥ १६ ॥
 यन्त्रादो वेदवाचां निगदति निखिलं लक्षणं पक्षिकेतु-
 र्लक्ष्मीसंभोगसौख्यं विरचयति ययोश्चापरे रूपमेदे ।
 शंभोः संभावनीये पदकमलसमासङ्गतस्तुङ्गशोभे
 मङ्गल्यं नः समग्रं सकलसुखकरे नूपुरे पूरयेताम् ॥ १७ ॥

१. वेणी केशपाशो नदीप्रवाहश्च. २. 'प्रवरपरिचितैः' इति पाठः. ३. 'शुभं दीप्तौ'.
 ४. 'शातदं' इति पाठः. ५. 'उच्चकैः' इति पाठः.

अङ्गे शृङ्गारयोनेः सपदि शलभतां नेत्रवह्नौ प्रयाते
 शत्रोरुद्धृत्य तस्मादिषुधियुगमधो न्यस्तमेतत्पदाग्रे ।
 इत्थं शङ्कां नतानाममरपरिषदामन्तरङ्कुरयत्त-
 त्संवातं चारुजङ्घायुगमखिलपतेरंहसः संहरेन्नः ॥ १८ ॥
 जानुद्वन्द्वेन मीनध्वजनृवरसमुद्रोपमानेन साकं
 राजन्तौ राजरम्भाकरिकरकनकस्तम्भसंभावनीयौ ।
 ऊरू गौरीकराम्भोरुहसरससमामर्दनानन्दभाजो
 चारु दूरीक्रियेतां दुरितमुपचितं जन्मजन्मान्तरे नः ॥ १९ ॥
 आमुक्तानर्घरत्नप्रकरकरपरिष्वक्तकैल्याणकाञ्ची-
 दास्रा बद्धेन दुग्धद्युतिनिचयमुषा चीनपट्टाम्बरेण ।
 संवीते शैलकन्यासुचरितपरिपाकायमाणे नितम्बे
 नित्यं नर्नर्तुं चित्तं मम निखिलजगत्स्वामिनः सोममौलेः ॥ २० ॥
 संध्याकालानुरज्यद्दिनकरसरुचा कालघौतेन गाढं
 व्यानद्धः स्निग्धमुग्धः सरसमुदरबन्धेन वीतोपमेन ।
 उद्दीप्यैः स्वप्रकाशैरुपचितमहिमा मन्मथारेरुदारो
 मध्यो मिथ्यार्थसञ्चयञ्जम दिशतु सदा संगतिं मङ्गलानाम् ॥ २१ ॥
 नामीचकालवालान्नवनवसुषमादोहदश्रीपरीता-
 दुद्गच्छन्ती पुरस्तादुदरपथमतिक्रम्य वक्षः प्रयान्ती ।
 श्यामा कामागमार्थप्रकथनलिपिवद्भासते या निकामं
 सा मा सोमार्धमौलेः सुखयतु नितरां रोमवल्लीमतल्ली ॥ २२ ॥
 आश्लेषेष्वद्रिजायाः कठिनकुचतटीलिसकाश्मीरपङ्क-
 व्यासङ्गादुद्यदर्कद्युतिभिरुपचितस्पर्धमुद्दामहृद्यम् ।
 दक्षारातेरुदृढप्रतिनवमणिमालावलीभासमानं
 वक्षो विक्षोभिताघं सततनतिजुषां रक्षतादक्षतं नः ॥ २३ ॥

वामाङ्गे विस्फुरन्त्या करतलविलसच्चारुरक्तोत्पलायाः

कान्ताया वामवक्षोरुहभरशिखरामर्दनव्यग्रमेकम् ।

अन्यांस्त्रीनप्युदारान्वरपरशुमृगालंकृतानिन्दुमौले-

र्वाहूनावद्धहेमाङ्गदमणिकटकानन्तरालोकयामः ॥ २४ ॥

संभ्रान्तायाः शिवायाः पतिविलयभिर्या सर्वलोकोपतापा-

त्संविग्नस्यापि विष्णोः सरभसमुभयोर्वारणप्रेरणाभ्याम् ।

मध्ये त्रैशङ्कवीयामनुभवति दशां यत्र हालाहलोष्मा

सोऽयं सर्वापदां नः शमयतु निचयं नीलकण्ठस्य कण्ठः ॥ २५ ॥

हृद्यैरद्रीन्द्रकन्यामृदुदशनपदैर्मुद्रितो विद्वमश्री-

रुद्योतन्त्या नितान्तं धवलधवलया मिश्रितो दन्तकान्त्या ।

मुक्तामाणिक्यजालव्यतिकरसदृशा तेजसा भासमानः

सद्योजातस्य दद्यादधरमणिरसौ संपदां संचयं नः ॥ २६ ॥

कर्णालंकारनानामणिनिचयरुचां संचयैरञ्चितायां

वर्ण्यायां स्वर्णपद्मोदरपरिवर्लसत्कर्णिकासंनिभायाम् ।

पद्भ्यां प्राणवायोः प्रणतजनहृदम्भोजवासस्य शंभो-

नित्यं नश्चित्तमेतद्विरचयतु सुखेनासिकां नासिकायाम् ॥ २७ ॥

अत्यन्तं भासमाने रुचिरतररुचां संगमात्सन्मणीना-

मुद्यच्चण्डांशुधामप्रसरनिरसनस्पष्टदृष्टावदाने ।

भूयास्तां भूतये नः करिवरजयिनः कर्णपाशावलम्बे

भक्तालीभालसज्जज्जनिमरणलिपेः कुण्डले कुण्डले ते ॥ २८ ॥

याभ्यां कालव्यवस्था भवति तनुमतां यो मुखं देवतानां

येषामाहुः स्वरूपं जगति मुनिवरा देवतानां त्रयीं ताम् ।

रुद्राणीवक्रपङ्केरुहसततविहारोत्सुकेन्दिन्दिरेभ्य-

स्तेभ्यस्त्रिभ्यः प्रणामाञ्जलिमुपरचये त्रीक्षणस्येक्षणेभ्यः ॥ २९ ॥

वामं वामाङ्गगाया वदनसरसिजव्यालगाद्बलभाया

व्यानम्रेष्वन्यदन्यत्पुनरलिकभवं वीतनिःशेषरौक्ष्यम् ।

भूयो भूयोऽपि मोदान्निपतदतिदयाशीतलं चूतबाणे

दक्षारेरीक्षणानां त्रयमपहरतादाशु तापत्रयं नः ॥ ३० ॥

यस्मिन्नर्धेन्दुमुग्धद्युतिनिचयतिरस्कारनिस्तन्द्रकान्तौ

काश्मीरक्षोदसंकल्पितमिव रुचिरं चित्रकं भाति नेत्रम् ।

तस्मिन्नुल्लीलचिल्लीनटवरतरुणीलास्यरङ्गायमाणे

कालारेः फालदेशे विहरतु हृदयं वीतचिन्तान्तरं नः ॥ ३१ ॥

स्वामिनाङ्गामिवाङ्गीकुरु तव शिरसा मामपीत्यर्थयन्तीं

धन्यां कन्यां खरांशोः शिरसि वहति किं न्वेष कारुण्यशाली ।

इत्थं शङ्कां ज्ञानानां जनयदतिघनं कैशिकं कालमेघ-

च्छायं भूयादुदारं त्रिपुरविजयिनः श्रेयसे भूयसे नः ॥ ३२ ॥

शृङ्गाराकल्पयोग्यैः शिखरिवरसुतासत्सखीहस्तल्लवैः

सूनुराबद्धमालावलिपरिविगलत्सौरभाकृष्टभङ्गम् ।

तुङ्गं माणिक्यकान्त्या परिहसितसुरावासशैलेन्द्रशृङ्गं

संधं नः संकटानां विघटयतु सदा कैङ्कटीकं किरीटम् ॥ ३३ ॥

वक्राकारः कलङ्की जडतनुरहमप्यङ्घ्रिसेवानुभावा-

दुत्तंसत्वं प्रयातः सुलभतरघृणास्यन्दिनश्चन्द्रमौलेः ।

तत्सेवन्तां जनौघाः शिवमिति निजयावस्थयैव ब्रुवाणं

वन्दे देवस्य शंभोर्मुकुटसुघटितं मुग्धपीयूषभानुम् ॥ ३४ ॥

कान्त्या संफुल्लमल्लीकुसुमधवलया व्याप्य विश्वं विराज-

न्वृत्ताकारो वितन्वन्मुहुरपि च परां निर्वृतिं पादभाजाम् ।

सानन्दं नन्दिदोष्णा मणिकटकवता बाह्यमानः पुरारेः

श्वेतच्छत्राख्यशीतद्युतिरपहरतादापदस्तापदा नः ॥ ३५ ॥

१. 'भूयोऽपि मोदात्' इति पाठः. २. 'द्युतिमिर' इति पाठः. ३. चिल्ली भूः.
४. 'नतानां' इति पाठः. ५. कङ्कटीकः शिवः.

दिव्याकल्पोज्ज्वलानां शिवगिरिसुतयोः पार्श्वयोराश्रितानां

रुद्राणीसत्सखीनां मदतरलकटाक्षाञ्चलैरश्रितानाम् ।

उद्वेल्लद्वाहुवल्लीविवलनसमये चामरान्दोलिनीना-

मुद्भूतः कङ्कणालीवलनकलकलो वारयेदापदो नः ॥ ३६ ॥

स्वर्गैकैःसुन्दरीणां सुललितवपुषां स्वामिसेवापराणां

वल्गद्भूषाणि वक्त्राम्बुजपरिविगलन्मुग्धगीतामृतानि ।

नित्यं नृत्यान्युपासे भुजविधुतिपदन्यासभावावलोक-

प्रत्युद्यत्प्रीतिमाद्यत्प्रमथनटनटीदत्तसंभावनानि ॥ ३७ ॥

स्थानप्राप्त्या स्वराणां किमपि विशदतां व्यञ्जयन्मञ्जुवीणा-

स्नानावच्छिन्नतालक्रमममृतमिवास्वाद्यमानं शिवाभ्याम् ।

नानारागातिहृद्यं नवरसमधुरस्तोत्रजातानुविद्धं

गानं वीणामहर्षैः कलमतिललितं कर्णपूरायतां नः ॥ ३८ ॥

चेतोजातप्रमोदं सपदि विदधती प्राणिनां वाणिनीनां

पाणिद्वन्द्वाम्रजाम्रत्सुललितरणितस्वर्णतालानुकूला ।

स्वीयारावेण पाथोघररवपटुना नादयन्ती मयूरी

मौयूरी मन्दभावं मणिमुरवमवा मूर्जना मार्जयेन्नः ॥ ३९ ॥

देवेभ्यो दानवेभ्यः पितृमुनिपरिषत्सिद्धविद्याधरेभ्यः

साध्येभ्यश्चारणेभ्यो मनुजपशुपतज्जातिकीटादिकेभ्यः ।

श्रीकैलासप्ररूढास्तृणविटपिमुखाश्चापि ये सन्ति तेभ्यः

सर्वेभ्यो निर्विचारं नतिमुपरचये शर्वपादाश्रयेभ्यः ॥ ४० ॥

ध्यायन्निर्ऋतं प्रभाते प्रतिदिवसमिदं स्तोत्ररत्नं पठेद्यः

किं वा ब्रूमस्तदीयं सुचरितमथवा कीर्तयामः समासात् ।

संप्रजातं समग्रं सदसि बहुमतिं सर्वलोकप्रियत्वं

संप्राप्त्यायुःशतान्ते पदमयति परब्रह्मणो मन्मथारेः ॥ ४१ ॥

इति श्रीमच्छंकराचार्यविरचितं शिवपादादिकेशान्तवर्णनस्तोत्रं समाप्तम् ।

१. 'उद्वल्लगत्' इति पाठः. २. नारदस्य. ३. नर्तकीनाम्. ४. 'मायूरी मदयति मूर्जना मनांसि' इति मालविकाग्निमित्रम्, प्रथमोऽङ्कः. ५. मार्जना मुरजध्वनिः. ६. 'इत्थं ध्यायन्' इति पाठः.

श्रीशंकराचार्यविरचितं

शिवकेशादिपादान्तवर्णनस्तोत्रम् ।

देयासुर्मूर्ध्नि राजत्सरससुरसरित्पारपर्यन्तनिर्य-

त्प्रांशुस्तम्बाः पिशङ्गास्तुलितपरिणतारक्तशालीलता वः ।

दुर्वारापत्तिगर्तश्रितनिखिलजनोत्तारणे रज्जुभूता

घोराघोर्वीरुहालीदहनशिखिशिखाः शर्म शार्वाः कपर्दाः ॥ १ ॥

कुर्वन्निर्वाणमार्गप्रगमपरिलसद्रूप्यसोपानशङ्कां

शक्राणीनां पुराणां त्रयविजयकृतस्पष्टरेखायमाणम् ।

अव्यादव्याजमुच्चैरलिकहिमधराधित्यकान्तस्त्रिघोद्य-

ज्जाह्नव्याभं मृडानीकमितुरुडुपरुक्पाण्डुरं वस्त्रिपुण्ड्रम् ॥ २ ॥

कुध्यद्वौरीप्रसादानतिसमयपदाङ्गुष्ठसंक्रान्तलाक्षा-

बिन्दुस्पर्धिं सरारेः स्फटिकमणिद्वषन्मग्नमाणिक्यशोभम् ।

मूर्ध्न्युद्यद्विव्यसिन्धोः पतितशफरिकाकारि वो मास्तकं स्ता-

दस्तोकापत्तिकृत्यै हुतवहकणिकामोक्षरूक्षं सदाक्षि ॥ ३ ॥

भूत्यै दृग्भूतयोः स्याद्यदहिमहिमरुग्विम्बयोः स्त्रिधवर्णो

दैत्यौघध्वंसशंसी स्फुट इव परिवेषावशेषो विभाति ।

सर्गस्थित्यन्तवृत्तिर्मयि समुपगतेऽतीव निर्वृत्तगर्वं

शर्वाणीभर्तुरुच्चैर्युगलमथ दधद्विभ्रमं तद्भुवोर्वः ॥ ४ ॥

युग्मे रुक्माब्जपिङ्गे ग्रह इव पिहिते द्राग्ययोः प्राग्दुहित्रा

शैलस्य ध्वान्तनीलाम्बररचितबृहत्कञ्चुकोऽभूत्प्रपञ्चः ।

ते त्रैनेत्रे पवित्रे त्रिदशवरघटामित्रजैत्रोग्रशस्त्रे

नेत्रे नेत्रे भवेतां द्रुतमिह भवतामिन्द्रियाश्चान्नियन्तुम् ॥ ५ ॥

चण्डीवक्रार्पणेच्छोस्तदनु भगवतः पाण्डुरुक्पाण्डुगण्ड-

प्रोद्यत्कण्डूं विनेतुं वितनुत इव ये रत्नकोणैर्विघृष्टिम् ।

चण्डार्चिर्मण्डलाभे सततनतजगद्भ्रान्तखण्डातिशौण्डे

चाण्डीशे ते श्रिये स्तामधिकमवनताखण्डले कुण्डले वः ॥ ६ ॥

खट्वाङ्गोदग्रपाणेः स्फुटविकटपुटो वक्त्ररन्ध्रप्रवेश-

प्रेम्सूदञ्चत्फणोरुश्वसदतिधवलाहीन्द्रशङ्कां दधानः ।

युष्माकं कम्प्रवक्त्राम्बुरुहपरिलसत्कर्णिकाकारशोभः

शश्वत्राणाय भूयादलमतिविमलोत्तुङ्गकोणः स घोणः ॥ ७ ॥

क्रुध्यत्यद्वा ययोः स्वां तनुमतिलसतोर्बिम्बितां लक्षयन्ती

भर्त्रे स्पर्धातिनिम्ना मुहुरितरवधूशङ्कया शैलकन्या ।

युष्मांसौ शश्वदुच्चैरबहुलदशमीशर्वरीशतिशुभ्रा-

वव्यास्तां दिव्यसिन्धोः कमितुरवनमल्लोकपालौ कपोलौ ॥ ८ ॥

यो भासा भात्युपान्तस्थित इव निमृतं कौस्तुभो द्रष्टुमिच्छ-

न्सोत्थस्नेहान्नितान्तं गलगतगरलं पत्युरुच्चैः पशूनाम् ।

प्रोद्यत्प्रेम्णा यमार्द्रा पिबति गिरिसुता संपदः सातिरेका

लोकाः शोणीकृतान्ता यदधरमहसा सोऽधरो वो विधत्ताम् ॥ ९ ॥

अत्यर्थं राजते या वदनशश्वरादुद्गलच्चारुवाणी-

पीयूषाम्भःप्रवाहप्रसरपरिलसत्फेनबिन्द्वावलीव ।

देयात्सा दन्तपङ्क्तिश्चिरमिह दनुदायाददौवारिकस्य

द्युत्या दीप्तेन्दुकुन्दच्छविरमलतरप्रोचताग्रा मुदं वः ॥ १० ॥

न्यक्कुर्वन्नुर्वराभृन्निभघनसमयोद्धुष्टमेघौघघोषं

स्फूर्जद्वाध्युत्थितोरुध्वनितमपि परब्रह्मभूतो गभीरः ।

सुव्यक्तो व्यक्तमूर्तेः प्रकटितकरणः प्राणनाथस्य सत्याः

प्रीत्या वः संविदध्यात्फलविकलमलं जन्मनादः स नादः ॥ ११ ॥

भासा यस्य त्रिलोकी लसति परिलसत्फेनबिन्द्वर्णवान्त-

व्यामन्नेवातिगौरस्तुलितसुरसरिद्वारिपूरप्रसारः ।

पीनात्सा दन्तभाभिर्मृशमहहकारातिभीमः सदेष्टां

पुष्टां तुष्टिं कृषीष्ट स्फुटमिह भवतामट्टहासोऽष्टमूर्तेः ॥ १२ ॥

सद्योजाताख्यमाप्यं यदुविमलमुदग्वृत्ति यद्वामदेवं
 नाम्ना हेम्ना सहक्षं जलदनिभमधोराह्वयं दक्षिणं यत् ।
 यद्दालार्कप्रभं तत्पुरुषनिगदितं पूर्वमीशानसंज्ञं
 यद्विव्यं तानि शंभोर्भवदभिलषितं पञ्च दद्युर्मुखानि ॥ १३ ॥
 आत्मप्रेम्णो भवान्याः स्वयमिव रचिताः सादरं सौवनन्या
 मप्या तिस्रः सुनीलाञ्जननिभगररेखाः समाभान्ति यस्याम् ।
 आकल्पानल्पभासा भृशरुचिरतरा कम्बकल्पाम्बिकायाः
 पत्युः सात्यन्तमन्तर्विलसतु सततं मैन्थरा कंधरा वः ॥ १४ ॥
 वक्त्रेन्दोर्दन्तलक्ष्म्याश्चिरमधरमहाकौस्तुभस्याप्युपान्ते
 सोत्थानां प्रार्थयन्त्यः स्थितिमचलमुवे वारयन्त्यै निवेशम् ।
 प्रायुक्तेवाशिषो यः प्रतिपदममृतत्वे स्थितः कालशत्रोः
 कालं कुर्वन्गलं वो हृदयमलमलं क्षालयेत्कालकूटः ॥ १५ ॥
 प्रौढप्रेमाकुलाया दृढतरपरिरम्भेषु पर्वेन्दुमुख्याः
 पार्वत्याश्चारुचामीकरवलयपदैरङ्कितं कान्तिशालि ।
 रङ्गन्नागाङ्गदाढ्यं सैततमविहितं कर्म निर्मूलयेत्-
 दोर्मूलं निर्मलं यद्धृदि दुरितमपास्यार्जितं धूर्जटेर्वः ॥ १६ ॥
 कण्ठाश्लेषार्थमाप्ता दिव इव कमितुः स्वर्गसिन्धोः प्रवाहाः
 क्रान्त्यै संसारसिन्धोः स्फटिकमणिमहासंक्रमाकारदीर्घाः ।
 तिर्यग्विष्कम्भभूतास्त्रिभुवनवसतेभिन्नदैत्येभदेहा
 बाँहा वस्ता हरस्य द्रुतमिह निवहानंहसां संहरन्तु ॥ १७ ॥
 वक्षो दक्षद्विषोऽलं सरभरविनमद्दक्षजाक्षीणवक्षो-
 जान्तर्निक्षिप्तशुम्भन्मलयजमिलितोद्भासि भस्मोक्षितं यत् ।
 क्षिप्रं तद्रक्षचक्षुः श्रुतिगणफणरत्नौघमाभीक्ष्णशोभं
 युष्माकं शश्वदेनः स्फटिकमणिशिलामण्डलमं क्षिणोतु ॥ १८ ॥

१. उविमलं मुक्ताफलशुभ्रम्. उशब्दो मुक्ताफलवाचकः. २. वशीकारिण्या-
 संवननं वशीकरणम्. ३. मनोहरा. ४. 'प्रतिपत्ति' इति पाठः. ५. 'रिङ्गन्' इति पाठः.
 ६. 'यमभं' इति पाठः. ७. भुजाः.

मुक्तामुक्ते विचित्राकुलवलिलहरीजालशालिन्यवाञ्च-

न्नाभ्यावर्ते विलोठद्भुजगवरयुते कालशत्रोर्विशाले ।

युष्मच्चित्तत्रिधामा प्रतिनवरुचिरे मन्दिरे कान्तिलक्ष्म्याः

शेतां शीतांशुगौरे चिरतरमुदरक्षीरसिन्धौ सलीलम् ॥ १९ ॥

वैयाघ्री यत्र कृत्तिः स्फुरति हिमगिरेर्विस्तृतोपत्यकान्तः

सान्द्रावश्यायमिश्रा परित इव वृता नीलजीमूतमाला ।

आबद्धाहीन्द्रकाञ्चीगुणमतिपृथुलं शैलजाक्रीडभूमि-

स्तद्वो निःश्रेयसे स्याज्जघनमतिघनं बालशीतांशुमौलेः ॥ २० ॥

पुष्टावष्टम्भभूतौ पृथुतरजघनस्यापि नित्यं त्रिलोक्याः

सम्यग्वृत्तौ सुरेन्द्रद्विरदवरकरोदारकान्तिं दधानौ ।

सारावूरू पुरारेः प्रसभमारिघटाघस्मरौ भस्मशुभ्रौ

भक्तैरत्यार्द्रचित्तैरधिकमवनतौ वाञ्छितं वो विधत्ताम् ॥ २१ ॥

आनन्दायेन्दुकान्तोपलरचितसमुद्रायिते ये मुनीनां

चित्तादर्शं निधातुं विदधति चरणे ताण्डवाकुञ्चनानि ।

काञ्चीभोगीन्द्रमूर्ध्ना प्रतिमुद्गरुपधानायमाने क्षणं ते

कान्ते स्तामन्तकारेर्द्युतिविजितसुधाभानुनी जानुनी वः ॥ २२ ॥

मञ्जीरीभूतभोगिप्रवरगणफणामण्डलान्तर्नितान्त-

व्यादीर्घानर्घरत्नद्युतिकिसलयिते स्तूयमाने द्युसद्भिः ।

बिभ्रत्यौ बिभ्रमं वः स्फटिकमणिबृहद्वण्डवद्भासिते ये

जङ्घे शङ्केन्दुशुभ्रे भृशमिह भवतां मानसे शूलपाणेः ॥ २३ ॥

अस्तोकस्तोमैशक्षैरपचितिममलां भूरिभावोपहारैः

कुर्वद्भिः सर्वदोषैः सततमभिवृत्तौ ब्रह्मविद्देवलाद्यैः ।

सम्यक्संपूज्यमानाविह हृदि सरसीवानिशं युष्मदीये

शर्वस्य क्रीडतां तौ प्रपदवरवृहत्कच्छपावच्छासौ ॥ २४ ॥

याः स्वस्यैकांशपातादतिबहलगलद्रक्तवक्त्रं प्रणुन्न-

प्राणं प्राक्शयन्प्राङ्निजमचलवरं चालयन्तं दशास्यम् ।

पादाङ्गुल्यो दिशन्तु द्रुतमयुगद्वयः कल्मषलोषकल्याः

कल्याणं कुलमाल्यप्रकरविलसिता वः प्रणद्धाहिवल्लयः ॥ २५ ॥

प्रह्वप्राचीनबर्हिप्रमुखसुरवरप्रस्फुरन्मौलिसक्त-

ज्याथोरैलोत्करोस्त्रैरविरतममला भूरिनीराजिता या ।

प्रोदग्राग्रा प्रदेयात्ततिरिव रुचिरा नारकाणां नितान्तं

नीलग्रीवस्य पादाम्बुरुहविलसिता सा नखाली सुखं वः ॥ २६ ॥

सत्याः सत्याननेन्दावपि सविधगते ये विकासं दधाते

स्वान्ते स्वां ते लभन्ते श्रियमिह सरसीवामरा ये दधानाः ।

लोलं लोलम्बकानां कुलमिव सुधियां सेवते ये सदास्तां

भूत्यै भूत्यैणपाणेर्विमलतररुचस्ते पदाम्बोरुहे वः ॥ २७ ॥

येषां रागादिदोषाक्षतमति यतयो यान्ति मुक्तिं प्रसादा-

द्ये वा नम्रात्ममूर्तियुसदृषिपरिषन्मूर्ध्नि शेषायमाणाः ।

श्रीकण्ठस्यारुणोद्यच्चरणसरसिजप्रोत्थितास्ते परागा

युष्मान्संतारयेयुश्चिरतरवितताज्जन्मसंसारपारात् ॥ २८ ॥

भूम्ना यस्यास्तभूम्ना भुवनमनुसृतं यत्परं धाम धाम्नां

साम्नामाम्नायतत्त्वं यदपि च परमं यदुणातीतमाद्यम् ।

यच्चाहोहचिरीहं गहनमिति मुहुः प्रादुरुच्चैर्महान्तो

माहेशं तन्महो मे महितमहरहर्मोहरोहं निहन्तु ॥ २९ ॥

इति श्रीमच्छंकराचार्यविरचितं शिवकेशादिपादान्तवर्णनस्तोत्रं समाप्तम् ।

श्रीनीलकण्ठदीक्षितविरचितः

शान्तिविलासः ।

वंशे कस्मिन्नजनिषि कयोः पुत्रतामग्रहीषं

कत्यश्रौषं तदपि कतिधा तच्च सन्ध्यः कतिभ्यः ।

किं नाद्राक्षं व्यसनमपि वा किं सुखं नान्वभूवं

नोपारंसीत्तदपि हृदयं कीदृशो मे विपाकः ॥ १ ॥

पादौ मे स्तः परमचतुरौ कीकटानेव गन्तुं
 वागप्यास्ते निभृतमनृतान्येव वक्तुं वचांसि ।
 मीमांसन्ते मम च मतयो दोषदृष्टौ परेषां
 पङ्गुर्मूकः पशुरपि भवाम्यात्मनीने तु कृत्ये ॥ २ ॥
 यामाराद्धं न गणितमिदं जीवितं वा धनं वा
 यस्याः प्रीतिर्मनसि कलिता ज्यायसी मोक्षतोऽपि ।
 सैवेदानीं वयसि चलिते संप्रहीणे च वित्ते
 तूलायापि त्रिपुरहर मां मन्यते नैव भार्या ॥ ३ ॥
 कृत्वा पापान्यपि खलु मया पोषिताः शैशवे ये
 निद्राहारावपि विजहता शिक्षिता ये कलासु ।
 प्रादुर्भूताः स्वयमिव हि ते प्राक्तनादृष्टलब्ध-
 प्रज्ञोन्मेषा इव च तनया न स्मरन्त्यात्मनोऽपि ॥ ४ ॥
 दाराः पुत्राः परमसुहृदो बान्धवाः किंकरा वा
 स्वभावस्थास्वपि च विरहं ये मया न क्षमन्ते ।
 अद्यासन्ने तपनतनयस्याज्ञया दूतवर्गे
 तेष्वेकोऽपि स्मरहर न मे गन्तुमन्वस्ति जन्तुः ॥ ५ ॥
 राज्ञो भृत्या यदि परिचिता देशिकस्यैष लाभो
 राजद्वारे यदि खलु गतं नैमिषं तत्प्रविष्टम् ।
 राजा दृष्टोऽथ च यदि परं ब्रह्म साक्षात्कृतं तत्
 त्यक्तो देहो यदि नृपकुले मादृशां सोऽपवर्गः ॥ ६ ॥
 यत्तीर्थानामटनमथ यत्पूजनं देवताना-
 मिष्टापूर्तव्यसनमपि यद्यच्च दाक्ष्यं कलासु ।
 अर्थप्राप्त्यौपयिकमखिलं जायते मादृशां तत्
 ते चाप्यर्था धरणिशरणा भूमिभृत्सात्कृता वा ॥ ७ ॥
 आ कौमाराद्गुरुचरणशुश्रूषया ब्रह्मविद्या-
 स्वास्थायास्थामहह महतीमर्जितं कौशलं यत् ।

निद्राहेतोर्निशि निशि कथाः शृण्वतां पार्थिवानां
 कालक्षेपौपयिकमिदमप्याः कथं पर्यणंसीत् ॥ ८ ॥
 छाया तोयं वसतिरशनं वाहनं दीपिका वा
 केतुं यस्मिन्किल न सुलभं किञ्चिदप्यत्र मर्त्यैः ।
 तस्मिन्दूरे पथि तनुभृतां सर्वथैवाभिगम्ये
 प्रस्थानार्हं कमपि तु विधिं घस्सरा न स्सरामः ॥ ९ ॥
 आकर्ण्यन्ते तपनतनयभ्रामसंलापघोषा
 मन्दं मन्दं ग्रसति नियतः कालपाशोऽपि कण्ठे ।
 आपृच्छ्यन्ते कृतजिगमिषासंभ्रमाः प्राणवाता
 नैवेदानीमपि विषयवैमुख्यमभ्येति चेतः ॥ १० ॥
 चक्षुष्यन्धे चलति दशने श्मश्रुणि श्वेतमाने
 सीदत्यङ्गे मनसि कलुषे कम्पमाने कराग्रे ।
 दूतैरैतैर्दिनकरभुवः शश्वदुद्धोध्यमाना-
 स्नातुं देहं तदपि भिषजामेव सान्त्वं वदामः ॥ ११ ॥
 शान्तो वह्निर्जठरपिठरे संस्थिता कामवार्ता
 धावं धावं दिशि दिशि शनैरिन्द्रियाश्वा निपेतुः ।
 एवं दैवादुपरममगादेष मे वैरिवर्ग-
 श्वेतस्त्वेकं न वशमयते किं करोमि क्व यामि ॥ १२ ॥
 नानोपायैर्दिशि दिशि धनान्यर्जयित्वा व्ययित्वा
 सम्यक्संपादितमिदमिह स्थौल्यमेकं शरीरे ।
 श्रुत्वा श्रुत्वा बहुजनमुखादायुषैतावतापि
 प्राप्तं दर्शवधितिमिरवद्वाढमज्ञानमेकम् ॥ १३ ॥
 केक्षन्ते मां कचन शयितं किंकरा दण्डपाणे-
 रीक्षन्तां वा तदपि मयि किं कुर्युरुद्दामवृत्ते ।
 कुर्युः किञ्चित्सममपि वा घातयिष्यामि राज्ञे-
 यन्तैर्गैर्गमिह वहन्नन्तकं न स्सरामि ॥ १४ ॥

वेदा वा स्युर्वितथवचना विसरेदीश्वरो वा
 धर्माधर्मस्थितिविरचनामन्तको वा मृषा स्यात् ।
 निल्यो वा स्यामहमिति बहूनुल्लिखन्तः समाधी-
 न्मेदोवृद्धा मुदितमनसः सर्वतो निर्वृताः सः ॥ १५ ॥
 यामे यामे गलति वपुषः संसते संधिवन्धः
 श्वासे श्वासेऽपि च विचलति क्षीयते दीर्घमायुः ।
 भुक्ते भुक्तेऽपि च सुखलवे लुप्यते पुण्यराशिः
 कृत्ये कृत्ये निरवधि पुनर्वर्धते पातकं नः ॥ १६ ॥
 गन्तव्योऽध्वा सकलदुरवस्थानसंपातभूमि-
 र्गत्वा दृश्यस्त्रिभुवनजनापुष्कलान्तः कृतान्तः ।
 दृष्ट्वा लभ्या निरयजनिता यातनानेकभेदा
 विस्मृत्येदं निखिलमपि तु व्यर्थमायुर्नयामः ॥ १७ ॥
 काले काले न किमुपनतं भुञ्जते भोज्यजातं
 गृह्णन्त्यम्भो न किमथ न किं संविशन्ति क्षपासु ।
 पुष्णन्ति स्वान्न किमु पृथुकान्स्त्रीषु किं नो रमन्ते
 कृत्याकृत्यव्यपगतधियां कस्तिरश्चां च भेदः ॥ १८ ॥
 कृच्छ्राल्लब्धं धनमपि शतांशाधिकप्राप्तिलोभा-
 त्पत्रे किंचिल्लिखितमुपलभ्यैव सर्वं त्यजामः ।
 शास्त्रैः सिद्धे बहुशतगुणाधिक्यलाभे परत्र
 व्यर्थं शङ्काकलुषमनसो नोत्सृजामोऽर्थलेशम् ॥ १९ ॥
 जीर्णे रुग्णे विकलकरणे शत्रुभिर्वा गृहीते
 स्वस्मिन्कोऽर्थो भवति सुखदः कश्च कामप्रसङ्गः ।
 मा भूदेतत्सकलमथवा स्वायुषः किं प्रमाणं
 निश्चित्यैवं दुरितनिचयश्चीयते निर्विशङ्कैः ॥ २० ॥
 आयान्त्यग्रे ननु तनुभवा उत्तमर्णा इवेमे
 शय्यालम्भाः फणभृत इवाभान्ति दारा इदानीम् ।

कारागेहप्रतिममधुना मन्दिरं दृश्यते मे

तत्र स्थातुं प्रसजति मनो न क्षणं न क्षणार्धम् ॥ २१ ॥

जातं जातं गतमपि गतं बाल्यतो लौह्यतो वा

नेतः स्थेयं क्षणमपि गृहे मुञ्चतः को मुहूर्तः ।

इत्यत्यन्तव्यवसितधियो निःसरन्तोऽपि गेहा-

दावर्तन्ते झटिति रुदतां सान्त्वहेतोः शिशूनाम् ॥ २२ ॥

नैव ब्रूमो वयमतिथयोऽभ्यागता बन्धुवर्गा

दीनानाथाः सुहृद इति ये तेषु कार्या दयेति ।

यं त्वं पोष्यं मनसि कुरुषे नित्यमात्मानमेकं

जन्मन्यस्मिन्निव बिभृहि तं सर्वदेत्युल्लापामः ॥ २३ ॥

को नु व्यासः क इव स मनुः को न्वसौ याज्ञवल्क्यो

यैरुद्धुष्टं हितमसकृदस्मासु पित्रेव पुत्रे ।

पश्यामस्तान्निरुपधिक्षपासागराल्लोकबन्धू-

न्पश्यामोऽस्मान्निरवधितमः क्षमाधरान्ब्रह्मबन्धून् ॥ २४ ॥

यत्तामिमे नरककुहरे यद्वहिश्वकवाला-

द्यत्पाताले यदपि धरणौ वार्षिकीषु क्षपासु ।

रूढं गाढं तम इति समस्तं च तच्चिन्त्यमानं

नास्माकान्तःकरणतमसो दासभावेऽपि योग्यम् ॥ २५ ॥

सर्वानर्थप्रथमकरणे सर्वभावैर्जिहास्ये

देहे मोहो यदि परिणतः पोषणीयो मयेति ।

आस्तामेवं वपुरिदमिवागामि चास्माकमेवे-

त्येषाप्यास्तां मतिरिति परं धर्मशास्त्रेषु घोषः ॥ २६ ॥

कामी कामव्रणपरिगतः कामिनीरेव हित्वा

भुङ्क्ते पश्चादपगतभयं कामिनीनां सहस्रम् ।

इत्थंकारं विषयसुखभोगैकतानैर्नरै-

प्यस्मिन्देहे कतिपयदिनान्येष भोगो विवर्ज्यः ॥ २७ ॥

न्याय्यादर्थादपि किमधिकं लभ्यमुन्मार्गवृत्त्या
वैधादन्नादपि किमधिकं पर्युदस्तेषु भोज्यम् ।
भार्याभोगादपि भवति कः पण्यकान्तासु लाभः
प्रायो नेतिश्रुतिविषयता विश्वमाधुर्यहेतुः ॥ २८ ॥
आस्तिक्यं चेद्धनमखिलमप्यर्थिसात्कर्तुमर्ह
नास्तिक्यं चेत्तदपि सुतरां भोगहेतोरपास्यम् ।
अस्पृष्टापि स्वयमतिरहः स्थाप्यते यत्तदन्त-
स्तस्मिन्हेतुः क इति निभृतं तर्कयामो न विन्नः ॥ २९ ॥
श्वानः पुच्छाञ्चलकुटिलतां सूकराः कुक्षिपोषं
कीशा दन्तप्रकटनविधिं गर्दभा रूक्षघोषम् ।
मर्त्या वक्षःश्ववधुमपि च स्त्रीषु दृष्ट्वा रमन्ते
तत्सौन्दर्यं किमिति फलितं तत्तदज्ञानतोऽन्यत् ॥ ३० ॥
रन्तुं प्राप्तो दशति दशनैराननं चेत्प्रियाया
भोक्तुं प्राप्तः किमिति न दशेदग्रहस्तं प्रदातुः ।
इत्थं व्यक्ते हृदयजनुषः पामरोन्मादकत्वे
हातुं सद्यः प्रभवति न कोऽप्यन्ततो लज्जितुं वा ॥ ३१ ॥
दाराः पुत्राः शयनमशनं भूषणाच्छादने वा
यच्चेदृक्षं पुमभिलषितं तेषु माशब्दिकः कः ।
किं त्वेतेषां भवति नियमः सेवने कोऽपि कोऽपि
द्वेषस्तस्मिन्नपि यदि भवेत्तत्र वक्ता कृतान्तः ॥ ३२ ॥
वेदाभ्यासव्यसनरसिकैः स्वीयते तावता किं
सूक्ष्मा बुद्धिः श्रुतमिव विशत्यश्रुतं तावता किम् ।
जल्पारम्भे जयति नियतं वादिनस्तावता किं
निर्वेदार्तं न यदि हृदयं शान्तिमभ्येति पुंसः ॥ ३३ ॥
यस्त्वत्यन्तव्यवसितमतिः संजिघृक्षेत धर्मं
खट्वाङ्गादेरिव न किमलं तस्य यामार्धमायुः ।

दुष्पाण्डित्यादपहृतमतिर्यः पुनः संशयात्मा

कस्मै तस्य प्रभवतु वृथा काकवद्दीर्घमायुः ॥ ३४ ॥

अर्था न स्युर्यदि विजहिमो धर्ममर्थैकसाध्यं

कायक्लेशैः कतिकतिविधः साधनीयो न धर्मः ।

कायः श्रान्तो यदि भवति कस्तावता धर्मलोप-

श्चित्तं दत्त्वा सकृदिव शिवे चिन्तितं साधयामः ॥ ३५ ॥

स्वेनैवोक्तं निगमवचसा बोधनीयास्तु जीवा

जीवैरेवेत्यपि च मुनिभिः कारितं धर्मशास्त्रम् ।

उत्पश्यन्तु स्वयमिति भवो दारुणश्चाल्यतेऽसा-

वद्यापि स्मो यदि खलु जडाः किं विधत्तां शिवोऽपि ॥ ३६ ॥

येनैवान्ताः सलिलनिधयो येनै सृष्टा प्रतिद्यौः

शस्त्राप्यस्त्राप्यपि कवलितान्येकया यस्य यस्या ।

कस्तादृक्षः प्रभवतु जनो देवभूदेववर्गे

कालः कीटानिव कवलयामास तानप्ययत्नम् ॥ ३७ ॥

कायस्यैर्यं करणपटुतां बन्धुसंपत्तिमर्थं

चातुर्यं वा किमिव हि बलं बिभ्रतो निर्भराः साः ।

अन्त्यः श्वासः किमयमथवोपान्त्य इत्यामृशन्तो

विस्मृत्येशं निमिषमपि किं वर्तितुं पारयामः ॥ ३८ ॥

अभ्यस्यादौ श्रुतिमथ गृहं प्राप्य लब्ध्वा महार्था-

निष्ठा यज्ञैर्जनिततनयः प्रव्रजेदायुषोऽन्ते ।

इत्याचष्टे य इह स मनुर्याज्ञवल्क्योऽपि वा मे

तावत्कालं प्रतिभवति चेदायुषस्तत्प्रमाणम् ॥ ३९ ॥

अन्नं धान्यं वसु वसुमतीत्युत्तरेणोत्तरेण

व्याकृष्यन्ते परमकृपणाः पामरा यद्वदित्यम् ।

भूमिः खं द्यौर्दृहिणगृहमित्युत्तरेणोत्तरेण
व्यामोह्यन्ते विमलमतयोऽप्यस्थिरेणैव धाम्ना ॥ ४० ॥
प्रायश्चित्तं सकृदुपनते वा प्रमादात्कृते वा
भूयो भूयोऽप्यवहिततरैः साधिते कः समाधिः ।
कारुण्याब्धिर्यदि पुरहरः सत्सु कामं दयेत
अष्टे मादृश्यपि स दयते चेत्क्षतो धर्मसेतुः ॥ ४१ ॥
साध्या शंभोः कथमपि दयेत्यप्यसाध्योपदेशः
कोपं तस्य प्रथममपनुद्यैव साध्यः प्रसादः ।
को वा वर्णाश्रमनियमिताचारनिर्लङ्घनोत्थं
शान्तिं नेयः स कथमधुनाप्यव्यवस्थाप्रवृत्तेः ॥ ४२ ॥
इष्टापूर्तैर्निगमपठनैः कृच्छ्रचान्द्रायणाद्यैः
स्वामिन्नन्यैरपि तव मनः काममावर्जयेम ।
मध्ये मध्ये यदि न निपतेत्कर्मणां चोदितानां
ज्ञानं श्रद्धेत्युभयमपि नो जातिवैर्यर्गलेव ॥ ४३ ॥
निर्मर्यादः परमचपलो निःसमाज्ञानराशि-
र्मादृक्षोऽन्यः क इति भुवने मार्गणीयस्त्वयैव ।
ईदृक्षेऽपि क्वचिदपि दयेयेति कौतूहलं चे-
त्स्वामिन्विश्वेश्वर तव भवं निस्तरेयं तदाहम् ॥ ४४ ॥
पश्चात्तप्ताः कथमपि विधेः किंकरीभूय कुर्मः
सेवां शंभोरिति च नियमं वापि संकल्पयामः ।
आयुः किं मे किमिव करणं दुस्तरे संकटेऽस्मि-
न्स्वामिनौरीरमण शरणं नस्त्वमेव त्वमेव ॥ ४५ ॥
सम्यङ्मुक्तास्त्रिभिरपि भूलैश्चिद्विकासैकरूपा-
स्त्वन्निध्यानप्रवणमनसः सूरयस्त्वत्पुरे ये ।

तेषां संदर्शयितुमपरिज्ञातपूर्वं कदाचि-

ज्जन्तुं मुग्धं शिव नयसि किं विश्वपारं पुरं माम् ॥ ४६ ॥

दिष्ट्या लब्धं द्विजवरकुले जन्म तत्रापि दिष्ट्या

धर्माधर्मस्थितिरवगतैव प्रसादाद्गुरुणाम् ।

जन्मन्यस्मिन्नपि यदि न मे संभवेदास्तिकत्वं

निस्तारः किं निरयभवनात्सर्वमोक्षेऽपि लभ्यः ॥ ४७ ॥

मन्ये देहे पटुषु करणेष्वालये श्रीसमृद्धे

कौमारान्ते वयसि कथमप्यप्रवृत्ते च दुःखे ।

प्रत्यक्पुष्पीप्रसवविधया यस्य पुंसो निसर्गा-

त्प्रत्यग्वक्त्रं भवति हृदयं कस्ततोऽप्यस्ति धन्यः ॥ ४८ ॥

नाहं याचे पदमुडुपतेर्नाधिकारं मघोनो

नापि ब्राह्मीं भुवनगुरुतां का कथान्यप्रपञ्चे ।

अन्यस्यान्यः श्रियमभिलषन्नस्तु कस्तस्य लोको

मह्यं शंभो दिश मसृणितं मामकानन्दमेव ॥ ४९ ॥

आ गर्भादा कुलपरिवृद्धादा चतुर्वक्त्रतोऽपि

त्वत्पादाब्जप्रपदनपरान्वेत्ति नश्चन्द्रमौले ।

मायायाश्च प्रपदनपरेष्वप्रवृत्तिं त्वमात्थ

स्वामिन्नेवं सति यदुचितं तत्र देवः प्रमाणम् ॥ ५० ॥

दण्डं धत्ते सकलजगतां दक्षिणो यः कृतान्तो

नामाप्यस्य प्रतिभयतनोर्नोपगृहीमहीति ।

प्राप्ताः सस्तं निगमवचसामुत्तरो यः कृतान्तो

यद्वा तद्वा भवतु न पुनस्तस्य पश्येम वक्त्रम् ॥ ५१ ॥

इति श्रीमदप्पयदीक्षितसोदर्यश्रीमदाच्चादीक्षितपौत्रेण नारायणदीक्षितात्मजेन

श्रीनीलकण्ठदीक्षितेन कृतः शान्तिविलासः ।

महाकविश्रीलोष्टकनिर्मितं

दीनाकन्दनस्तोत्रम् ।

शुण्ठीजलैरिव सुखैः परिणामदुःखै-

रास्वादितैरपि मनागविलुप्ततृष्णः ।

श्रान्तोऽसि हा भवमरौ सुचिरं चरित्वा

तच्छायया चरणयोः शिव मां भजेथाः ॥ १ ॥

दुर्वारसंसृतिरुजा भृशकांदिशीक-

स्त्वामोषैर्धौपतिभृतं सुकृतैरवाप्य ।

आवेदयामि यदहं तव तन्निदानं

तत्रावधेहि मृड मा कुरु मय्यवज्ञाम् ॥ २ ॥

दुर्वासनाशतवशादशुचित्वमीक्ष्य

या मे हठात्कृतवती मनसि प्रवेशम् ।

१. अयं रम्यदेवसुल्लोष्टककविः कश्मीरेषु ख्रिस्ताब्दीयद्वादशशतकपूर्वार्धे आसीत्, यतस्तत्कालोद्भूतेन श्रीमङ्गकेन श्रीकण्ठचरितस्यान्तिमे सर्गे रम्यदेवलोष्टदेवयोर्वर्णनं कृतमस्ति । एतत्स्तोत्रमपहायान्यः कोऽपि ग्रन्थोऽस्य कवेरवापि नोपलब्धः. श्रीकण्ठचरितान्तिमसर्ग एव कतिचन श्लोका लोष्टदेवप्रणीताः समुपलभ्यन्ते. अथ च तत्रैव लोष्टदेववर्णने 'वाग्देवतालिनीलीलाधुतपक्षतिचातुरीम् । वदनाम्बुरुहे यस्य भाषाः षड्विशेरते ॥ खलानां यत्प्रबन्धेषु दृढव्युत्पत्तिवर्मेसु । प्रोद्यच्छोद्यमया दूरे कुण्ठिता इव पत्रिणः ॥' इति पद्यद्वयमस्ति. एतेन सन्ति केचन प्रबन्धा लोष्टदेवप्रणीता इति प्रतीयते. जह्णसंकलितसूक्तिमुक्तावलौ च 'प्रकृत्यैवातिवकेण गुणदैर्घ्यं वितन्वता । मया शरासनेनेव बाणो दूरं निरस्यते ॥' अयं श्लोको लोष्टदेवनाम्ना समुद्धृतो वर्तते. अन्तिमावस्थायामयं कविर्वाराणस्यां गत्वा यतित्वं स्वीकृतवान्. प्रणीतवांश्च तत्रैवेदं दीनाकन्दनस्तोत्रमिति स्तोत्रसमाप्तौ स्फुटमस्ति. अस्य दीनाकन्दनस्तोत्रस्य पुस्तकद्वयं पुण्यपत्तनतो विद्वन्मूर्धन्यभाण्डारकरोपाह्वश्रीरामकृष्णशर्मभिः कृपयास्मभ्यं प्रहितम्. तदाधारेणैतन्मुद्रणमारभ्यते. तत्र प्रथमं नागराक्षरलिखितं पञ्चपत्रात्मकं कविद्वि-तम्. अपरं शारदालिपिसमुल्लसितं विंशतिपत्रात्मकं ख-विहितम्. पुस्तकद्वयमपि नवीनं काश्मीरलिखितं चास्ति. ख-पुस्तके विंशतिश्लोकपर्यन्तं खलपं टिप्पणमप्यस्ति. २. लतावितानसंछन्नःशिलाकीर्णोऽकृत्रिमो जलाशयश्शुण्ठी. ३. 'ओषधीपतिश्चिखामणिमाश्रितोऽसि' इति क-पाठः.

सानेकजन्ममरणावटपातनेन

मां राक्षसीव बहु नाथ तुदत्यविद्या ॥ ३ ॥

घोरे क्षणं विनिपतन्नरके क्षणं च

पुण्यं पदं दिविषदां सहसाधिरोहन् ।

मोहेन कन्दुकदशामिव नीयमानः

स्वामिन्सहे किमवधीनि गतागतानि ॥ ४ ॥

का मे गतिर्विशति नैव मनो विवेकः

स्वप्नेऽपि पक्कणमिव प्रवरो द्विजानाम् ।

रुद्धेऽपि तत्र न स रोदुमलं मुहूर्तं

विश्वेश मौक्तिकमिवोपरि दर्पणस्य ॥ ५ ॥

पित्रोर्जघन्यरसबिन्दुयुगं गृहीत्वा

हन्तासकृत्पतितवानधिगर्भवासम् ।

तद्दुःखमन्वभवमीश गमीरकुम्भी-

पाको वराक इति यस्य पुरो गृणन्ति ॥ ६ ॥

तत्र स्थितस्तदनु तत्तदनेकपूर्व-

जन्मान्तरस्मरणविसयदुःखितात्मा ।

अस्मान्निसृत्य पुनरुद्भवमङ्गहेतो-

श्चेतो विधास्य इति चाकरवं प्रतिज्ञाम् ॥ ७ ॥

तेनाध्वनाथ निसृतोऽस्मि ततः स्मृतेऽपि

यस्मिन्निकाममभिमानधनास्त्रपन्ते ।

संस्पर्शतस्तु शतशः शैतिकर्मवायोः

प्रायो निगूढदृढमूढदशामवापम् ॥ ८ ॥

तिर्यग्दशामिव शैनैरविवेकसेका-

द्वर्षाण्यवाप्य परमेश्वर पञ्चषाणि ।

तत्तत्कृतं पतदपि स्मृतिसीम्नि यद्य-
 त्सद्यो ह्रियं जडधियोऽपि हृदि प्रसूते ॥ ९ ॥
 आसाद्य यौवनमथो बहुभिः प्रकारैः
 शृङ्गारभङ्ग्यनुगुणैर्गुणिताविवेकः ।
 जातोऽस्मि घोरनरकावहकर्मयोगा-
 झोगाशया प्रशमितोभयलोकशुद्धिः ॥ १० ॥
 मोहात्कृतः परिणयोऽप्यनयो महीया-
 न्मूलं समस्तभवबन्धनदुर्गतीनाम् ।
 यस्मादुपेत्य दुरपत्यजनेन सृष्ट-
 स्नेहोऽस्मि वेष्टित इवोत्कटनागपाशैः ॥ ११ ॥
 तत्पोषणाय विदुषापि मया समस्त-
 मौचित्यमुज्झितवतात्तवता कुकृत्यम् ।
 द्वारि श्वल्लडितमेव कदीश्वराणां
 सोढावमानशतविक्रवमानसेन ॥ १२ ॥
 प्राणाधिकैरथ वियोगमवाप्य तैस्तै-
 रिष्टैररुंतुदविषादवशंवदेन ।
 स्त्रीवन्मया विलपितं विहितं न किञ्चि-
 त्कृत्यं सतां संमुचितं हहहा हतोऽस्मि ॥ १३ ॥
 सांसारिकेषु विषयेषु निपत्य राग-
 द्वेषैकनिष्ठहृदयो भगवन्नभूवम् ।
 आसीददन्तकभयप्रतिकूलवृत्ति
 किञ्चिन्मया न रचितं विदितं न वापि ॥ १४ ॥
 इत्थं न किं व्यवहृतं न किमुक्तमात्तं
 किं वा न किं न कैलितं ललितं न वापि ।

१. 'विकारैः' इति क-पाठः. २. 'समुचितमहहा' इति ख-पाठः. ३. 'मया विर-
 चितं' इति ख-पाठः. ४. 'वलितं' इति क-पाठः.

सर्वत्र तत्र शरणं कृपणस्य मे त्व-

मेहेहि देहि चरणं शिरसीन्दुमौले ॥ १५ ॥

याः प्रोक्तं भ्रुकुटयो यमकिंकराणां

पीडाश्च या नवनवा नरकावनीषु ।

ताश्चिन्तिता अपि भयाय ममाधुनैव

सोढासि ताः कथमहो विषमो विषादः ॥ १६ ॥

भीतोऽस्मि दुर्गततमोऽस्मि कदर्थितोऽस्मि

पापोऽस्मि विस्मृतसदध्वपरिग्रहोऽस्मि ।

तत्केन केन न पथासि कृपास्पदं ते

मत्वेति शंकर यथोचितमाचरेथाः ॥ १७ ॥

नो यत्र बन्धुरथ नैव पिता न माता

नो वा सुहृद्भृतिमुपेत्य विधातुमीष्टे ।

तास्वेत्य नाथ मम नारकभूषु कुर्या-

स्त्राणं त्वमेव हि जगत्सु दयार्द्रचेताः ॥ १८ ॥

अष्टोऽस्मि यद्यपि सतां चरितात्तथापि

मां त्रातुमर्हसि कृतान्तभिया श्रयन्तम् ।

प्रहेषु विह्वलतया शरणागतेषु

नो साधवो विदधते सदसद्विवेकम् ॥ १९ ॥

येष्वन्धकारनिकरेण करालिता भू-

र्यत्र ज्वलन्ति नरकेष्वनिशं हुताशाः ।

धामत्रयीनयन निर्जरसिन्धुमूर्ध-

स्तत्रेतरस्त्वमिव कः शरणं नराणाम् ॥ २० ॥

प्राग्यावदिन्द्रियगणः पटुशक्तिरासी-

त्स्वामिन्स तावद्गमद्विषयेषु निष्ठाम् ।

शक्तिक्षयेऽद्य स कथं भजते भवन्तं
 जन्मेति मे विफलमीश किमाः करोमि ॥ २१ ॥
 नादायि दानमथ नैव तपो व्यधायि
 नासेवि तीर्थदिगसाध्यतरः समाधिः ।
 तत्का परत्र गतिरस्त्यनवाप्तपुण्य-
 ज्ञानस्य मे भव भवत्स्मृतिमन्तरेण ॥ २२ ॥
 कालान्न मे भयमथो कनके न लिप्सा
 नैवास्मि शैशववशेन पयःपिपासुः ।
 त्वद्दर्शनाय तु शिव स्पृहयामि लोभा-
 तत्रापि किं तव न वा सुकरः प्रकारः ॥ २३ ॥
 यज्जन्म दुर्लभमुशन्ति मनुष्यलोके
 तत्प्राप्तमप्यतनुपूर्वशुभप्रभावात् ।
 जातं वृथैव मम यत्र मुहुः कदापि
 नैवान्वभावि भवदर्चनभक्तिसौरभ्यम् ॥ २४ ॥
 जातिर्महेश्वरं भुजंगमुंगवानां
 स्तुत्या वरं भवदलंकृतिवाहकृत्यैः ।
 मानुष्यकं तु मम धिक्कलया कयापि
 यन्त्रोपयोगमगमत्त्वयि मच्छरीरम् ॥ २५ ॥
 शश्वद्भृशव्यसनितामपि मेऽवधाय
 धत्से कथं परमकारुणिकोऽप्यवज्ञाम् ।

१. अयं श्लोकः सुभाषितावलौ कर्तृनामरहितो बल्लभदेवेन समुद्धृतः. २. 'तीर्थदि-
 गसाधि न वा समाधिः' इति क-पाठः. ३. 'भावस्य' इति क-पाठः. ४. श्वेताख्य-
 राजर्षिवत्. स च कृतान्तभयात्परमेश्वरेण मोचितः. ५. मरुत्तत्पतिवत्. मरुत्त-
 पस्तुष्टेन श्रीशिवेन सप्तदिनपर्यन्तं तत्पुरे सुवर्णवर्षणमकारि. ६. उपमन्युवत्. परम-
 शिवभक्तायोपमन्युनाम्नि मुनिकुमाराय दुग्धं पिपासते परमकारुणिकेन भगवता क्षीरा-
 न्धिरेव समर्पितः. ७. सर्पाणां वृषभस्य च. ८. 'धिक्कलयापि शंभो' इति क-पाठः.
 ९. 'यन्त्रोपयोगमगमत्त्वयि नो शरीरम्' इति पाठः.

किं नाथ पश्यसि न यत्परिहृत्य शङ्कां
 लभोऽनिशं शिव शिवेति मम प्रलापः ॥ २६ ॥
 रक्ताद्रिचर्मवसनाय महाश्मशान-
 धाम्नेऽस्थिभूषणवते फणिकङ्कणाय ।
 रक्षःपिशाचसचिवाय बलिं प्रयामो
 रूपाय ते हर युगान्तनिशाचराय ॥ २७ ॥
 दिव्योत्तरीयभृति कौस्तुभरत्नभाजि
 देवेऽपरे दधतु लुब्धधियोऽनुबन्धम् ।
 रूपं दिगम्बरमखण्डनृमुण्डचूडं
 भावत्कमेव तु बतेश मम स्पृहायै ॥ २८ ॥
 जीवामि चेदथ पृथुप्रियविप्रयोग-
 रोगादयो नरकदुःखभियोऽन्यथापि ।
 भ्रन्त्येव मामुभयथाप्यसुखोऽहमित्थ-
 मत्रोचितं हर चरस्व कृपालुतायाः ॥ २९ ॥
 यत्रेन्द्रियाणि विरमन्ति निजक्रियाभ्यो
 यात्यान्तरोऽपि करणप्रसरोऽवसादम् ।
 प्राणास्त्रुटन्ति च समस्तनिराशभूतं
 मामेत्य शंकर कुंतोऽपि तदा दयेथाः ॥ ३० ॥
 स्वशेषपूर्वदुरितस्मरणादुदेति
 यत्रासमं भयमसुप्रशमप्रसङ्गे ।
 कः कांदिशीकमनसः शरणं तदा मे
 स्वार्मिस्तवैव समयः स कृपालुतायाः ॥ ३१ ॥
 अद्यैव यामि शरणं परमेश्वर त्वां
 शङ्कामि किं ननु तदा हतसर्वशक्तिः ।

१. 'भूषणभृते' इति ख-पाठः. २. विष्णौ. ३. 'भावत्कमेव भवतीश' इति क-
 पाठः. ४. मरणेऽपि. ५. 'तदापि कुतो' इति ख-पाठः. ६. 'शङ्कामि' इति क-पाठः.

मृत्युर्यदा मम भयाय पतत्यकस्मा-
 दन्धस्य वक्र इव हस्ततलप्रहारः ॥ ३२ ॥
 आर्तिक्षणे सपदि विस्मर तात मात-
 रित्यादिकं च विफलं कृपणप्रलापम् ।
 शर्वेश शंकर शिवेति नुतिं भँजस्व
 जिह्वे यतो विघटतेऽखिलदुःखभारः ॥ ३३ ॥
 स्वास्थ्ये मदात्कति न दुँश्चरितानि नाम
 नाथ व्यधां गतविवेकतया विशङ्कः ।
 संस्मृत्य मृत्युभयमद्य तु विह्वलोऽस्मि
 श्रीकण्ठ भोक्तुमपि येन न पारयामि ॥ ३४ ॥
 पूर्वं न चेद्विरचिता तैव देव सेवा
 तेनैव नैव दयसे श्रयतो ममार्तिम् ।
 किं प्रागसंस्तुत इति प्रतिपन्नमूल-
 च्छायं गतश्रमरुजं न तरुः करोति ॥ ३५ ॥
 ज्ञानप्रकाशसुलभं शिव दर्शनं ते
 जात्यन्धतैव च परं मम तद्वियोगात् ।
 तत्तां त्वमेव किल कामपि देहि युक्तिं
 व्यक्तिं यैष्यसि मम श्रममन्तरेण ॥ ३६ ॥
 प्राप्येहशीमपि मनुष्यदशां न पुण्ये
 ज्ञानेऽथवा विधिहतोऽप्यगमं प्रतिष्ठाम् ।
 सामग्र्यसावथ कुतः पुनरप्यतो मां
 स्वामिन्नधन्यमनुकम्पितुमर्हसि त्वम् ॥ ३७ ॥

१. 'पतेदकस्मा' इति क-पाठः. २. 'रित्यादिकोक्तिविफलं' इति क-पाठः. ३. 'मुखर-
 प्रलापम्' इति ख-पाठः. ४. 'श्रयस्व' इति क-पाठः. ५. 'नादशतानि नाम' इति
 क-पाठः. ६. 'लपि' इति क-पाठः. ७. 'किं तेन नैव' इति क-पाठः. ८. 'देहयुक्तिं'
 इति क-पाठः. ९. 'यैष्यति' इति क-पाठः.

लीनेन भूरिविषयाध्वनि सौख्यलोभा-
 न्नामापि मोहितधिया कलितं न मृत्योः ।
 आसीदतः सपदि तद्भयतो मया किं
 शक्यं विधातुमहहा महदाकुलोऽस्मि ॥ ३८ ॥
 या विक्रिया यमभटश्रुकुटिच्छटानां
 पीडोश्च या नवनवा नरकावनीषु ।
 ता निर्विशन्मव कथं भवितास्म्यमुत्र
 कुत्र व्रजामि शरणं कैतरं प्रपद्ये ॥ ३९ ॥
 स्मृत्वाप्यहो रविजर्किंकृतहुंहुंतीनां
 मुह्यामि यामि विलयं भयविह्वलात्मा ।
 आसन्नमेवमहहा विषमं पुरस्ता-
 त्तत्का गतिर्मम कुकर्मनिमैर्भवृत्तेः ॥ ४० ॥
 आसन्नपापशतसंभृतघोरपीडः
 क्रन्दाभ्यनन्यगतिकत्ववशात्पुरस्ते ।
 तस्मात्कथं न दयसे त्वरितं कुतश्चि-
 द्दैगत्य विश्वमय सान्त्वय मां वराकम् ॥ ४१ ॥
 पश्यन्समानवयसोऽपि यवीयसोऽपि
 नक्तंदिवं यमभटैरपि नीयमानान् ।
 आत्मन्यभूवमजरामरताभिमानि
 यद्विप्लवादकरवं न शुभं कदाचित् ॥ ४२ ॥
 द्वारे लुठामि करुणं प्रलपामि शंभो
 बाञ्छामि चुम्बितुमथो परिरभ्य च त्वाम् ।

१. 'विधेयमहहा' इति ख-पाठः. २. 'या यातनाश्च विषमा नरकावनीषु' इति क-पाठः. ३. 'कतरत्' इति क-पाठः. ४. 'हुंक्रियाणां' इति क-पाठः. ५. 'निमग्न-मूर्तेः' इति क-पाठः. ६. 'उद्गल' इति क-पाठः. ७. 'यमभटैरपनीयमानान्' इति ख-पाठः.

वातूलतामुपगतोऽस्मि तवानुरागा-

द्धा दुःसहस्त्वयि ममैष दृढोऽनुरागः ॥ ४३ ॥

कण्ठेऽर्पयत्युरगपाशमसूयया मे

यामिन्यधीशशिख यत्समये कृतान्तः ।

नूनं तदा मुहुरैपमि फणीन्द्रहार

त्वत्तुल्यतामिति भजे मरणेऽपि हर्षम् ॥ ४४ ॥

चित्तं न पारदमिव क्षणमुज्जतीदं

चाञ्चल्यविह्वलमयुक्तिविदः प्रभो मे ।

तस्मात्कथं भवति भक्तिरसस्य सिद्धिः

कैस्तां विना च भव बोरविपद्विनाशः ॥ ४५ ॥

स्वामिन्ननुद्गतविवेकलवोऽकृतात्मा

तिर्यग्बदेव दिवसानतिवाहयामि ।

नेता क्षणाच्च वशमन्तकसौनिको मा-

माशैव तन्मम कुतः सुगतिप्रसक्त्यै ॥ ४६ ॥

दुःखम एव विषमो भवदुःखनामा

स्वामिन्कथं त्यजति मां विगतप्रबोधम् ।

यस्मान्ममानवरतश्रुतभूरिशाल-

तूर्यस्वनैरपि न शाम्यति मोहनिद्रा ॥ ४७ ॥

कृत्वा पापमसावपोष्यत निजः कायो न दीनो जनो

वैवश्याल्लुठितं चिरं चरणयोः स्त्रीणां गुरुणां न तु ।

लोभोऽकारि मया धने न सुकृते तेनानुत्प्ये मह-

र्त्तिकं शक्यं मम तत्र कर्तुमधुना नाथ त्वमेका गतिः ॥ ४८ ॥

१. 'वातूलतामिव गतोऽस्मि' इति ख-पाठः. २. 'त्वत्तुल्यतामिव' इति क-पाठः.
३. 'पारतमिव' इति पुस्तकद्वयेऽपि पाठः. काश्मीरकाः 'पारद' इत्यस्य स्थाने 'पारत'
इत्येव सर्वत्र पठन्ति. ४. 'कस्तां' इति क-पाठः. ५. 'विरामः' इति क-पाठः.
६. 'स्वगति' इति ख-पाठः. ७. 'वैवश्याल्लुठितं' इति क-पाठः. ८. 'तत्र संप्रति
'पुनर्नाथ' इति क-पाठः.

अहं पापी पापक्षपणनिपुणः शंकर भवा-
 नहं भीतो भीताभयवितरणे ते व्यसनिता ।
 अहं दीनो दीनोद्धरणविधिसज्जस्त्वमितर-
 न्न जानेऽहं वक्तुं कुरु सकलशोच्ये मयि दयाम् ॥ ४९ ॥
 इति परिहृतवान्स्वकाव्यशिल्पप्रकटनमाकुलितो भवव्यथाभिः ।
 व्यधित गिरिश रम्यदेवजन्मा तव पुरतो हठदैन्यतः प्रलापान् ॥ ५० ॥
 एतत्तीव्रं व्रतमुपचितं सैकते सिद्धसिन्धो-
 वाराणस्यां शमदमदृशोरेष गाढोऽनुबन्धः ।
 दीनाक्रन्दं प्रति पशुपतेरुद्यमश्चाटुकानि
 त्यक्त्वा राज्ञां बत मम शुभैस्तन्यते धन्यतेयम् ॥ ५१ ॥
 अम्रंशो जन्म वंशे सुमहति विहितो वाङ्मयाब्धौ हनूम-
 त्संरम्भो दानभोगौ तदनु च रचितौ किञ्चिदौचित्यरीत्या ।
 ज्ञात्वा तत्त्वं यतित्वं श्रितमथ मथिता संसृतिर्दुर्निवारा
 वाराणस्यां प्रसन्ना स्थितिरिति कृतिनः किं न मे नाम सिद्धम् ॥ ५२ ॥
 ईर्ष्यायै परवादिनां कविकलाकान्ता यतिं मामियं
 यच्चुम्बत्यधुनापि तन्मयि भवत्यब्रह्मचर्यं न किम् ।
 एतावत्स्वलितं क्षमस्व भगवन्भूयोऽपि तुभ्यं शपे
 श्रीविश्वेश्वर देव नैव भवितास्म्यस्या रहस्यातिथिः ॥ ५३ ॥
 नासत्यव्यतिरेकतोऽक्षरमपि प्रायुङ्क्त यद्भारती
 नैवान्यत्परबाधतो यदसकृत्संचिन्तितं चेतसा ।
 नैकृत्यादितरत्र गात्रमतनोच्चेष्टां यथेष्टां च य-
 त्सर्वत्रापि मया त्वमेव शरणं तत्राश्रितो धूर्जटे ॥ ५४ ॥
 इति लोष्टीकभट्टविरचितं दीनाक्रन्दनस्तोत्रं समाप्तम् ।

१. ख-पुस्तकेऽस्य श्लोकस्याग्रिमस्य च पौर्वापर्यमस्ति. २. 'देवरम्यजन्मा' इति ख-पाठः. ३. 'प्रलापम्' इति ख-पाठः. ४. 'एतत्तीव्रव्रत' इति क-पाठः. ५. 'शमद-
 मदृशो' इति ख-पाठः. ६. ख-पुस्तकेऽस्य श्लोकस्याग्रिमस्य च पौर्वापर्यमस्ति. ७. 'प्र-
 सिद्धा' इति ख-पाठः. ८. 'नु' इति क-पाठः. ९. 'नौचित्यादितरत्र' इति क-पाठः.
 १०. 'तत्राश्रिता जाह्नवी' इति ख-पाठः. ११. 'पण्डितभट्टलोष्टकविरचितं' इति क-पाठः.

भट्टश्रीकृष्णवल्लभकविप्रणीतं

काव्यभूषणशतकम् ।

हेरम्बस्य कपोलसीम्नि मलिनां मालामलीनां घना-
 मालोक्य प्रतिविम्बितां हरशिरोगङ्गातरङ्गोपरि ।
 न्यस्तानेन कलिन्दजापि शिरसीतीर्ष्याकुलाया मरु-
 द्रलगत्कोकनदच्छदच्छविभृतो देव्या दृशः पान्तु वः ॥ १ ॥

श्रीकृष्णे सत्यभामाकुचकलशभुवि स्फीतमातङ्गकुम्भो-
 तुङ्गायां पारिजातस्रजमुपनयति प्रेमभाजा करेण ।
 तस्मिन्भामाभियातिद्विरदकरधिया विस्मृतेर्ष्यारसाया
 रुक्मिण्याः क्लान्तभङ्गावलिललितरुचः पान्तु दृग्भङ्गयो वः ॥ २ ॥

नालीकस्य प्रणालीं कलयति नयनं निहुते चान्द्रमस्याः
 शोभायाः सान्द्रमस्या वदनमपि मदं गोधिरैर्धेन्दुरोषी ।
 संविभ्राते भ्रुवावप्यसमशरधनुर्विभ्रमं भासि भव्या
 सौमेरव्याः स्तनश्रीर्नवजलदलतापेशलः केशपाशः ॥ ३ ॥

तत्पाणिप्रतिषिध्यमानरभसाक्षेपस्खलन्मत्कर-
 व्यापारप्रथमानकङ्कणझणत्काराभिरामोदयः ।
 आविर्भावबोल्लसत्कुचरुचिप्रस्तारविस्तारित-
 प्रस्तावव्यतिरेकविद्युदुदयो लभ्येत सभ्यः क्षणः ॥ ४ ॥

श्रीखण्डान्वयभाजि वाति मरुति प्रत्यङ्गनाभिः समं
 पश्यन्तीषु सखीषु दैववशतो नेदीयसि प्रेयसि ।
 उद्धाहोर्ग्रहणेच्छया सुमनसां वामभ्रुवः संभ्रमा-
 द्रक्षोजावरणस्य यत्प्रकरणं तर्त्कि गिरां गोचरः ॥ ५ ॥

पर्यञ्चत्केशपाशं चलदलकलतं मन्दविस्पन्दतारं
 खेदाम्भोविन्दुजालस्तवकितपुलकोच्छ्वासिताम्यत्कपोलम् ।

श्वासावेगानुवारोच्छ्वसितकुचतटव्यस्तहस्तं जिघृक्षा-
 भूमीभूतोत्तरीयं वरयुवतिवपुर्धन्यमात्रानुभाव्यम् ॥ ६ ॥
 नामौ स्थितिस्पृशि महासरसीसनाभौ
 मुक्तावलावपि सुपर्वतरङ्गवत्याम् ।
 लावण्यसारजलधौ कलधौतगात्रि
 चक्षुस्तृषां मम मृषा न कृशां करोषि ॥ ७ ॥
 दृग्भङ्गे श्रवणेन साकमरुणे योगं समासेदुषि
 प्रत्यामृष्टदरस्फुटत्पुटकिनीपत्रान्तरालेऽनिले ।
 यो वेणीमवगाहते वरतनोः सर्वात्मना श्रेयसां
 तस्य व्याहरणे बिलेशैयपतिः किं लेशतोऽपि क्षमः ॥ ८ ॥
 मधौ सन्माधुर्ये तरुणि विपिने फुल्लतरुणि
 प्रसूनैः सामोदे मरुति रुतिमातन्वति पिके ।
 प्रशस्ते प्रस्तावे रतिरमणबाणव्रणगण-
 प्राणेये प्राणेशे नमति परुषा मा भव रुषा ॥ ९ ॥
 तादात्म्यानुभवात्स्तनस्तबकयोः सौहित्यमप्राप्नुव-
 न्मुक्तादामनि मेरुरेष सरसं ग्रीवां समालिङ्गति ।
 रत्यावेशविवर्तविभ्रमवशाद्वक्षोजमालिङ्गति
 व्यक्तं नायकसंगतादवयवादन्यत्र संयुज्यते ॥ १० ॥
 बालामुक्ताकलापग्रथनगुणशिखोपाग्रयुग्मस्य योग-
 ग्रन्थौ गारुत्मतोऽयं मणिररुणगुणोदग्रगुच्छश्चकास्ति ।
 धम्मिल्लव्यालहालाहलगरलसमाखादनाखादितेन
 प्रादुर्भूतेन तापज्वलदनलशिखाजालकेनेव युक्तः ॥ ११ ॥
 तव श्रवणभूषणं कुवलयं विहाय क्षणा-
 दतिश्चसितसौरभं व्यवसितः समासादितुम् ।
 प्रमोदभरमन्थरः प्रियतमाधरद्वारक-
 त्वदीयनयनाञ्जनचल्लमलिः समालम्बते ॥ १२ ॥

ज्योत्स्नीं कुन्तलभारबन्धघटनामुक्ताफलसक्छला-

च्छयामां न्यस्य विभावरीं च कवरीभारापदेशात्त्वयि ।

सर्वस्वेऽपहृते सुपर्वभिरयं क्षीणः कलानां निधि-

स्त्वद्वक्रद्युतिसंचयादवयवं गृह्णाति संपूर्तये ॥ १३ ॥

राजीवस्य विधीयते रुचिभैराराजीवनं शोचत-

स्ताराजीवितवल्लभस्य महसां राजी पराजीयते ।

मालिन्याकृतिसंविदर्पणविधावानीयते दर्पणः

कंदर्पः क्रियते त्रिलोकविजये दर्पस्पृगास्येन ते ॥ १४ ॥

पुष्पेषोर्धनुषि श्रुवोर्द्वयमसामञ्जस्यमासञ्जय-

त्यङ्गीकारयति प्रथां च वितथां भङ्गिर्दृशोराशुगाम् ।

वेणी सुन्दरि चञ्चरीकमदसंकोचं चरीकर्त्यसा-

वालापः पिकपञ्चमस्य नयते लोपं चमत्कारिताम् ॥ १५ ॥

कामोत्तमं मरकतमहाग्रावहारो गभीरे

मग्नं नाभीसरसि हृदयं जग्नसेऽनेकपं मे ।

लीलावेशप्रचलितकरः कोऽप्यहीनारिकेतु-

स्तद्भङ्गेन प्रतिविधिभिहैवानुरूपं व्यतानीत् ॥ १६ ॥

पादाङ्गुष्ठशिखैकसंश्रितधरं प्रत्युल्लसद्वेपथु

ग्रीवाग्रोन्नमनप्रयत्नबहलक्षामायमाणत्रिकम् ।

दोरुत्क्षेपणजायमानवलयकाणं कुरङ्गीदृशो

माकन्दाग्रिममञ्जरीग्रहदशासंस्थानमत्यद्भुतम् ॥ १७ ॥

प्रत्यग्राभासि भास्वत्सुभगमुभयतो लम्बलम्बालकाग्रं

बालाभालान्तराले विलसति तिलकं नागरे नागरेणोः (?) ।

स्वर्मानोः केशभारात्कवलितगलितं मण्डलं चण्डरश्मे-

भूयस्तत्रैव संवेशयितुमभिमतं सूत्रयन्त्रानुषङ्गात् ॥ १८ ॥

कपोलव्यालोलश्रवणनवमाकन्दकलिका-

मरन्दव्यामिश्रास्तव वरतनु स्वेदपृषतः ।

रतिव्यत्यासस्य श्रममपलपेयुर्यदि भवे-

दभेदोपक्रान्तकणितरशनादाम जघनम् ॥ १९ ॥

प्रभायामध्वर्यो रतिदयित आवाति पवने

गृहीत्वा होतारं श्रमरकलमुद्गातरि पिके ।

सति प्राणाभीष्टे सुरुचिरतदीक्षे वलयज-

प्रणादः पुण्याहध्वनिमिव तरुण्या विहितवान् ॥ २० ॥

अङ्गं रङ्गस्थलं ते कुवलयनयने मन्मथः सूत्रधरो

हीमारः स्थापकोऽयं तरलितवलयकाणभङ्गिश्च नान्दी ।

द्रष्टा केलिप्रदीपस्तरुणिमललितं नाटनीयं वसन्तः

सध्यद् व्यस्यन्तुरोजावरणजवनिनां नायकोऽयं प्रविष्टः ॥ २१ ॥

केलीभिः कलहायमानवलयं सारावहारावलि

प्रेङ्खच्छृङ्खलमेखलाकलकलं शिञ्जानमञ्जीरकम् ।

व्यालोलालकमव्यलीकपुलकं खेदाम्भसां जालकै-

रामीलत्तिलकं कलेवरमलंकारायते केवलम् ॥ २२ ॥

निःश्वासानिलसंगमाविलचलन्नासाग्रमुक्ताफलं

लीलाविच्छुरणक्रमप्रचुरतापन्नकणनूपुरम् ।

मुक्तादामलतानिकामजनितप्रक्षोभवक्षोरुहं

बालेऽङ्गं किल ते विलक्षणमिलत्कौतूहलं केलिभिः ॥ २३ ॥

स्तने बृहतिकारणहृहतिकाञ्चलेनावृते

भृशं मम दृशि स्पृहास्पृशि वरोरु जाता रुजा ।

विलेखविषयीभवद्विचकिले तु मन्दानिले

समुत्थितमुदारया बत मुदा रयापन्नया ॥ २४ ॥

दलानां विश्लेषं कुवलयकुलानामनुवनं

सृजन्तः कोकानां भ्रुवमवयवानां रतिसुवः ।

नभस्वन्तोऽत्यन्तं निधुवनपरिक्लान्तयुवती-

जनस्वेदोद्भेदोपहतिषु वहन्ति प्रतिमुवः ॥ २५ ॥

हेलाविध्वस्तमध्वाकुलवकुलकुलाश्चम्पकोत्कम्पकोष-

प्रत्यामर्शासितर्षाः परिमिलितदलन्मल्लिकावल्लिकायाः ।

कुन्दावस्कन्दमन्दा बहुविहितपरिस्यन्दमाकन्दवृन्दाः

खेदाम्भोबिन्दुसान्द्रं तव नवपवना देहमाह्लादयन्तु ॥ २६ ॥

भुजो विसचये नवे किसलये च बिम्बाधरो

वरोरु हसितं विधो रुचि सरोरुहे लोचनम् ।

भ्रुवौ मदनकार्मुके रजनिकासुके ते मुखं

दिशन्ति कुसुमे घृणामवयवाः सुमेरौ कुचौ ॥ २७ ॥

माकन्दप्रसवोल्लसत्परिमलप्रस्यन्दिमन्दानिल-

व्यस्रैकाञ्चल्यापि कञ्चुलिकया विस्रस्तसंदानितौ ।

त्वद्वक्षोरुहजातरूपकलशौ रम्भोरु संभावितौ

साकल्येन विलोकनादपि चमत्कारं दधाते दृशोः ॥ २८ ॥

विभ्राणे विभ्रमेणोद्वलितललिततामञ्जनासञ्जनेन

व्यञ्जाने खञ्जनादप्यधिकमधुरतां कञ्जवन्मञ्जुभूते ।

मय्युत्खेदे निदाघात्प्रतियुवतिरतिभ्रान्तिभाराद्भ्रजन्त्या

भुम्भीभावं भ्रुवा ते वरतनु नयने कौतुकं मे सुवाते ॥ २९ ॥

दृगञ्चलवशंवदः कमल (?) शम्बरद्वेषिणो

गुणत्वपदशालिनः पुनरिहोभयत्रालिनः ।

कचैरसुवचैः समं तव तुलार्थिनो वातुला-

श्चिरेण मदिरेक्षणे जगदिरे द्विरेफा इति ॥ ३० ॥

त्वदोष्ठे वर्तिष्णावरुणिमनि मैत्रावरुणिना-

प्यवाच्या बिम्बाभा तरुणिममहस्युत्तरुणिते ।

गिरा जीवस्यापि प्रचरति पराजीवनकृता

तुला सम्राजीव क्व तव दृशि राजीवसमता ॥ ३१ ॥

धारावाहिकबाह्यनिर्गतसं दृग्युगमभ्यन्तरा-

वच्छिन्नाग्निशिखान्वयं च हृदयं दूरं भवत्यागते ।

किं वा पल्लवयामि वाचमधुना वामभ्रुवो जीवित-
 श्वासाभ्यामपि कण्ठहृद्गततया स्थानं विपर्यासितम् ॥ ३२ ॥
 अगुच्छरुचिरौ कुचौ पदमसत्तुलाकोटिकं
 विभाति जघनस्थलं न रशनाध्वनेर्गोचरः ।
 निरूपणपथातिगं निरुपमत्वमाजानिकं
 भवद्विरहतो भवत्यवयवेषु तस्याः स्फुटम् ॥ ३३ ॥
 कोऽङ्गं त्वत्पक्षपातं भृगुभुवि रचयन्त्यासि यत्पक्षपातं
 खं कोऽस्ताप्सीत्कृशानूनमि यदमिलनात्त्वं कृशा नूनमेवम् ।
 कः स्नातो राजसूयावभृथजलभरैः साम्यसूयासि यस्मि-
 न्केनाराद्धः कपाली तव समधिगता तन्वि येनाङ्कपाली ॥ ३४ ॥
 को वा भीष्मसुवं व्यगाढ हृदयं यद्भव्यगाढकर्म
 पादात्को नु घरां चलं सुतनु ते नेत्राञ्चलं यं प्रति ।
 कः स्नातोऽमरकण्टकाम्भसि यदाशिश्लिक्षया कण्टकाः
 केनाराधि स राधिकापतिरसि स्मेराधिकारे यतः ॥ ३५ ॥
 मुखं तावद्राकाकुमुदसुहृदो दर्पदलनं
 स्तनौ हेमग्रावद्युतिमदसमग्रावनतिदौ ।
 परीक्षायामूरु करिकरचमूरुपजयिनौ
 दृशोर्भङ्गी दुग्धोदधिलहरिरुग्धोरणिनिधिः ॥ ३६ ॥
 कुचौ जम्भारातिद्विपकरटसंभाव्यसुषमौ
 मतावूरु रम्भारुचिनिचयदम्भापहतया ।
 प्रशस्तप्रारम्भाभ्यधिकसुभगंभावुकतया
 मृगाक्षि त्वं रम्भावयवपरिरम्भादरहरी ॥ ३७ ॥
 माणिक्याभरणं चकोरशिशुके कर्षत्यलातभ्रमा-
 द्विम्बभ्रान्तिवशेन दन्तवसनं केलीशुके चुम्बति ।
 आकारोऽयमभिन्नवत्तव दृशोर्नासाग्रविन्यस्तयो-
 राचष्टे हृदयस्य बाह्यविषयव्यावृत्तिमात्यन्तिकीम् ॥ ३८ ॥

कर्पूरायितसैकताय शिशिरक्षोदायमानातप-

व्यूहाय व्यजनानिलायितमहाझञ्जामरुद्रं हसे ।

अस्मै तन्वि निदाघवासरवयोमध्याभिसारक्रमो-

त्साहात्युत्सवसाहसाय महते सौहार्दमीहामहे ॥ ३९ ॥

निंसाने सरसं कपोलफलकं बिम्बाघरं बाधय-

त्याश्लिष्यत्यपि संमतिं विमतिमप्याहृत्य नैव व्यनक् ।

नीवीं जीवितवल्लभे शिथिलयत्युद्धीविकां तन्वती

सग्रीची जनरूपणाय मृगादृक्प्रत्यग्रमन्वग्रहीत् ॥ ४० ॥

रागस्तौदृश एव दन्तवसने तादृक्स्तने स्थासको

धम्मिल्लोऽपि तथाविधो विसदृशं नो वा दृशोरञ्जनम् ।

किं त्वन्तः प्रचलायितं दरचलच्छोणाब्जसंवर्तिका-

कारं चक्षुरनक्ति वल्लभसमाखादावतीर्णामिमाम् ॥ ४१ ॥

आदाय स्वयमेतदीयविषयं नासाग्रदेशं दृशौ

तन्मुक्ताफलकं कपोलफलके पर्यस्यदश्रुच्छलात् ।

सोऽप्येवं परिगृह्य पाणिशिखरं वामश्रुवो विभ्रमा-

त्तन्मुद्रागतपद्मरागमनयोरेवोपरि न्यस्तवान् ॥ ४२ ॥

अत्याक्षीत्करमाशु कम्बुवलयो जातं विहस्तं मन-

स्तत्कामेन शरैः क्षतं नयनयोरासीत्पुनः सास्रता ।

ते स्वान्तर्गतमञ्जनं व्यजहतां काञ्ची बभूवाध्वनिः

सा प्रौञ्जज्जघनं बभावजघनस्तापस्तु तस्यास्तनौ ॥ ४३ ॥

वक्षोजद्वयकुम्भसीम्नि करयोर्यूनोर्विसंवादिनो-

र्भमे दामनि पद्मरागगुलिका व्याकीर्यमाणा बभुः ।

आचार्यप्रवरेण नव्यवयसा सूत्रेण गर्भीकृता

नीता भाष्यकृता स्मरेण बहुतां हृद्रागभावा इव ॥ ४४ ॥

नवतरुणिमा सोद्रेकोष्मा महान्तपवासरः

कचमयतनुर्धम्मिल्लोऽसावकालबलाहकः ।

अभिमतमरुद्धाधृतोऽयं विमुञ्चति मल्लिका-
 मुकुलकरका दृष्टिद्रोणीदलप्रसरच्छिदः ॥ ४५ ॥
 तावत्सारधधीप्रसारघटना तावन्मिलिक्षा बला-
 दीक्षावस्तु (?) वितायतामथ सितास्वादेऽपि तावद्ग्रहः ।
 तावद्भातु सुधारसेऽपि बहुधा जन्मस्पृहां वीरुधां (?)
 यावत्तावक एष बाधरहितं बिम्बाधरः पीयते ॥ ४६ ॥
 अरुणदरुणः स्वस्यायोगं रसेन मधुद्विषा
 स्थितमविरतं सक्तं यस्मिन्दधाति मनोभवः ।
 अजनि जनभृच्छोभा मुक्ताफलेन सुधारुचा
 वद दिविषदः कस्याकाङ्क्षास्पदं न रदच्छदः ॥ ४७ ॥
 भृतायां सिन्दूरैस्तव तरुणि सीमन्तसरणा-
 वियं वल्ली कापि स्फुरति नवमुक्ताफलमयी ।
 निपीतार्काभीषावुदरमुवि धम्मिल्लतमसो
 रुचीनां चान्द्रीणामुपरि पतयालुस्ततिरिव ॥ ४८ ॥
 भवन्ति करका इमा यदि पयोधरौ तौ स्वयं
 द्विपेन्द्रकरटौ यदि स्वयममूस्तदा मुक्तिकाः ।
 मरन्दमयविप्रुषो यदि सरोजगुच्छावमू
 वरोरु यदि भूधरौ तदुदबिन्दवो नैर्झराः ॥ ४९ ॥
 गात्राणामनुलेपनाद्यवहितः स्वाभाविकः श्रीभरो
 विन्यासेन विभूषणस्य विहतं साकल्यतो दर्शनम् ।
 आमुक्तैरथ दामभिः सुमनसां तत्सौरभं मिश्रितं
 प्रावारेण तनूरुचां प्रसरणं किञ्चिद्विपर्यासितम् ॥ ५० ॥
 वदनं करतोययावरुद्धं नयनं च स्थितिमाप नासिकायाम् ।
 न तनुर्विषयग्रहं व्यतानीदविमुक्तैकसरःस्थितस्तदात्मा ॥ ५१ ॥
 तत्कालापहतारुणांशुकतया जाताकुला पद्मिनी
 व्यक्तं प्राप तमिस्रमुल्लसिततां लेभे सुधादीधितिः ।

सद्योऽकम्पत कोकयोर्युगमभूद्विस्फारभृत्तारको

भेजे का कुमुदावली न हसितं..... ॥ ५२ ॥

रागस्यातिशयोऽन्तरुच्छ्वसितता ग्लानिर्बहिर्मात्रभूः

संभोगे सति वल्लभस्य युगपद्विम्बाधरे त्वय्यपि ।

मानस्यातिशयोदये कठिनता वक्षोजयो रम्भया

सादृश्यं पुनरुरुसीन्नि सरसीभावोऽभिनाभि स्थितः ॥ ५३ ॥

भूमीभृत्सुतनुः स्तनस्तव वरारोहा त्वमुद्वीयसे

मध्यं ते गगनं कलावति महामानं पुनस्ते मनः ।

रम्भारूपभृदूररिन्दुवदने सारालकेशोद्भव-

प्रीतिर्मूर्धनि भाति साभ्रमलिकं कान्ते नुतोयान्वयः (?) ॥ ५४ ॥

आभोगः स्तनयोर्महत्यतिमहान्मुक्तास्रजं भासुरो

माहात्म्यावहितप्रभूतसुमनोबाणोऽपि तेऽन्तः स्थितः ।

भालं स्वच्छविरोचनं बलिरसावप्यास्त एवोदरे

रोम्णां विक्रियया युवत्वभवया विन्ध्यावली वर्तते ॥ ५५ ॥

प्रतीतेयं नाभीसरसि तव शैवाललतिका

वलम्ने त्वाकाशे नवजलदलेखा विलसति ।

स्तने मेरौ जम्बूरसलहरिका रोमवितति-

र्झरी कालिन्ध्यास्तु स्फुरति मधुरायां त्वयि भृशम् ॥ ५६ ॥

स्तनः प्रभवितस्तया यदि वितस्तया रेवया

मुखं विहितसेवयाप्यबहिरेव यात्यन्वयम् ।

तनौ भवति गोदया सह मिलत्तरङ्गोदया

सदारुणसुतासुदारुणतया रुणद्धि ज्वरम् ॥ ५७ ॥

अलिन्दे चेतकालिन्धवसरयुता द्वारि सरयूः

कपोलान्तर्गोलाप्युरसि सुरसिन्धुः स्फुरति चेत् ।

वितस्ता विन्यस्ता हृदि कुचभरे वा विनिहिता

भवेद्देवा जह्याद्रुजमियमसङ्ग्रामपि तदा ॥ ५८ ॥

पूरो वैवस्वतस्य स्वसुरसिंशयः सर्वदैव स्वतः स्या-
 प्राप्तामोदा वरीवर्त्यपि च यदि तनूसीम्नि गोदावरी सा ।
 संजज्ञे भीष्मसूर्यद्यवयवनिचये ग्रीष्मसूर्यप्रभास्त-
 तापाः संतानवन्तस्तव परविरहो यात्यलं तानवं तत् ॥ ५९ ॥
 भिनत्ति जलनीलिका नवपिपीलिकापङ्क्तिव-
 द्विभाति हिर्मवालुकाप्यहिमवालुकायोगवत् ।
 करालति मृणालकं बहलजालहालाहलं
 निशाकरकरावली वहति हा पिशाचीदशाम् ॥ ६० ॥
 अभिनववधूरीषन्मात्रं हृदाविवरीषया
 परिशिथिलितं यावत्प्रावारकं समुदीक्षते ।
 सरभसतरं तावत्तिर्यङ्घ्रिवर्तनयन्त्रण-
 द्रुतविदलितग्रन्थौ कूर्पासके विजितं मया ॥ ६१ ॥
 विदूरे शिल्पिका शयननिविषिकां न तनुते
 विहारस्यागाराज्जिगमिषति कान्तेऽपि मिषति ।
 करस्पर्शेऽपीन्दोरिव मम निकोचं रचयति
 प्रसूनाकाराणामियमवयवानां कमलिनी ॥ ६२ ॥
 संप्रेरिता कुसुमसायकवैभवेन
 ब्रीडेन नूतनवधूर्विनिवर्त्यमाना ।
 अन्योन्यसंमुखविसृत्त्वरतुल्यवेग-
 वातद्वयान्तरगता नलिनीव भाति ॥ ६३ ॥
 करयोः कलहायमानयोरुभयोरेव पयोधरोपरि ।
 वलयावल्यो बलाबलं बहुवेलं पतयालवो जगुः ॥ ६४ ॥
 व्यापारप्रचयः पयोधरतिरोधानानुकूलो मृगी-
 नेत्रायाः करयोऽयं (?) प्रियकरं रोद्धुं न पर्याप्तिमान् ।
 इच्छां स्वस्य फलोपधानमवधीकृत्याप्यनाखादित-
 स्वात्मानं गमयन्ब्रवीति मदनापेक्षां ह्रियो हीनताम् ॥ ६५ ॥

आकाशमानसविगाहनराजहंसं
नारीजनग्रहिलतानलिनीमहेभम् ।

आप्रायमानरतिनायकसंप्रदाय-

दीक्षागुरुं दृशि निवेशय सुन्दरीन्दुम् ॥ ६६ ॥

कुसुमविशिखप्राजापत्यक्रतुर्युवतीजना-

न्तरकरणभूर्मानग्रन्थैर्विमोचनकर्मणम् ।

नवरतिकलानाट्यप्रस्तावनाकुसुमाञ्जलिः

कुमुदसुहृदो देवस्यासावुदेति रुचां चयः ॥ ६७ ॥

सर्वस्वं भुवनस्य विभ्रमततेरुज्जीवनं भावना-

वल्लीनां प्रमदावनं निधुवनक्रीडासमालम्बनम् ।

आयुष्यं सवनं स्मरस्य ललितस्योद्भावनं कामिना-

मेकं संवननं दृशां विजयते वामभ्रुवो यौवनम् ॥ ६८ ॥

किमप्याविर्भूते वयसि परिचुम्बत्यवयवा-

न्प्रियाया राजीवस्तबककमनीयं कुचयुगम् ।

उपन्यस्तः सज्जन्नुपरि परिकर्मप्रकरणे

मुखावच्छेदेन स्पृशति सुकृती नायककरः ॥ ६९ ॥

आरब्धा किमु केतकीकिसलयैर्माला किमायामिनी-

कर्पूरस्य परम्परा मलयजक्षोदस्य लेखाथवा ।

धारा वैबुधसैन्धवी नु विसयत्याहो हिमानीमयी

वृष्टिः पञ्चशरस्य तावकदृशोर्मङ्गी कथं गीयते ॥ ७० ॥

ज्योत्स्नाभिः स्नप्यमानाः सुरभिरजनयः कोकिलानां कलापः

केलीकोलाहलेनाकुलयति ककुभो जाग्रदेवास्त्यनङ्गः ।

दृग्भङ्गानुग्रहाय स्पृहयति दयितः काकुवश्या वयस्याः

सप्रीचीने नवीने वयसि नयसि किं त्वं वृथा वासराणि ॥ ७१ ॥

श्लथीभूतं नैव स्तनमयमिदं पद्ममुकुलं

दृशौ मुग्धे रोमावलिमिरिवीथी प्रसरति ।

सविस्तारं ताराललितमवलम्बेऽतितनुता

मृगाक्षि त्वं श्यामा मनसिजनिदाघस्य घटसे ॥ ७२ ॥

अयं जयति खञ्जनोपमदृशः समासञ्जय-

न्मृगीमदनिषद्वरः स्तनभुवोऽभितः श्यामताम् ।

स्फुरत्कनककुण्डलभ्रमभयादहंपूर्विका-

वशाद्युगपदापतन्निव मधुव्रतानां व्रजः ॥ ७३ ॥

सामस्त्येन विधीयमानघुसृणालेपे भवत्याः स्तने

तद्रूपेण चकास्ति चूचुकगतं रूपं पराभूतवत् ।

कस्तूरीभिरुपस्कृते तु सहसा विस्तारिणा तद्भुवा

रूपेणैव तदीयरूपमुदितव्यत्यासमाभासते ॥ ७४ ॥

संयोगे यत्र साध्ये सति बहुगणनं द्रव्यमेवास्ति पक्षो

बाहुर्वाकं(?) प्रमाया घटितविषयतासाधनं कंचिदर्थम् ।

किं चासौजन्यरूपं गमयति सरसंवृत्यसामान्यधर्मः

सा व्याप्तिप्रक्रियेव भ्रमयति हृदयं भूयसा वारसुभ्रूः ॥ ७५ ॥

यन्नीहारकलङ्कितोत्पलदलावस्थानदुःस्थे दृशौ

श्वासो वेपथुमातनोति कुचयोरन्तर्निरुद्धो बलात् ।

यस्तम्बेरममृद्यमाननलिनीतुल्या दशेयं तनो-

स्तकल्याणि किमीरयाणि हृदयं कान्तः समाक्रान्तवान् ॥ ७६ ॥

स्वाभोगेन मलीमसत्त्वमतुलं कृत्वा विहाय स्तनौ

विस्तृतापघने रसत्यपि मनाक्श्रोत्रप्रियंभावुकम् ।

म्लानेयं रजसापि संस्कृतिमनापन्ना तनुस्तावकी

बाले नोज्झति बालवायजदृषलेखेव सोल्लासताम् ॥ ७७ ॥

किमञ्जनशलाकया जितबलाकया मौक्तिक-

स्रजाप्यलमथानया रशनया फलं किं भवेत् ।

रुचां न पदमास्पदं किमु विना तुलाकोटिना

मधूनि मधुरान्तरैः (?) कथमुपक्रियेरन्प्रिये ॥ ७८ ॥

आयातेऽर्थिनि गोत्रभिद्यभिमते कर्णोऽमुचत्कुण्डलं
 कामास्त्रं किल भूरिलोचनयुगं तस्मिन्समासज्जताम् ।
 नन्वेतत्कुरुनायकस्य हृदयं तस्मात्समाधीयतां
 संभूतस्तपसोऽत्र यो रतिरसो मापार्थतो हीयताम् ॥ ७९ ॥
 एकेयं रसना न शब्दमभजद्वेजेऽनुवारं परा
 नेत्रं किंचिदनूरुसङ्गमभवज्जातोरुसङ्गं परम् ।
 रागः कश्चन निर्जगाम हृदयात्स्थौ तथैवापरो
 बाह्ये सत्पुलकोऽन्तरे विपुलको जातोऽङ्गभूसंभ्रमः ॥ ८० ॥
 पश्यामि द्विजराजमश्रुतिमितं खर्भानुमास्थान्वितं
 चन्द्रं प्रत्यरुचिं चकोरमलिनैर्माणिक्यमुन्मूलनकम् ।
 चन्द्रं हस्तगमालिराशिविहितामोदं सुमेरुं पुनः
 कौसुम्भावरणेन हीनमधुना किं स्यादिति त्रस्यते ॥ ८१ ॥
 यत्तित्याजयिषांबभूव सहसा विन्ध्याचलो बन्धुना
 पद्मानां विहितं परिक्रमममुं तत्सत्यताशङ्कया ।
 यत्रासीन्नपया मलीमसमुखो मेरुस्तिरश्चीनतां
 तत्कालीनमवैमि तं तव कुचावामेचकञ्चूचुकौ (?) ॥ ८२ ॥
 उल्लासोऽधरपल्लवस्य तनुते पर्याप्तमस्याः स्मिते
 विन्यासो नयनाञ्चलस्य गमयत्युत्साहवत्साहसम् ।
 रत्यागारपथामुखीनगमकं वैजात्यकक्षावधिः
 पर्यङ्के पदरोपणं पुनरपर्यन्ता विपर्यस्तता ॥ ८३ ॥
 प्रिये तस्या नेदीयसि दृगुपरागोऽप्यसुकरो
 भुजावीरुह्मन्धं नयति वलयादप्यतिनयम् ।
 प्रसङ्ग प्रावारं हरति रुचिरप्यङ्गरुचिरो
 रहस्याविरुद्धाता विलिखति न सरुयामपि पदम् ॥ ८४ ॥
 बन्धं त्यक्तवती विशेषकवरी श्यामा स्वयं न त्वियं
 हारात्प्रास्थितनायको न तु ततोऽप्येषा विहारस्थितात् ।
 ५ ४० गु०

चित्रं प्रास्यत भाग्यवैभवमुवो भालान्न हृद्वलभा-

द्यात्यासं रतिराससाद सुदृशो बाह्वैव नाभ्यन्तरी ॥ ८५ ॥

सद्वक्षोजा मनोजो वरतनुरतनुर्मीनदृञ्जीनकेतु-

र्जन्मस्थानं रतीनां रतिपतिरसमा जिह्मगाः पञ्चबाणाः ।

रम्भोरू रम्भयोरुर्मधुरमधुभुवं विभ्रती तद्वयस्यो

वामाक्षि त्वं च कामोऽपि च कथय कथं सर्वदैवानुकूलौ ॥ ८६ ॥

नीतं प्रागितरेतराभिमततामुद्दिश्य कुञ्जस्थलं

संप्राप्यावसरं चिरेण रजनावागच्छतोः कामिनोः ।

आशङ्काशतशालिनोर्विधिवशान्मध्येऽध्वनि श्लिष्यतो-

र्जातोऽर्कद्रुम एव शैलगमनोद्युक्तस्य मध्वागमः ॥ ८७ ॥

मध्येकञ्चुलिकं करं प्रियतमे विन्यस्यति त्रस्यति

ग्रन्थि तस्य विधित्सति श्लथमथ व्यायन्तुमायस्यति ।

वक्षोजं स्पृशतीवदव्यवनम(?)त्युन्मुद्रति द्राग्दशौ

सुभ्रूर्मुद्रयति क्षतं वितरति व्यङ्क्तेऽभितः कण्टकान् ॥ ८८ ॥

अन्वञ्चद्विदपाय सज्जदसितप्रावारकोपान्तकं

रोलम्बैरभिचुम्ब्यमानसिकतं कस्तूरिकासौरभात् ।

अश्यत्कौसुमदामशङ्खवलयच्छेदैरदो मिश्रितं

श्रेयःपुञ्जविजृम्भितस्य गमकं यूनोर्निकुञ्जस्थलम् ॥ ८९ ॥

आसन्ना नन्दिनी वा पतिरतिगृहभूरस्तु दैनंदिनी वा

निर्वाहं मैहिकं वा परिहरतु महो मैहिकाभावनं वा ।

घृत्कारानम्बुकाकाः सहचरि परितस्तन्वतां जम्बुका वा

साक्ष्ये मे पद्मिनी वा भवतु कुमुदिनी संभ्रमादग्नि नीतिम् ॥ ९० ॥

संरब्धं बहु मौलयेन मरुता प्रोद्धाटितं पाटवं

भूयः पाटलया कदम्बकुसुमैराडम्बरश्चुम्बितः ।

मध्येपद्मवनं मरालयुवभिर्नक्तं दिवं क्रन्दितं

नैवं सत्यपि किं नृशंसहृदये योगं प्रति स्नेहवान् ॥ ९१ ॥

कृत्वा शान्तनवावगाहरभसं प्राग्ज्योतिषे भास्वतो
 दत्त्वा निग्रहमोजसां द्विजपतेराधाय हानिं गुरोः ।
 अत्युद्दामपृषत्कवृष्टिनिवहैराधेय भूयो मदं
 निर्मायापिहितं पयोदविजयो जेता न शल्यं कुतः ॥ ९२ ॥
 दैवात्सत्यपि विप्रिये तव समालोके न यामि प्रिये
 तस्यामेव न लज्जसे तव कथं कामं तदा वर्तयन् ।
 किं कुर्मो हतवेधसा त्वयि परा सीमा गुणानां परं
 मत्सख्यामधिका न्यधीयत तया सार्धं विशेषज्ञता ॥ ९३ ॥
 मलयजरजोजालास्फालाविलो गमितोऽनिलो-
 ऽनुमतसुमनोगुम्फाः शेफालिका विनिभालिताः ।
 वृतमपि घनस्तोमैर्व्योमेक्षितं विषमच्छद-
 द्रुमकुसुममप्यालिख्यन्तां किमालि मनोरथाः ॥ ९४ ॥
 बध्नाति गन्धफलिकौत्कलिकोपबन्धं
 शेफालिकां शबलयन्ति सखि द्विरेफाः ।
 उल्लाघयत्यतिभिदाघनतां निदाघ-
 श्वन्द्रानने रचय तन्मिलने रुचं द्राक् ॥ ९५ ॥
 नैवातप्यत किं चतुर्भिरनलैर्ध्वान्तद्विषत्पञ्चमै-
 र्नासान्द्रीयत वृष्टिभिः किमु कृशश्चान्द्रायणैः किं न सः ।
 यस्मिन्सस्मितमाननं विदधती दृग्भङ्गिभङ्गीकृतं
 श्रोत्रोत्तंससहस्रपत्रमहसं व्यापारयस्यादरात् ॥ ९६ ॥
 उद्यत्तारुण्यवारुण्यतिशयितमदोच्छ्वासचारुण्यतीव
 प्रोदञ्चत्पञ्चबाणप्रचुररुचिरद्वक्चञ्चरीकप्रपञ्चे ।
 मन्दश्रीश्चन्द्रमास्ते सति सुतनु मुखे प्रोच्छ्वासैस्तन्द्रमास्ते
 हीनं शोभाभिरम्भोरुहमपि रजनौ नैति रम्भोरु हासम् ॥ ९७ ॥

लीला कापि न शीलितार्थ न मनाविभ्राजते विभ्रमो
 नो किंचित्किलकिञ्चितं परिचितं वेला विलासस्य का ।
 उल्लासेन कुशेशयस्य कलिकां संभावितां भाविनो
 रोलम्बा इव निर्विलम्बितमिमां चुम्बन्ति यूनां दृशः ॥ ९८ ॥
 बलादाली कालीयकमुपदधाति स्तनभुवि
 प्रभूतायामम्भोरुहमुकुलदम्भो.....लि भिदि ।
 स्वरूपेणाजेयः स किल वनितायाः स्तनभुवा
 सरोजाताभाया हृदयदयिते नखपनयः (?) ॥ ९९ ॥
 आलिङ्गन्नतिसौरभानवयवान्बिम्बाधरं पाटलं
 चुम्बन्नाकलयन्पयोधरतटीं शृण्वन्स्तं हांसकम् ।
 पश्यन्वानिशमायतां दृशमुपस्कुर्वल्लवङ्गीरसं
 बालायां सकलर्तुसंगमसुखं धन्यः परं मन्यते ॥ १०० ॥
 अहानि प्रोल्लासं दधुरतिघना नन्वपधना
 बभूवुः सर्वाशा हिमकरकराप्यायमिलिताः ।
 दृगल्लश्रीबन्धुः श्रवणमतिचक्राम नितरां
 भवत्यामासन्नः कुसुमसमयो वामनयने ॥ १०१ ॥
 अर्धेन्दुः क्षतमर्दितस्तमकृत प्रस्थानकस्थासकं
 विश्लिष्टावरणं रदन्नणगणैः साबाधविम्बाधरम् ।
 खेदाम्भःपृषतामिमृष्टतिलकं सस्तोरुयुगं जय-
 त्यामीलन्नयनाञ्चलं परिगलद्धम्भिल्लकं तद्वपुः ॥ १०२ ॥
 विद्वद्बृन्दकमौलिभूषणलसत्पाण्डित्यलीलाञ्छित-
 श्रीमच्छ्रीधरभट्टसूनुर्मलप्रज्ञाधराराधितः ।
 भट्टश्रीयुतकृष्णवल्लभसुधीर्वर्षे शरेष्वष्टभू (१८५५)-
 माने काव्यविभूषणाभिधमिदं काव्यं व्यधादद्भुतम् ॥ १०३ ॥
 इति श्रीकृष्णवल्लभकविविरचितं काव्यभूषणशतकम् ।

श्रीश्रीनिवासाचार्यविरचितं

जानकीचरणचामरम् ।

मुक्तावल्लिमतल्लितारकततिश्रीलक्ष्मवक्षःस्थली-
 सुत्रामोपलदर्पणप्रतिफलत्सीतास्यशीतद्युतिः ।
 अङ्कालङ्कृतिमैथिलीसितसमुन्मीलत्कपोलस्थली-
 रत्नादर्शविशत्प्रसन्नवदनो देवः प्रसन्नोऽस्तु वः ॥ १ ॥

आयान्ती स्फुरदङ्गुलीयकहरिन्माणिक्यरश्मिच्छटा-
 दूर्वाचर्वणजातकौतुकमृगीपोतानुकम्पाकुला ।
 मन्दसेरमुखाञ्जलुब्धमधुकृज्जम्बूफलाकर्षिणा
 खेलन्ती मणिबन्धकीरशिशुना सीता कदा लक्ष्यते ॥ २ ॥

स्वर्वाञ्जलिमुक्तमौक्तिकफलैर्जातालवालां सुधा-
 संपृक्तैः सुरसिन्धुनिर्झरशतैः सिक्ताङ्घ्रिमूलमहो ।
 अश्रान्तं सरयूतटीसुरतरोरङ्गे कृतालङ्कृतिं
 कांचित्काञ्चनकल्पवल्लिमवनेरुन्मीलितामाश्रये ॥ ३ ॥

सेरेन्दीवरसुन्दरां परिवृतामस्तोककोकश्रिया
 राजच्छैवलमञ्जरीं जलरुहैरालोहितैर्मोहिनीम् ।
 इन्दूतुन्दिलदुग्धसिन्धुविहरन्मौधुर्यसिन्धून्मुखीं
 कामप्याकलये निरङ्कुशदयाकैवल्यकलोलिनीम् ॥ ४ ॥

उन्मीलत्कमलोपरिस्थकमलश्रीविभ्रमं विभ्रतीं
 हंसोत्तंसवतंसहंसकचमत्कारेण चेतोहराम् ।

१. अयं श्रीनिवासाचार्यः कश्चन रामानुजो द्रविडोऽर्वाचीनश्च भवति. एतत्प्रणीतस्या-
 स्य जानकीचरणचामरस्यैकं सटीकं पुस्तकं प्रायः शुद्धं नवीनं सप्तपञ्चाशत्पत्रात्मकं वा-
 राणसीतः पण्डितश्रीविजयानन्दशर्मभिः प्रहितम्. तत्र सारखतभूसुरकुलमण्डनायमानसु-
 प्रसिद्धदिलारामात्मजरामकृष्णापरनामकाकारामपण्डितैः १९०४ मिते विक्रमाब्दे
 प्रणीता टीकास्ति. अस्माभिस्तु नात्युपयुक्तलाट्टीकामुद्रणमुपेक्ष्य टिप्पणमात्रमेव तत्
 उद्धृतम्. २. श्रीवत्सविहम्. ३. माधुर्यसिन्धुः श्रीरामः. ४. मुखकमलोपरि नयनक-
 मले. श्रीरपि हस्तकमले कमलं धारयति.

गङ्गासंगतगङ्गाया कृतपरिष्वङ्गैस्तरङ्गैः स्थिरां
 कामत्तामरसोलसद्रसधुनीं कामप्यवेक्षामहे ॥ ५ ॥
 अङ्गोन्मुक्तमृगाङ्गमण्डलगलत्पीयूषपानव्रतं
 हित्वा यस्य रसं रसज्ञतिलकाः स्वैरं धिया गृह्यते ।
 कौशल्यासुकृतेक्षुपाकसचिवः सर्वसहास्रग्वी
 पुण्यक्षीरविपाक एष भजते जीवस्य जीवातुताम् ॥ ६ ॥
 यस्मिन्शैलसुतालिकेन्दुकलिका कल्याणमाल्यायते
 वाग्देवीकवरीविभूषणमणिग्रामः फलस्तोमति ।
 नासामौक्तिकरश्मयः स्मरसरोजाक्ष्यास्तुषारन्त्यहो
 मैथिल्याश्चरणांशुपल्लवचयः शय्यास्तु मचेतसः ॥ ७ ॥
 मन्दाकिन्यवगाहनामलसुरीवन्दारुमौलिस्खल-
 न्मन्दारादिमधूनि यस्य पदयोरिच्छन्ति मन्दानिलम् ।
 विन्दानीति स वक्ति यं प्रति रसाद्धातारविन्दासनः
 किंदास्येन लभेऽर्विन्दनिलयापादारविन्दासवम् ॥ ८ ॥
 नमद्वाणीन्द्राणीप्रमुखसुमुखीनां शिरसि यं
 सुपूरं सिन्दूरं कतिचन विदू रङ्गरसिकाः ।
 अवन्या नन्दिन्यास्त्रिभुवनजनन्याश्चरणयोः
 परागो मे रागोदयकृतपरागो विधुनुताम् ॥ ९ ॥
 रुचिं तावच्चिन्तामणिसदसि चिन्ताध्वनि गता
 धुनीते ध्येया या मुनिभिरभिधेया श्रुतिशतैः ।
 मया सानायासापरिणतधिया साधु गदितुं
 न शक्या जानक्याश्चरणनखमाणिक्यसुषमा ॥ १० ॥
 स्वभाले बालेन्दुं यदकलयदेकस्त्रिनयन-
 स्तदन्येषां तेषामपि तदभिलाषः प्रववृधे ।

तदानीं जानीमो जनकतनयापन्नखशिखा-

स्तदालीभिर्लताः किल तिलकयन्ति स्म निटिले ॥ ११ ॥

विराजन्ते चिन्तामणिसदसि लक्ष्मीपदनख-

प्रतिच्छायाच्छायापतय इव दर्शेन्दुसहिताः ।

प्रजल्पेदल्पज्ञस्तव कविरिमामसदुपमां

तदा मन्तुः क्षन्तुं समुचित इति क्षोणिष्ठुठिताः ॥ १२ ॥

सकारुण्यारुण्या नखमणय एते चरणयो-

र्हरन्तोऽपि ध्वान्तं न खमणय इत्थं व्यवसिताः ।

पुरस्तादेतेषामनिमिषदृग्गम्भोजपरिष-

न्निमेषादुन्मेषं कथमितरथा मुञ्चति रमे ॥ १३ ॥

चकोराणां प्राणान्यदवति नवेन्दुच्छविमतिं

वितन्वन्कोकानामपि निशि नवीनातपधियम् ।

मिलिन्दानां हेमाम्बुजघनरजःप्रेमपदयो-

र्नखानामारुण्यं तव जननि केषां न शरणम् ॥ १४ ॥

उदञ्चन्मन्दारस्खलितकुरुविन्दाङ्कितमुखै-

रपूर्वस्वर्वापीकनकनलिनापीडितदलैः ।

सवर्णां सौवर्णांम्बुजहृदि निषण्णां कथममी

वयं विन्नः पद्मानुपमपदपद्माङ्गुलिततिम् ॥ १५ ॥

मृणालश्रेणीयं अदिममहिमालोचनपथे

शिलाशीला लीलानलिनमैलिनः कण्टकसमम् ।

नवोन्नीतं पङ्कीभवति नवनीतं तदतुलं

परामर्शादर्शे प्रतिफलतु लक्ष्मीपदतलम् ॥ १६ ॥

नखश्रेणीमेणीदृश उपनिषद्विश्रुतिजुष-

स्तव क्षोणीशोणीकरणकुशलामप्यविकलाः ।

यदेता लाक्षाभिः स्मरजननि साक्षात्पिदघते

तदुत्प्रेक्षालक्ष्यीकृतनयनदोषापहृतये ॥ १७ ॥

न मृद्वी माणिक्यावलिरपि सरोजं न विरज-
 श्विरं के कङ्कलेस्तरुणरुचयः पल्लवचयाः ।
 किमु स्यादेतस्याश्चरणसदृशं पद्मवसते-
 रिति प्रेक्षे यावत्तदनुफलनं तावदमृशम् ॥ १८ ॥
 त्वमेव त्वन्मूर्तिं मृदुभिरभिनिर्माय जैनकैः
 कैलाकारैर्हीरैर्मुखजटितमाणिक्यशकलैः ।
 पदाङ्गुल्यावलयोर्नखदशकमस्याः सृजसि चे-
 त्तदोदन्वत्कन्ये तुलितमिव मन्ये तव नखम् ॥ १९ ॥
 चतुर्णां वर्णानां वरदमिदमेव स्मृतमहो
 चतुर्णां वेदानां विशदमिदमेव स्तुतिपदम् ।
 चतुर्णामर्थानां प्रकटमिदमेवार्पकमिति
 ध्रुवं ब्रूते राकाविधुमुखि पैताका तव पदे ॥ २० ॥
 उपासाभिः कश्चित्कलयतु विलासाय तैनिमा-
 दिमाः सिद्धीः सिद्धीभवतु मितबुद्धेरपि पुरः ।
 अङ्गे सृण्यङ्गस्तव स पदपङ्केरुहतले
 समाजः सिद्धीनां तव चरण एवेति वदति ॥ २१ ॥
 विलोक्य त्रैलोक्यस्थितललितमाणिक्यमखिलं
 परिश्रान्तो मातर्मुनिशरणयोस्त्वच्चरणयोः ।
 अपश्यन्सादृश्यं क्वचिदपि न दृश्यं मम तदा
 तयोरेवान्योन्यं समजनि समत्वव्यवसितिः ॥ २२ ॥
 स्थलीं चुम्बच्चम्पाचटुलमुकुलश्रेणियुगली-
 मुपान्ते निष्क्रान्ता निभृतविदलह्लाडिमदलात् ।
 भजेद्वीजश्रेणी यदि रंसमुखी तत्प्रियसखी
 भवेदुर्वीजाते तव पदसरोजाङ्गुलिततिः ॥ २३ ॥

१. अशोकस्य. २. तदीयप्रतिबिम्बमेव. ३. शरीरारम्भकैः. ४. निर्मलाकारैः.
 ५. सामुद्रिकप्रसिद्धश्चिह्नविशेषः. ६. अणिमायाः. ७. हे निर्दोषे. ८. अङ्कुशचिह्नम्.
 ९. रक्तवर्णा.

पदाम्भोजे भोजे' तव कुलिशचिह्नस्य मिषतः
 सदोकारद्वन्द्वं कमलदलमृद्वङ्गि निवसत् ।
 श्रुतीनामाद्यन्तस्थितमभिमुखं वाङ्मयमुखं
 किमासां सर्वासामिह वदति तात्पर्यमिति नो ॥ २४ ॥
 दशेमाः प्रेमास्यै त्वदमलपदाग्रे श्रुतिशिखा
 निमग्ना जानीमः किल नखशिखापङ्क्तिमिषतः ।
 नकारोऽयं काकुं ध्वनयति खकारस्तु खगुणं
 शिखाशब्दः शीर्षं कविरिति परंतु सरतु मे ॥ २५ ॥
 समाजैः सम्राजां स्मृतमजरसां सर्वभुवना-
 म्बुजानां साम्राज्यं भजदुपनतच्छत्रललितम् ।
 अलंकुर्यात्तन्मे हृदयकमलं तेऽङ्गिकमले
 लैलामं यत्कामं कमलनयनार्धाङ्गि कैमलम् ॥ २६ ॥
 सकम्पा शम्पा न त्यजति जलदालीजवनिनां
 न संध्यान्तर्धानादुचितमपरं ध्यायति पुनः ।
 विमुञ्चन्त्यारुण्यं तरणिकिरणास्तूर्णमनघे
 तवालोक्य श्लोक्याश्चरणनखचिन्तामणिरुचः ॥ २७ ॥
 सदाशास्ते यस्त्वंत्परिचरणशीलाचरणतः
 प्रहारं प्राग्भारं कमपि कुसुमानां कलयितुम् ।
 अशोकस्य स्तोकोद्गतकिसलयं तस्य विदुषां
 रसज्ञा सर्वज्ञे कथयतु कथं त्वत्पदसमम् ॥ २८ ॥
 सुधोदग्रोदञ्चद्रससुरतरोश्चिह्निकिसलये
 सुमस्तोमे प्रेमात्मनि यदि कलङ्केन विकलाः ।
 कलाः प्रालेयांशोः किल मधुलिहस्त्वत्पदपुन-
 र्भवानां दृष्टान्तं दधतु वसुधानन्दिनि तदा ॥ २९ ॥

१. रुक्मिणीरूपेण भोजवन्त्ये. २. व्याजेन. ३. दशोपनिषदः. ४. शब्दम्. वेदमिति
 यावत्. खशिखा वेदशीर्षाण्युपनिषदः किं न, अपि तु सन्त्येव. ५. चिह्नम्. ६. छत्रा-
 कारचिह्नसहितं कमलाकारं चिह्नम्. ७. जन्मान्तरे त्वदाराधनेन लब्धसौन्दर्यादिगुणा
 युवतिस्त्वस्याश्चरणतः पादेन. ८. चिदात्मकदलविशिष्टे.

मणीमुद्रोद्गच्छत्किरणपटलच्छत्रविशदः

प्रदेशिन्या श्लिष्टः शंशिवदनया रागघनया ।

धनुष्पाणेः प्राणेश्वरि भवतु ते(?) राजति भव-

त्पदाङ्गुष्ठो जुष्टश्चतुरमुनिभिः प्राणचमरैः ॥ ३० ॥

कृपारूपे चापायुधविधुमुखि त्वत्पदनखा-

त्कृपास्रोतश्चोद्यात्यनिशमिदमुद्द्योतकपटात् ।

जितेन्दुर्यद्विन्दुः सृजति सुखसिन्धून्सपदि ता-

न्यदूर्मौ निर्मज्जन्यहह निखिला मुक्तिमहिলাः ॥ ३१ ॥

चकोरश्चन्द्रांशुं चुलकयति चिद्रूपिणि यथा

तथा चन्द्रोऽपि त्वच्चरणनखचन्द्रांशुनिचयम् ।

चकासत्त्वच्चिन्ताचरणचणचण्डीशचिकुरे

क्षयाचान्तोऽप्यञ्चलयमुपचयं तेन चतुरः ॥ ३२ ॥

यदम्भोदम्भोलिर्दुरितगिरिदर्पोपशमने

शिरः शंभोरम्भोरुहनयनरम्भोरु भजते ।

सदङ्गा सा गङ्गा त्वँदिनसमरङ्गासनतला-

नुपङ्गात्त्वनुङ्गाङ्घ्रिजुरुचितरङ्गान्वहति के ॥ ३३ ॥

करं डिम्भः शंभोरमरसरिदम्भोरुहधिया

सुधास्रोतःप्रोतस्मृतिरहिपतिः सर्वरसनाः ।

विरञ्चेर्विश्चञ्चुं विसचयरसाच्चञ्चलयति

त्विषां पूरे दूरादमृतनिधिपुत्रीपदरुहाम् ॥ ३४ ॥

द्युगङ्गागङ्गाङ्गेयाम्बुजगणरजःपिञ्जरतनू-

र्वावालास्यैरालम्बितनखैर्मृणालाङ्कुरलवान् ।

१. राजमहिषीतुल्येति भावः. २. नखधैत्येन. ३. लौहित्येनानुरागेण च. ४. राजवदाचरति. ५. सालोक्यादिमुक्तिरूपाः. ६. लवीयध्यानेन प्रसिद्धस्य महादेवस्य मस्तके. ७. लवीयमिनसमरङ्गं रत्नप्रभया सूर्यसमं यदासनं सिंहासनं तस्य तलेनानुषङ्गात्संबन्धात्. ८. जले. ९. विः पक्षी. हंस इति यावत्. १०. सुवर्णकमलसमूह्रजसा. ११. विद्रुमतुल्यैर्मुखैः. १२. नखतुल्यानां मृणालानामङ्कुरलवान्.

मरालानां बालाननुसरति किं तावकपदा-

ङ्गुलीनां मालेयं गतिजितमरालेऽञ्जनिलये ॥ ३५ ॥

इयं लाक्षा साक्षात्कृतसुकृतकरुपद्रुमफला

शिलापट्टे पिष्टा ज्वलदनलकलोलितजले ।

परिक्षिप्ता व्यक्तीभवदतुलरक्तिः श्रुतिशिरो-

विमृग्यं सौभाग्येश्वरि तव पदं रञ्जयति या ॥ ३६ ॥

सखीपक्षमप्रक्षालितभवदलक्ताङ्घ्रिसलिलं

दयाक्लिप्ते क्लिप्तां विरचयति यां कामपि महीम् ।

अहं तस्याः पांसुः कथमहह भूयासमथवा

कुतो न स्यां मन्त्रैर्यदि कुलिशपत्रैश्च दलनम् ॥ ३७ ॥

सुरैर्मुक्ता मुक्तास्तवकनिकरास्त्वच्चरणयोः

पुरः सोमस्तोमा इव सपदि तत्तद्भुवनतः ।

उपेतास्त्वामेते शरणममले त्वत्पदसुह-

त्सरोजानामोजःक्षपणकृतमागः क्षपयितुम् ॥ ३८ ॥

किमेतौ लौहित्याम्बुधिसमुदितौ विद्रुमतरू

प्रवालावाहोखिलवणिमरसालस्य सरसौ ।

प्रसत्तिस्वर्वापीकमलमुकुलौ किंस्विदतुलौ

हरेराह्वादिन्याः किमुत चरणौ सर्वकरुणौ ॥ ३९ ॥

यदग्रे प्रत्यग्रं जलजर्मजतामेव रसना-

प्रसिद्धः संनद्धो नवकिसलयः पल्लवतया ।

यदस्यैतस्यैवंरसमपि तवैकापि न तुला

तदप्येतल्लप्यं कथमपि तुलाकोटिकलितम् ॥ ४० ॥

स्पृशन्ती यां शक्रोपलशकलचक्रांशुलहरी-

सवर्णेयं वेणी कलयति वलच्छैवलरुचिम् ।

१. गच्छताम्. बहुवारं पश्यतामिति यावत्. २. उपमानीभवितुमुद्यतः. ३. पदः पादस्य लवतया लेशत्वेन रसनाप्रसिद्धो जिह्वारूढः. ४. एवंपरमेवंविधम्. ५. 'वेणी दीर्घा प्रशस्यते' इत्युक्तेः पाणि स्पृशन्तीत्युक्तम्.

स्पृशन्त्यङ्कं प्रेमाङ्कितविरचितं कुङ्कुममयं

प्रिये विष्णोः पार्ष्णिः कनकनलिनीकन्द इव ते ॥ ४१ ॥

मदग्रे माध्वीकत्रजमदरवः किं पिकवधू-

कलः किं वल्लव्याः कणितमपि किं पङ्कजदशाम् ।

कणन्त्येवं देवि ध्वनयितुमिमाः सर्वनमतां

शरण्ये किङ्किण्यस्तव चरणयोः किं किमिति किम् ॥ ४२ ॥

त्रयीचूडाक्रीडन्निदशतदिनीखर्णनलिनी-

समोत्तंसो हंसः स्पृशति न शुचिं त्वत्पदगतिम् ।

मदान्धोऽयं पुष्पधयनिचयसंबन्धमलिनः

स्पृशेदम्बे स्तम्बेरमकुलमणिस्तां तव कथम् ॥ ४३ ॥

बहिर्द्वारि द्वैमातुरसुरपतिप्रख्यमखमु-

क्कदम्बे संबद्धाञ्जलिवलितमौलि स्थितवति ।

चकोरीभूयांसौ किमवनिकिशोरीचरणयो-

र्नखेन्दूनामंशून्सयतु वसन्दूरमजिरात् ॥ ४४ ॥

महःसिन्धू पङ्केरुहकुमुदबन्धू त्रिभुवन-

प्रदीपौ यद्दीप्तौ भवत इव खद्योतप्रथुकौ ।

अशेषस्थानेषु ध्रुवसुखविशेषं विदधती

विचित्रोर्वीपुत्रीपदरुहततिर्मङ्गलमयी ॥ ४५ ॥

सुधाफेनच्छायाखचितसिचयेन प्रियसखी-

शतैर्या पर्यङ्कान्तिकमुपसृता केसरधियम् ।

स्पृशन्ती स्मेरं ते वदनमवलोक्यान्मति सा

पदे रेखाराजी तव जयति राजीवनयने ॥ ४६ ॥

१. विष्णोरङ्कं स्पृशन्तीति पार्ष्णिशेषणम्. २. प्रेमाङ्कितानि प्रेमलिखितचित्ररूपाणि विरचितानि यस्मिन्नङ्के. ३. केसरद्रव्याप्तम्. ४. माध्वीका भ्रमराः. ५. किं किमिति किङ्किणीशब्दानुकरणम्. ६. त्रयी वेदः शंभुरूपस्तचूडायाम्. ७. परोक्षतामापन्नो मज्जीवः. ८. भवतीति शेषः. ९. उपनीता. महतां पादन्यासाय पादस्थाने उत्तमजातीयवस्त्रं निदधति तद्भक्ताः. १०. प्रणामसदृशीमधोगतिं भजते.

त्रपावश्या पश्यंस्त्यजति ननु गीः कोशलपते-
 रसूर्यपश्यायाः पदकिसलयस्नानसलिलम् ।
 भवेद्योगे नद्यो हिमवदहिमांशुप्रभवयो-
 निर्लीना सेदानीमपि न पदवीं रोहति दृशोः ॥ ४७ ॥
 स्फुटः स्यां चेद्याचेद्वितरणगुणं स्वं मणिगणः
 स्वयं स्वर्गो वर्गः कुलमपि सुपर्वक्षितिरुहाम् ।
 कविर्वा कुर्वति प्रतिममितैरैर्मामिति भृशं
 विमृश्यादृश्यत्वं तव भजति गुल्फः किमु रमे ॥ ४८ ॥
 मिलिन्दत्वं विन्दे यदि वसुमतीनन्दिनि तदा
 त्वदीयाङ्घ्रिच्छायार्पितसरसमाल्यस्य रजसा ।
 परिष्वक्तः शैश्वद्वतिरहह यां यां दिशमिया-
 दहं तस्यां तस्यां दिशि तदनुगः स्यामनुयुगम् ॥ ४९ ॥
 पटीरः स्यां कस्यामपि भुवि यदि क्षीरधिसुते
 तदा केचिद्वन्याः शुभपरशुभिः खण्डश इमम् ।
 सृजेयुर्मा धैर्मावृति दृषदि मज्जेयुरपरे
 दधीरन्वा धीरं तव पदरुहे केऽपि कृतिनः ॥ ५० ॥
 निलिम्पस्त्रीहस्ताङ्गुलिकलितशक्राश्मशकलो-
 र्मिकालोकस्तोकेतरमधुपसंपर्कमधुरम् ।
 विहारक्षमाहीरच्छविकुलसुधापल्वलनिभं
 मदीयं वैदेहीचरणनलिनद्वन्द्वमैखिलम् ॥ ५१ ॥
 यदुन्मेषे भूषास्त्यजति गिरिजाजानिरुडुपः
 कैलङ्कं पयिङ्कं नलिननयनः पत्रमनिलः ।

१. जानक्या गीर्वाणी पश्यन्ती परादिवाग्भेदेषु द्वितीया भवति. सा च चरणप्रक्षालनजलमजति गच्छति. तत्र प्रविशतीति यावत्. इत्थं त्रपावश्यायाः परम्परागमनात्प्रयागे तिरोहिता सरस्वती भवेत्. प्रयुज्यते हि लोकाः—अयं तत्र लज्जया जलभावं गत इति. गङ्गायमुनयोर्मध्ये जानकी वाणीरूपा सरस्वती लज्जया तिरोहिता तिष्ठतीति भावः. २. वायुः. ३. धर्मस्य यागहोमादेरावृत्तदुष्टानं तस्यां योजयेयुः. ४. सर्वस्वभूतम्. ५. सर्परूपाणि भूषणानि तद्वनिश्रवणलोभेन क्षुब्धानि धारयितुं न शक्नोति. ६. मृगरूपम्. ७. शेषनागरूपम्. ८. मृगरूपं वाहनम्.

स मञ्जीयान्संजीवयतु जगतां मातुरुषसि
 व्रजन्त्या मञ्जीरध्वनिरशरणं जीवहरिणम् ॥ ५२ ॥
 भ्रमन्त्यास्त्वच्चिन्तामणिगृहसमन्ताद्यदुदये
 विपञ्ची स्वं चोलं प्रविशति विरञ्चेर्मृगदृशः ।
 शुकोऽप्यस्याः पश्यत्यभिमुखमहो पञ्जरमुखं
 जगन्मातुः(तः) प्रातः स जयति भवन्नूपुररवः ॥ ५३ ॥
 यदप्याशाधीशास्तव दश लभन्तेऽङ्घ्रिजशिखाः
 शनैर्नूनं लूनास्तदपि वरुणस्तत्र कैरुणः ।
 दिशि स्वस्यां यस्तां प्रमुदितसमस्तां प्रकटय-
 त्पूवेन्दुं सर्वेऽप्यभिदधति यां निर्वृतिमयीम् ॥ ५४ ॥
 मणीनेकैकस्यां दशदश फणीशो बहति य-
 स्फणायां विच्छायाकृतनवदिनेशानवनिजे ।
 नखानां ध्यानाय प्रतिफणमयं तत्प्रतिकृतीः
 प्रतीमः सप्रेमा कलयत इमास्त्वच्चरणयोः ॥ ५५ ॥
 तपःस्फूर्जन्नूर्जस्वलनखकुलं तेऽङ्घ्रिकमलं
 मुनिः कश्चित्सच्चिन्मयि शिरसि दध्यौ प्रतिपलम् ।
 स एष श्रीशेषः शिरसि शिरसि त्वच्चरणयोः
 प्रपेदे सारूप्यं दश दश मणीन्विभ्रति शुभान् ॥ ५६ ॥
 विवाहे वैदेह्याः पदरुहमहःपाटलकलाः
 कृशानौ संक्रान्तास्तदवधि किलायं दैशकलः ।
 प्रविश्यामुं क्षामच्छविरपि रविर्धाम लभते
 नवीनं दीनेन्दुः खमिदमनुसृत्य प्रसरति ॥ ५७ ॥
 तृणमन्यश्चिन्तामणिमपि मुनिर्यः कलयति
 प्रियं प्राणात्पृथ्वीदुहितरिदमङ्घ्रेस्तव नखम् ।

१. अतिशयेन मञ्जुः. २. वीनो बालो यथा फलविशेषं लब्ध्वा तं सर्वेभ्यो दर्शयति
 तथा. ३. वहेर्दश रवेर्द्वादश चन्द्रस्य षोडश कलाः सन्तीति ताञ्जिकाः. ४. अग्निप्रवे-
 शमकुर्वीणोऽत एव वीनस्तेजोहीनो विधुः खमनुसृत्याकाशतुल्यवर्णो भूला प्रावति.

कथं तन्माणिक्यप्रमित(तिम)मिति शक्यं कथयितुं
 किमारोपस्थानी द्युमणिरपि यस्यैककिरणे ॥ ५८ ॥
 ससंकोचाः सिञ्चन्त्यमरललनाः कुङ्कुमरसै-
 र्नेमच्छंभुं संभावयति च कुसुम्भाक्तसिचयैः ।
 पिघत्ते या पिष्टातकपटलतो दिङ्मुखमियं
 श्रियं दिश्यालक्ष्मीचरणरुहलौहित्यलहरी ॥ ५९ ॥
 विरिञ्चाच्चैरर्च्ये तव चरणयोरर्चनकृते
 शुभैः पुष्पैः शोभाजुषि मरकताकाशचषके ।
 चकास्तीदं चन्द्रोज्ज्वलनमखिलामोदजनकं
 ससंकोचं नो चेत्कथममुकयोः स्पर्धि कमलम् ॥ ६० ॥
 कुरुक्षेत्रं क्षेत्रं कुरु चरणयोः सच्चरणयोः
 सरस्वत्या कान्त्याङ्गुलिवलयशक्रोपलरुचा ।
 समुद्यत्कालिन्ध्याजनजननि वृन्दावनमिदं
 मखाग्रप्रत्यग्रद्युतिगगनधुन्या सुखवनम् ॥ ६१ ॥
 दरोन्मीलत्कल्पद्रुमकुसुमसौरभ्यलहरी-
 धुरीणैर्धम्मिल्लैः सुरयुवतिभिर्धूतरजसी ।
 त्रिलोकीनिःशोकीकरणनिपुणे रामरमणी-
 पदत्राणे प्राणेशितुरिव रतेनैमि शरधी ॥ ६२ ॥
 स्फुरामि द्युस्वामिप्रमुखहृदयान्तर्ध्रुवमहं
 मदन्तः सीतायाः स्फुरति वसुमत्याः पदमिदम् ।
 अमुष्यान्तः किं किं न सुखमिति किङ्किण्यनुरण-
 त्कृतैरङ्घ्रित्राणं भणति धरिणीनन्दिनि तव ॥ ६३ ॥
 वनं म्लानीकर्तुं विमृशति हिमानी वनरुहा-
 मियं सेना तेषां खलु मधुलिहामम्बुजधिया ।
 झटित्यावां धावेदिति किमु पदाभ्यां तव धृते
 पदावन्यावन्यादृशमणिधरे प्रेयसि हरेः ॥ ६४ ॥

प्रणामं कुर्वाणः पदकमलयोस्ते विमलयो-

स्त्रयाणां त्राणाय प्रभवति मनोजाम्ब जगताम् ।

प्रवीणे तत्राणे नमयति शिरो यः कृतिवरः

स कां सिद्धिं विद्यादिह बहुतरां मुह्यति मनः ॥ ६५ ॥

पदस्वेदामोदप्रसरणसमाहृतमधुपे

विमुक्ते मञ्चस्याक्रमणसमये भूमिसुतया ।

पदत्रे सुत्रामद्रुमकिसलयप्रश्लथनव-

प्रसूने केनेमे शिरसि सरसं न प्रणिहिते ॥ ६६ ॥

न साक्षादस्पाक्षीन्मृगारिपुमृगाक्षीपदयुगं

तदप्येतां चिन्तां वरमकृत चिन्तामणिकुलम् ।

विना याच्यां वाचामविषयफलं दातुमुचिते

यदासक्तं नक्तंदिवमवनिजापत्रयुगले ॥ ६७ ॥

स्वशोणिम्ना निम्नानमरमणिमौलीन्विदधती

सुखोद्योते हेतू वत नयनयोरभ्युदयदे ।

जगद्वन्द्वे संध्ये इव सकुरुविन्दे त्रिजगतः

सवित्रि त्वत्पत्रे परमनुसृते तारकवरैः ॥ ६८ ॥

अमी नूनं चामीकरतनुगुणैः पूर्णनिपुणैः

प्रणीताः पत्राणे तव नवतराः कल्पतरवः ।

प्रयच्छन्तो बाञ्छोपरि विदधते लैञ्छनधुरं

पुराणं गीर्वाणद्रुमगणमल्लिवातकपटात् ॥ ६९ ॥

मृशामः सुत्रामद्युमणिवरुणास्त्वत्पदवर्नीं

समर्थाः स्पष्टं न व्यवसितपुमर्थास्तदपि ते ।

वसन्त्योतप्रोता यदिह मिथिलाधीशतनये

शचीशम्रावाणस्तरणिमणयो मौक्तिकगणाः ॥ ७० ॥

१. कल्पवृक्षपुष्पाचिते. २. मृगो मारीचस्तद्रिपू रामः. ३. पादत्राणयुग्मे. ४. कल-
ङ्गभारसहितम्. ५. पादत्राणिकाम्.

त्रिवेणीयं चित्रा त्वदमलपदत्राणजटिता-
 रुणश्चेताश्चेताद्भुतमणिमयूखैः परिणता ।
 गिरां देवी यस्यामपि सुरसरिद्भास्करसुता
 जनानां धुन्वाना सकलशमलं मञ्जतितराम् ॥ ७१ ॥
 यदीहन्ते हन्त श्रवणकुहरेऽनाहतरुता-
 नुसंधानं हित्वाद्भुतसुखनिधानं शमधनाः ।
 दिवो गव्याः स्तव्यं सुरमणिरणन्नूपुरनुतं
 मम प्राणः क्षोणीदुहितृचरणत्राणरणनम् ॥ ७२ ॥
 दयानन्ते चिन्तामणिमपि पैदस्यावनि मृदु-
 खनैः कर्णे कुर्वन्त्यमृतरससर्वस्वमधुना ।
 सखीहस्तन्यस्तोभयकरतलां स्निग्धतरलां
 दृशोरध्वानं मे गमय कमलामातृकमलाम् ॥ ७३ ॥
 दयाशीले लीलापरिषदि शुक्रः स्यां तव तदा
 चलच्चञ्चुश्चुम्बन्पदकवचयोस्ते कवचितम् ।
 मणिग्रामं कामं विदलविदलद्वाडिमधिया
 करोमि स्मेरां त्वां सह सहचरीभिर्मुहुरहम् ॥ ७४ ॥
 अये रामक्षामोदरि मयि कृपां कल्पय तथा
 सदासौ त्वत्सौधावनिषु हरिणीभूय विहरन् ।
 यथा दूर्वापूर्वाङ्कुरचयधिया चुम्बति भव-
 त्पदत्राणप्रोतत्रिदशपतिमाणिक्यकिरणान् ॥ ७५ ॥
 पदाङ्गुल्यस्तुल्यांस्तव कुसुमशस्त्रस्य विशिखा-
 ज्ञगज्जिष्णूञ्जेतुं कथमकलयन्वज्रकवचम् ।
 अनायासावासं स्मृतिमयमैयं वर्म कलय-
 न्सुजिह्वब्रह्मास्त्राप्यपि विफलयत्यम्ब शतशः ॥ ७६ ॥

ईलालीलोनमीलत्कुतुकलतिकापत्रजरजः

कृपावीरः कश्चिद्वितरति समीरः सकृदपि ।

विमुक्तिक्षामाङ्गीवदनकमलामोदलहरी-

मुरीकर्तुं को वा स्पृहयतु तदा क्ष्वेडलहरीम् ॥ ७७ ॥

पदत्रेऽस्मिन्मुक्ताखिलकलुषमुक्ताफलमिषा-

त्कविर्देहव्यूही निवसति बलेरेश सचिवः ।

कथं नो चेद्वैरोचनिरनिमिषाधीशनगरी-

मुरीकुर्याद्भूयो दनुजदमनप्राणदयिते ॥ ७८ ॥

कृती वंशोत्तंसः स किल नलिनाक्षस्य महिले-

ऽखिलैर्मुक्तेत्युक्ता कवचयति यत्संततिरियम् ।

चिरं चित्ते चिन्त्यं चरणकवचं तेऽभिदधती

नियुक्तं मुक्तानामपि सुखविधानेष्विदमिति ॥ ७९ ॥

कृपायुक्ते मुक्तामयभवदुपानत्प्रसृमर-

प्रभापूरक्षीराम्बुधिरयमगम्यो मम गिराम् ।

लभन्ते ध्यायन्तोऽप्यमितममृतं यं सकृदपि

श्रियोऽसंख्याः संख्यावदभिमतदिव्या अङ्घ्रिगवीः ॥ ८० ॥

परित्यज्य प्राज्यानपि मखमुजो मय्यवनिजा

पदाभ्यामभ्यस्या वसतिरिति पद्माहिनि मदम् ।

जहीहि त्रायेथामिति कथयतः कापि सभये

न किं हित्वापि त्वां मम वसतिमायास्यत इमे ॥ ८१ ॥

द्विजोत्तंसैर्हसैरविरतमुपास्याम्बुधिसुता-

पदावन्यावेते कनककमलिन्यावनुपमे ।

यदुद्दामेन्द्राश्मद्युतिविततनालेषु दिविष-

द्विशालाक्षीरिङ्गत्करकमललक्षं विजयते ॥ ८२ ॥

१. भूमिमुतापादत्राणसमुद्भूतं रजः. २. मृगः. ३. मुक्ताफलोत्पत्तिस्थानं वेणुश्रेष्ठः.
४. गोभ्यः कामधेनुभ्योऽधिकाः.

विदूराद्वन्दारुत्रिदशवरकोटीरशिखर-

स्फुरद्धीरक्षीरोज्ज्वलकरसहस्रद्युसरितः ।

यदिन्द्राश्मश्रेणीकिरणवरुणागारशरणा

विराजन्ते सन्तः स्मरत तदिलाजङ्घिकवचम् ॥ ८३ ॥

मुखब्रह्मब्रह्मप्रमुखसुरकोटीरशिखर-

स्फुरद्धीरक्षीरच्छविहरमहःपूरनिवहः ।

यदिन्द्राश्मश्रेणीकिरणनिकरे सागर इव

प्रवाहः स्वर्वाप्यास्तदवतु सवित्र्यङ्घ्रिकवचम् ॥ ८४ ॥

समुद्रान्तर्निद्राप्रवणभगवच्चन्द्रवदना-

पदाधारोद्धारी स्फुटपुरटपीठोद्भवतटात् ।

पटुप्रेमप्रह्वामरकमुकुटोद्धृष्टकटका-

दुदञ्चद्भिः पुञ्जैः कनकरजसां पिञ्जैरमुखः ॥ ८५ ॥

पदावन्योर्धन्ये तव वितरणं वेत्यनिमिष-

द्रुमाली त्वल्लीलावनमुपगता नन्दनवनात् ।

भवत्यां खेलन्त्यामुपवनसरस्यां यदनयो-

स्तलस्थेये प्रेम्णा सृजति कुसुमैरर्चनमियम् ॥ ८६ ॥

अजस्रं यः संसत्यभिनवभवत्पत्कवचयोः

समन्तात्सीमन्ताभरणनवसिन्दूरशबलः ।

तमेव स्वर्वामासुरभिकबरीमाल्यरजसां

कदम्बं हेरम्बः शिरसि कुरुते लम्बकरतः ॥ ८७ ॥

पिधत्तस्त्वंत्पत्रे चरणशतपत्रे तव जग-

त्प्रसिद्धे सिद्धीशे सुरतरुसुमौघः पुनरिमे^१ ।

इमं तावद्भावग्रहिलविबुधोत्तंसमहिला-

कवर्यस्ता एताश्चतुरमधुकर्यः पिदधते ॥ ८८ ॥

१. मुखे ब्रह्म वेदो येषाम्. २. गङ्गायाः. ३. भक्तो भवतीति शेषः. ४. सुरद्रुमाधो-
द्देशस्थितौ सत्याम्. ५. शुण्डादण्डेनादाय. ६. भवदीयपादत्राणे. ७. पादत्राणे.

जगद्योगक्षेमौ जनकजगतीजानितनये
 त्वदीये पादाब्जे बहत ईमके रत्नकवचे ।
 मम प्रेमप्राणावपि बहत एते पुनरहं
 ब्रह्म्येतौ तस्मादिह मम समानोऽस्तु कतमः ॥ ८९ ॥
 बहिर्मुक्ते लीलागृहगमनवेलासु वसुधा-
 दुहित्रेत्यङ्घ्रिनिजविफलतां मा कलयताम् ।
 विना वां किं वास्याः पदकिसलयौ द्रष्टुमधिको-
 त्सुकानां लोकानां जनयतु विनोदं नयनयोः ॥ ९० ॥
 परिष्वक्ते मुक्तावलिभिरभितस्तेऽङ्घ्रिकवचे
 नमन्तो दूरेण प्रणयरसपूरेण तरलाः ।
 सुपर्वाणः के नो पशुतरुविशेषान्यतरतां
 स्तुवन्तो निन्दन्ति त्रिदशपदवीं रामदयिते ॥ ९१ ॥
 उषस्तीरोत्तीर्णत्रिदशपुरपूर्णन्दुवदना-
 ज्जलिस्तस्वर्णाम्बुजनवरजस्यर्णवसुते ।
 त्वदङ्घ्रिस्पृक्पीठाङ्घ्रिषु परिधिभूते घृणिरयं
 लुठित्वा तद्रागं जगति सविभागं वितरति ॥ ९२ ॥
 पुरःपश्चात्पार्श्वे प्रणमदमरान्तर्गतगजा-
 ननापर्णापर्णारमणतिलकार्धेन्दुकिरणैः ।
 चतुःस्रोतःपूर्णं तव सैविधुरत्नासनमये
 सवर्णं स्वर्णाद्रेः स्रवदमरसिन्धोः प्रतिदिशम् ॥ ९३ ॥
 पुरो नम्रान्कम्रोत्तमरमणपत्पद्मसुषमा-
 समुद्रामर्गं ते स्पृशतु हृदयं मा स्पृशतु वा ।
 परं त्वेतानन्तस्तव चरणपीठं मणिमयं
 स्पृशत्येव स्तुत्ये प्रसरदनुरागोर्मिनिकरम् ॥ ९४ ॥

दरोदञ्चत्पञ्चद्रुमसुमचयो यच्चरणयो-

र्न सीम्नि स्थेमानं वहति सहसोन्नीत ईतैः ।

सुनासानां तासामपि शयपुटैश्चुम्बितरुचो

जयन्त्युर्वीजाते तव चरणपीठस्य चरणाः ॥ ९५ ॥

तपस्तप्तं पद्मैः पयसि गलितं केवलहिमे

दुरापा तत्प्राप्ता सुरपुरवधूपाणिपदवी ।

सुरद्वृणां पुष्पैरहह सहवासश्च विहितः

पुटीभूतैः स्पृष्टास्तदुपरि भवत्पीठचरणाः ॥ ९६ ॥

श्रियो लीलाहर्म्यात्पदकमल उन्मीलति मना-

ङ्गिमीलत्यालीनामुषसि करनालीकनिकरः ।

निमीला कीलालशयशतदलैर्यत्कुवलयै-

र्दुतं मुक्ता युक्तं तदपि शशिकृत्यं विमृशताम् ॥ ९७ ॥

समस्तो विन्यस्तस्तव चरणयोः प्रेमरसिकै-

र्भरोऽमूभ्यां मूल्योज्झितमणिनिर्षद्योपरि पुनः ।

तयात्मीयाम्नायाङ्घ्रिषु च त इमे दुर्वहतमं

पुमर्थानां भारं ददति नमतो मूर्धनि बलात् ॥ ९८ ॥

अयः स्पर्शस्पर्शात्कनकमिव मुक्ताकवचितं

पदस्पर्शात्पीठं तव भवति माणिक्यमनघम् ।

विमुक्तं यन्मुक्तामयमिव पुनर्भाति स भव-

त्पदाभ्यां विश्लेषाद्धबलिमविशेषोऽस्य वरदे ॥ ९९ ॥

सहस्रेणाप्यक्ष्णां तव चरणयोर्वीक्षणविधा-

वतृप्तः संसद्यामिन्नैरमणि र्द्वक्संभवति ते ।

महेन्द्रो मायाभिः पुरुवपुरभृद्भृत्सु च वहं-

स्त्वदङ्गी संक्रान्तौ बहिरपि गिरां पश्यति बहिः ॥ १०० ॥

१. दूरीकृतः. २. पुष्पार्पकभिन्नैः सेवकैः. ३. ताः कराञ्जलीकुर्वन्तीत्यर्थः. ४. सिं-
हासनोपरि. ५. स्वर्णो नाम पाषाणविशेषो यत्स्पर्शाद्भोहस्य सुवर्णभावः. ६. सभायाम्.
७. इन्द्रः प्रभू रामः. ८. इन्द्रो नेत्ररूपो भवति.

सुमोल्लोचस्यूतायतसितसहस्रच्छदलता-

सहस्रं संक्रान्तं मणिमयभवन्मण्डपभुवि ।

सहस्रं शेषाणामिव धरणिमूलोन्नतशिरः-

सहस्राणां स्तोतुं तव पदमिदं कौतुकनिधे ॥ १०१ ॥

अहो पूर्वापूर्वामरगुरुयुगं तेऽङ्घ्रियुगलं

न शक्नोति स्तोतुं कलियुगजनेः कात्र गणना ।

प्रलापं श्रुत्वा मे तदपि नखकोटीन्दुशकल-

प्रभाजालव्याजाद्भसति मुदितं वत्सलमिदम् ॥ १०२ ॥

मनोभूवामाक्षीस्मयहरमृगाक्षीपरिषदो

दृशः सक्ता नक्तंदिवमवनिजे त्वेत्प्रियदृशोः ।

तैयोस्तावद्भावस्तव नयनयोस्त्वन्नयनयो-

स्तवैवाङ्घ्रयोस्तस्मान्मम हृदयमत्रैव रमते ॥ १०३ ॥

चिदानन्दां मन्दस्मितदमितराकेन्दुशतकां

मुकुन्दाङ्गे लम्बां घुसृणरसमग्नान्धधराम् ।

स्फुरन्नासामुक्तामुरसि नवहारेण मधुरां

तडित्काञ्चीं काञ्चित्स्मरत चतुराश्चारुचरणाम् ॥ १०४ ॥

दुकूलैनाचूडामणि पिहितमानूपुरमहि

स्वरूपं तेऽनन्ते चरणयुगलं मुक्तमतुलम् ।

नखज्योतिःस्रोतः सुरमुकुटरत्नांशुनिकरा-

त्परावृत्तं रत्नांशुकमिव विधत्ते पुनरिदम् ॥ १०५ ॥

शरज्ज्योत्स्नाजालोज्ज्वलमपि दुकूलं विजयते

यदङ्गानां सङ्गात्सपदि रैजनीरञ्जितमपि ।

पुनर्यस्या हास्यैरैमृतसरसीकेन सदृशं

श्रियः पश्याम्यस्याश्चरणकिरणैर्विश्वमरुणम् ॥ १०६ ॥

१. सुमोल्लोचः पुष्पमयवितानम्. २. सुकालतासहस्रमित्यर्थः. ३. पूर्वामरा दैत्याः, अपूर्वामरा देवाः. ४. रामचन्द्रनयनयोः. ५. रामनयनयोः. ६. हरिद्रा. ७. चन्द्रेण.

सुधावीचीनीचीकरणनिपुणापाङ्गकरुणा-

तरङ्गैरुत्तुङ्गैश्चरणशरणं सिञ्च कृपणम् ।

मम प्रज्ञावापीप्रभवनवकाव्याम्बुजवने

पदन्यासं कुर्याः सरसिजनिवासव्यसनिनि ॥ १०७ ॥

वितानाधस्तानाः शतदशकमुक्तामयलताः

समायामाभान्ति त्रिदशसरिदोघा इव तव ।

प्रभाभिर्वीचीभिस्तव नखमयूखामृतनिधे-

र्विलोलैः कल्लोलैः सह परिमिलन्त्यो रसनिधे ॥ १०८ ॥

सुराः सर्वे खर्वास्तव चरणमूले सुरतरो-

स्त्वमासीना मूलेऽनुचितमिति मत्वा सुरतरुः ।

भवन्मञ्चाधस्ताद्भवि विविधरत्नेषु बहुधा

विशन्प्रायश्चित्तं चरति बहुरूपैः परतरे ॥ १०९ ॥

कपिद्वारा वारामुपरि जलधेः सेतुतरणि-

र्यथोदारा धाराधरसुरुचिरामेण रचिता ।

मैया द्वारा नारायणविधुमुखीपन्नतिरियं

भवोद्गारा सैराश्रयहृदयरामेण विहिता ॥ ११० ॥

प्रकृत्या भृत्योऽहं श्वसन इह सामन्ततिलको

मनश्छत्रं पीठं हृदयशतपत्रं विकसितम् ।

सैमानां सम्राजोर्जगदहमहंपूर्वमवतो-

र्वचः स्फीतं सीतारुणचरणयोश्चामरमिदम् ॥ १११ ॥

प्रेमरत्नरचिताक्षरहैमदण्डमण्डितमुपासकगृहैः ।

गृह्यतां दशमुखप्रतिमल्लवल्लभाचरणचामरमेतत् ॥ ११२ ॥

इति श्रीमद्रामचरणचन्द्रिकाचकोरायमाणश्रीमारुतिसिद्धान्तविहरमाणविद्वद्भुतीण-
कौन्तेयाचार्यसूनुश्रीनिवासाचार्यविरचितं सीताचरणचामरस्तोत्रम् ॥

महाकविश्रीक्षेमेन्द्रविरचितं दर्पदलनम् ।

प्रथमो विचारः ।

प्रशान्ताशेषविघ्नाय दर्पसर्पापसर्पणात् ।
सैत्यामृतनिधानाय स्वप्रकाशविकासिने ॥ १ ॥
संसारव्यतिरेकाय हृतोत्सेकाय चेतसः ।
प्रशमामृतसेकाय विवेकाय नमो नमः ॥ २ ॥ (युग्मम्)
क्षेमेन्द्रः सुहृदां प्रीत्या दर्पदोषचिकित्सकः ।
स्वास्थ्याय कुरुते यत्नं मधुरैः सूक्तिभेषजैः ॥ ३ ॥
कुलं वित्तं श्रुतं रूपं शौर्यं दानं तपस्तथा ।
प्राधान्येन मनुष्याणां ससैते मदहेतवः ॥ ४ ॥
अहंकाराभिभूतानां भूतानामिव देहिनाम् ।
हिताय दर्पदलनं क्रियते मोहशान्तये ॥ ५ ॥
कुलं कुलं कलयतां मोहान्मिथ्याभिमानिनाम् ।
लभः कोऽयं न जानीमः स्तब्धग्रीवाग्रहग्रहः ॥ ६ ॥
कुलस्य कमलस्येव मूलमन्विष्यते यदि ।
दोषपङ्कप्रसक्तान्तस्तदावश्यं प्रकाशते ॥ ७ ॥
यथा जात्यतुरंगस्य न शक्यज्जात्य(?)मुच्यते ।
तथा गुणवतः सूनुर्निर्गुणस्तत्कुलोद्भवः ॥ ८ ॥

१. पुस्तकद्वयमस्य दर्पदलनस्य कश्मीरमहाराजाश्रितैरस्मत्सुहृत्तमैज्योतिर्वित्तमश्री-
विश्वेश्वरशर्मिभिः प्रहितम्. पुस्तकद्वयमपि काश्मीरलिखितं नवीनं नातिशुद्धं च. तत्र
प्रथमं ३४ पत्रात्मकं क-संज्ञकम्, द्वितीयं ३३ पत्रात्मकं ख-संज्ञकं ज्ञेयम्. तृतीयमपि
पुस्तकं जयपुर एव राजगुरुभट्टलक्ष्मीदत्तसूनुभट्टश्रीदत्तसंग्रहाडुपलब्धम्. तच्च त्रुटितप्र-
थमपत्रं तृतीयविचारपर्यन्तमेव वर्तते. मध्ये मध्ये च जलादिदोषेण शीर्णतामुपगत-
मस्ति. तच्च ग-संज्ञकम्. अत्र क-पुस्तके सर्वत्र विचारान्ते 'नीतिपद्धतौ' इति ग्रन्थस्य
नामोपलभ्यते. ख-ग-पुस्तकयोस्तु दर्पदलनमिति. २. 'नमः शमनिधानाय' ख. ३.
'प्राधान्यतः' ख. ४. 'नीतिपदवी' क. ५. 'मिथ्यामोहाभिमानिनाम्' क. ६. 'दोष-
पङ्कप्रसक्तान्तस्तदा' क, 'दोषः पङ्कप्रसङ्गान्ता...दा' ख. ७. 'प्रदश्यते' ख. ८. 'श-
न्वयज्ञातमुच्यते' क. ९. 'तदुणोद्भूतः' ख.

एकश्चेत्पूर्वपुरुषः कुले यज्वा बहुश्रुतः ।
 अपरः पापकृन्मुखः कुलं कस्यानुवर्तताम् ॥ ९ ॥
 लोके कुलं कुलं तावद्यावत्पूर्वसमन्वयः ।
 गुणप्रभावे विच्छिन्ने समाप्तं सकलं कुलम् ॥ १० ॥
 कुलमिमानः कस्तेषां जैघन्यस्थानजन्मनाम् ।
 कुलकूलं कषा येषां जनन्यो निम्नगाः स्त्रियः ॥ ११ ॥
 कुलीनस्य कुलीनस्य नवदारिद्र्यलज्जया ।
 किं कुलेनाकुलीनाग्रे याच्ञादैर्न्यप्रलापिनः ॥ १२ ॥
 गुणवत्कुलजातोऽपि निर्गुणः केन पूज्यते ।
 दोग्रीकुलोद्भवा धेनुर्वन्ध्या कस्योपयुज्यते ॥ १३ ॥
 स्वयं कुलकृतस्तस्माद्विचार्य त्यज्यतां मदः ।
 गुणाधीनं कुलं ज्ञात्वा गुणेष्वधीयतां मतिः ॥ १४ ॥
 मूलान्वेषणचिन्त्यमानमनिशं नास्त्येव पुंसां कुलं
 स्त्रीणां यत्र परम्परैव तनुते संतानतन्तुकमम् ।
 एतासां कृतकप्रपञ्चरचनालज्जावतीनां पुरः
 संसृक्तस्मररूढगूढचरितं तत्त्वेन जानाति कः ॥ १५ ॥
 कुलमिमानाभरणस्य माता पितामही वा प्रपितामही वा ।
 योषित्वभावेन यदि प्रदुष्टा तदेष दोषः कुलमूलघातः ॥ १६ ॥
 सूर्यवंशे त्रिशङ्कुर्यश्चण्डालोऽभून्महीपतिः ।
 दिलीपरघुरामाद्याः क्षितिपास्तकुलोद्भवाः ॥ १७ ॥
 भूभुजां सोमवंश्यानां यः पूर्वपुरुषो बुधः ।
 गुरुरूपे स चन्द्रस्य जातो जगति विश्रुतः ॥ १८ ॥
 कन्यायास्तनयः कर्णः क्षेत्रजाः पाण्डुनन्दनाः ।
 सामान्यकुलचर्चाभिः किमन्याभिः प्रयोजनम् ॥ १९ ॥

१. 'सूनुश्च पापकृत' ख. २. 'जनानां स्थान' ख. ३. भूमौ लीनस्य. ४. 'पर-
 स्परैव' क-ख. ५. संसृक्ता स्मररूढरूढ' ख. ६. कुलमिमानिन इत्यर्थः. ७. 'यत्' क.
 ७७० गु०

मथुरायामभूत्पूर्वं ब्राह्मणः श्रीमतां वरः ।
 यज्वा श्रुतनिधिर्नाम श्रुतिमान्विश्रुतश्रुतः ॥ २० ॥
 तस्य मुक्तालता नाम प्रांशुवंशसमुद्भवा ।
 बभूव वल्लभा पत्नी लावण्यललिताकृतिः ॥ २१ ॥
 तस्यां तस्याभवत्कान्तः सुवृत्तः सैगुणाग्रणीः ।
 पुत्रस्तेजोनिधिर्नाम विद्याविमलदर्पणः ॥ २२ ॥
 स धीमोन्वेदविद्वादी कविः सर्वकैलालयः ।
 सभासु विर्दुषां चक्रे लज्जयावनतं शिरः ॥ २३ ॥
 तं दर्पदोषज्वरितं ग्रीवास्तम्भयुतं रहः ।
 प्रशमाय पिता स्नेहात्पथ्यं वक्तुं प्रचक्रमे ॥ २४ ॥
 पुत्र मिथ्याभिमानेन किं प्रयातोऽसि मूढताम् ।
 यन्मदद्विरदारूढः पूज्यपूजासु लज्जसे ॥ २५ ॥
 नास्त्युपायः स संसारे दर्पश्चअनिपातिनाम् ।
 मूढानां क्रियते येन क्षणं हस्तावलम्बनम् ॥ २६ ॥
 कैष्टं केनोपदिष्टस्ते विनष्टविनयस्मृतेः ।
 मदः साधुजनानिष्टः कुलविद्याधनोद्भवः ॥ २७ ॥
 अस्थिरः कुलसंबन्धः सदा विद्याविवादिनी ।
 मंदो मोहाय मिथ्यैव मुहूर्तनिधनं धनम् ॥ २८ ॥
 एतदेव कुलीनत्वमेतदेव गुणार्जनम् ।
 यत्सदैव सतां सत्सु विनयावनतं शिरः ॥ २९ ॥
 दैवैव विदिता विद्या सत्यमेवाक्षयं धनम् ।
 अकलङ्कविवेकानां शीलमेवामलं कुलम् ॥ ३० ॥

१. 'समभवत्' ख. २. 'सुगुणाग्रणीः' क. ३. 'विपुल' ख. ४. 'सर्वगुणनिर्वादी'
 ख. ५. 'कलामयः' ख. ६. 'विद्विषां चक्रे लज्जापुञ्जानतं' क. ७. 'कष्टः' क.
 ८. 'प्रगल्भोऽयं कुलोद्भवः' क. ९. 'सुचिरः' क, 'सुशिरः' ख. १०. 'इदमुत्तरार्ध' क-
 पुस्तके नास्ति. ११. 'कुलार्जनम्' क. १२. 'कथैव' ख.

अभोगसुभगा भूतिरदन्यधवलं कुलम् ।
 अदर्पविशदा विद्या भवत्युन्नतचेतसाम् ॥ ३१ ॥
 द्वेषः कस्य न दोषाय प्रीतिः कस्य न भूतये ।
 दर्पः कस्य न पाताय नोन्नत्यै कस्य नम्रता ॥ ३२ ॥
 त्यागिना किं दरिद्रेण किं कुलीनेन पापिना ।
 तुष्टेन किं कदर्येण दर्पान्धेन बुधेन किम् ॥ ३३ ॥
 वैरायते सुहृद्भावः प्रदानं हरणायते ।
 दर्पभूताभिभूतस्य विद्या मौर्ख्यशतायते ॥ ३४ ॥
 गुणिनां मत्सरः शत्रुर्लब्धानामतियाचकः ।
 सर्व एव सदर्पाणां न कश्चित्प्रियवादिनाम् ॥ ३५ ॥
 तस्मात्कार्यस्त्वया पुत्र नाहंकारः कदाचन ।
 दर्पोद्गीवः किलोग्रेण मोहग्राहेण गृह्यते ॥ ३६ ॥
 वंशेनोन्नतिशालिना गुणगणेनान्तश्चमत्कारिणा
 रूपेणातिमनोहरेण महता वित्तेनै वृत्तेन वा ।
 रोहन्मोहमहातरुर्मदमयः संजायते यः सदा
 तस्यादौ दृढरूढमूलदलने कार्योऽभियोगस्त्वया ॥ ३७ ॥
 गुणेष्वनादरं पुत्र प्राप्तश्रीरपि मा कृथाः ।
 संपूर्णोऽपि घटः कूपाद्रुणच्छिन्नः पतत्यधः ॥ ३८ ॥
 कुलाभिमानं त्यज संवृताग्रं धनाभिमानं त्यज दृष्टनष्टम् ।
 विद्याभिमानं त्यज पण्यरूपं रूपाभिमानं त्यज काललेह्यम् ॥ ३९ ॥
 पुत्र प्रयत्नेन विबोधितोऽसि न मुञ्चसि त्वं यदि दर्पमोहम् ।
 तदेष ते यास्यति शल्यभावं तीव्रामितापप्रसवोऽभिमानः ॥ ४० ॥
 विभूतिनलिनीगजः सुजनमानभङ्गाशनि-
 निपातपथदैशिकः सुकृतचित्रधूमोद्गमः ।

१. 'सौख्यं शिखायते' क. २. 'वृत्तेन वित्तेन' क. ३. अयं श्लोकः क-पुस्तके नास्ति. ४. 'संवृताग्रं' क, 'संवृताङ्गं' ख.

पराशयनवज्जरश्चरितचन्द्रबिम्बाम्बुदः

सदा समदचेतसां गुणविनाशहेतुर्मदः ॥ ४१ ॥

अनित्यतेयं यदि नित्यता स्यात्सर्वं न पाके विरसं यदि स्यात् ।

कुलार्थविद्यादिकृतोऽभिमानस्तदैष ते स्यान्न विडम्बनीयः ॥ ४२ ॥

अहं वादी विद्यापरिचयगुरुः सर्वविदुषा-

महं मानी वाणीप्रसरपरिपाकेन सुकविः ।

अहं लीलोहंसः कुवलयदृशां मानसचरः

करोत्यन्तः पुंसामिति मदपिशाचः परिचयम् ॥ ४३ ॥

लक्ष्मीः क्षणक्षयवती परिरक्षितापि

कायोऽप्यपायनिचयस्य निकाय एव ।

संभोगयोगसुखसंगैतिरप्यतथ्या

मिथ्याभिमानकलनाघन एष शापः ॥ ४४ ॥

इत्युक्तोऽप्यसकृत्पित्रा लीलामीलितलोचनः ।

स ययौ मत्तहस्तीव वेगादगणिताङ्कुशः ॥ ४५ ॥

पादेन क्षितिमालिखन्ति समदाः कोपोष्णनिःश्वासिन-

स्तिर्यग्जिह्वानिरीक्षणैर्विदधति भ्रूभङ्गभीमं मुखम् ।

सखेदाङ्गुलिकन्दलीनिकषणैस्ताम्यल्लाटत्वचः

कम्पन्ते हितैर्मन्त्रवादसमये भूताभिभूता इव ॥ ४६ ॥

स कदाचिद्द्वराश्वेषु स्थितेषु जवकौतुकात् ।

प्रतस्थे खरमारुह्य वयस्यगृहमुत्सवे ॥ ४७ ॥

तेन तीक्ष्णप्रतोदेन चोद्यमानः पुनः पुनः ।

खरस्तीव्रव्यथार्तोऽभूत्प्रक्षरत्क्षतजोक्षितः ॥ ४८ ॥

सुताश्रुः कथितक्लेशः स्वस्वनोचितसंज्ञया ।

सोऽवदत्संमुखायातां गर्दभीं जननीं निजाम् ॥ ४९ ॥

१. अयं पादः ख-पुस्तके त्रुटितः. २. 'हेलाहंसः' क. ३. 'सद्वतिः' ख. ४. 'हितवादमन्त्र' क. ५. 'सुतासः' क, 'मुखाश्रुः' ख. ६. 'स्वस्वनोचित' क.

मातर्ब्रह्मणपुत्रोऽयं पश्य मामधमाशयः ।
 विदारयन्प्रतोदेन बहन्तं हन्तुमुद्यतः ॥ ५० ॥
 किं करोमि यमेनाहं लब्धोऽनेन दुरात्मना ।
 अवटे पातयाम्येनं तनुं श्वश्रे क्षिपामि वा ॥ ५१ ॥
 इत्यार्तराविणं पुत्रं साश्रुनेत्राथ गर्दभी ।
 तमुवाच ससंतापं स्नेहसंक्रान्ततद्व्यथा ॥ ५२ ॥
 वहैनं दुर्मदं पुत्र सहस्र विषमां व्यथाम् ।
 अस्य नास्त्येव हृदये दारुणे करुणाकणः ॥ ५३ ॥
 रौद्रः शूद्रेण जातोऽयं ब्राह्मण्यां ब्रह्मवर्जितः ।
 परदुःखं न जानाति चण्डं चण्डालचेष्टितः ॥ ५४ ॥
 दयादरिद्रं हृदयं वचः क्रकचकर्कशम् ।
 योनिसंकरजातानामेतत्प्रत्यक्षलक्षणम् ॥ ५५ ॥
 नवनीतोपमा वाणी करुणाकोमलं मनः ।
 एकबीजप्रज्जातानां भवत्यवनतं शिरः ॥ ५६ ॥
 रटति कटुकाटोपं कोपादकारणवैरवा-
 न्स्पृशति न दयां दैन्यापन्ने विजातितया शठः ।
 क्षणरसिकतालोलः सेवाश्रितानवमन्यते
 गुणिषु कुरुते गर्वोद्धारानखर्वगलः खलः ॥ ५७ ॥
 इति दुःसहमाकर्ण्य गर्दभीवचनं द्विजः ।
 सर्वप्राणिस्वनाभिज्ञः संमोहाभिहतोऽपतत् ॥ ५८ ॥
 स लब्धसंज्ञः सुचिरान्मेरुशृङ्गादिव च्युतः ।
 तत्याज सहसा दर्पं नष्टाखिलकुलोन्नतिः ॥ ५९ ॥
 संमूर्च्छितो विषेणेव स गत्वा मातुरन्तिकम् ।
 यथाश्रुतं निवेद्यास्यै सर्वं पप्रच्छ तां रहः ॥ ६० ॥

१. 'विहन्तु' ख. २. 'ससंतापा' क. ३. 'एतद्भवति' क. ४. 'प्रसूतानां भवत्येव'
 ख. ५. 'खर्वोद्धारजदखर्वगलः' क. ६. 'मोहशृङ्गाद' ख.

तनुत्यागप्रवृत्तेन पृष्टा सा तेन शापिता ।

अधोमुखी तमवदद्वैलक्ष्यल्ललिताक्षरैः ॥ ६१ ॥

लज्जाकरमसत्कर्म कथं तत्कथयामि ते ।

संसारादपि साश्चर्यं गहनं स्त्रीविचेष्टितम् ॥ ६२ ॥

अपि कुञ्जरकर्णाग्रादपि पिप्पलपल्लवात् ।

अपि विद्युद्विलसिताद्विलोलं ललनामनः ॥ ६३ ॥

न बाध्यन्ते गुणैः पत्युर्न लक्ष्यन्ते परीक्षकैः ।

न धनेन निर्वार्यन्ते शीलत्यागोद्यताः स्त्रियः ॥ ६४ ॥

धनयौवनसंजातदर्पकालुष्यविप्लवाः ।

केनोन्नतपरिभ्रष्टा वार्यन्ते निम्नगाः स्त्रियः ॥ ६५ ॥

देहप्रदाः प्राणहरा नराणां भीरुस्वभावाः प्रविशन्ति बहिम् ।

क्रूराः परं पल्लवपेशलाङ्ग्यो मुग्धा विदग्धानपि वञ्चयन्ति ॥ ६६ ॥

अहं पुरा रजःस्नाता काले कुसुमलाञ्छने ।

एकाकिनी पुष्पवने यौवनोन्मादिनी स्थिता ॥ ६७ ॥

व्रतदीक्षापरे पत्यौ सेष्येव विनतानना ।

उन्नतस्तनविन्यस्तहस्ता चिरमचिन्तयम् ॥ ६८ ॥

एताः श्वसनसोत्कम्पाः सजृम्भाः षट्पदस्वनैः ।

सोत्कण्ठमिव गायन्ति लताः पुष्परजस्वलाः ॥ ६९ ॥

उद्विन्नयौवनाक्रान्ता प्रियभोगवियोगिनी ।

व्रतशेषजुषः पत्युर्दोषेणैवासि निष्फला ॥ ७० ॥

इति चिन्ताक्षणे तस्मिँल्लम्बाभिमुखदर्पणः ।

नापितः परिहासाख्यः शीर्लशत्रुरिवाययौ ॥ ७१ ॥

स मामेकाकिनीं दृष्ट्वा नष्टसंवृतिकातराम् ।

पस्पशोत्कम्पिनीं पौदनखग्रहणलीलया ॥ ७२ ॥

१. 'ललिताक्षरैः' क. २. 'विदार्यन्ते' क. ३. अयं श्लोकः ख-पुस्तके नास्ति.
४. 'सोत्कण्ठा इव' क. ५. 'ममामिमुखमाययौ' क. ६. 'शीलपाशः' क. ७. 'दुष्टः
पादग्रहणहेलया' क.

तत्राहं वृत्तकर्तव्या नीचसंगमलज्जया ।
 अधोमुखी च्युतं शीलं वीक्षमाणेव मूर्च्छिता ॥ ७३ ॥
 अविदूरे चरन्ती सा खरी सर्वं ददर्श तत् ।
 गूढगर्भप्रदं चैतत्कर्म मे कुलपातकम् ॥ ७४ ॥
 आस्तां किमनया पुत्र गुप्तवृत्तान्तचर्चया ।
 संवृतान्येव शोभन्ते शरीराणि कुलानि च ॥ ७५ ॥
 इति मातुर्वचः श्रुत्वा यातः स संहसान्धताम् ।
 जातिमानावपतनान्निर्जीवित इवामवत् ॥ ७६ ॥
 अथ गत्वा निराहारः स कैलासाट्टहासिनीम् ।
 आशां ब्राह्मण्यबद्धाशश्चचार सुचिरं तपः ॥ ७७ ॥
 तस्योग्रतपसा तुष्टः स्वयमेव शतक्रतुः ।
 ब्राह्मण्यं याचमानस्य न ददौ दुर्लभं भुवि ॥ ७८ ॥
 पुनः पुनः स तपसा संतापितजगत्रयः ।
 सहस्राक्षवरात्पाप देवत्वं न तु विप्रताम् ॥ ७९ ॥
 छन्दोदेवाभिधानोऽथ सोऽभवद्भुवि विश्रुतः ।
 प्रत्यब्दमेकदिवसे ह्यर्चनीयो मृगीदृशाम् ॥ ८० ॥
 संमोहपातालविशालसर्पस्तस्मान्न कार्यः कुलजातिदर्पः ।
 शमक्षमादानदयाश्रयाणां शीलं विशालं कुलमामनन्ति ॥ ८१ ॥
 माता न यस्यास्त्यविवेकराशिः पुनर्भवाब्धिर्जनको न यस्य ।
 यस्य प्रसक्ता दयिता न तृष्णा स एव लोके कुशली कुलीनः ॥ ८२ ॥
 इति श्रीव्यासदासापराख्यक्षेमेन्द्रविहिते दर्पदलने कुलविचारः प्रथमः ।

द्वितीयो विचारः ।

धनेन दर्पः किमयं नराणां लक्ष्मीकटाक्षाञ्चलचञ्चलेन ।
 यत्कंधरावर्द्धमपि प्रयाति नैकं पदं कालगतस्य पश्चात् ॥ १ ॥

१. 'सहसान्धताम्' ख-ग. २. 'यस्यास्ति विवेकराशेः' क. ३. 'इति नीतिपद्धतौ कुलविचारः प्रथमः' क. ४. 'बन्धमपि' क.

सुरक्षितं तिष्ठति निर्निमित्तमरक्षितं तिष्ठति दैवयोगात् ।
स्थितं कदर्यस्य न चोपयुक्तमुन्मत्तनृत्तोपममेव वित्तम् ॥ २ ॥

कर्मोक्तिर्नर्मनिर्माणैः प्रातः प्रातः प्रधावताम् ।

धनं धनं प्रलपतां निधनं विस्मृतं नृणाम् ॥ ३ ॥

विच्छाययोर्निर्व्यययोः कष्टक्लिष्टकलत्रयोः ।

विशेषः क्लेशदोषस्य कः कदर्यदरिद्रयोः ॥ ४ ॥

ये धनादानसंनद्धा नेक्षन्ते निधनावधिम् ।

निन्दन्तो लुब्धतां तेषामन्तेऽन्ये भुञ्जते धनम् ॥ ५ ॥

उक्तं परस्यामिषतामनुक्तं यात्यदृश्यताम् ।

हृदये शल्यतां घत्ते निधने धनिनां धनम् ॥ ६ ॥

धनेन जीवितेनेव कण्ठस्थेन निरीक्षते ।

पर्यन्तेऽप्यप्रकाशेन बन्धूनां मुखमातुरः ॥ ७ ॥

यदर्जितं परिक्लेशैरर्जितं यन्न भुज्यते ।

विभज्यते यदन्तेऽन्यः कस्यचिन्मास्तु तद्धनम् ॥ ८ ॥

विद्या विवादाय धनं मदाय प्रज्ञाप्रकर्षः परवञ्चनाय ।

अलुन्नतिलोकपराभवाय येषां प्रकाशस्तिमिरं हि तेषाम् ॥ ९ ॥

अशान्तान्तस्तृष्णा धनलवणवारिव्यतिकरै-

र्गतच्छायः कायश्चिरविरसरूक्षाशनतया ।

अनिद्रा मन्दोऽग्निर्नृपसलिलचौरानलभया-

त्कदर्याणां कष्टं स्फुटमधनकष्टादपि परम् ॥ १० ॥

श्रावस्त्यां सार्थवाहोऽभूदर्थनाथ ईवापरः ।

नन्दो नाम निरानन्दः कीर्तनेनार्थिनामपि ॥ ११ ॥

स कदर्यः सदा सर्वजनस्योद्वेगदुःसहः ।

मूर्धशायी निधानानां कालव्याल इवाभवत् ॥ १२ ॥

१. 'मर्म' ख. २. इतः प्रवृत्ति श्लोकत्रयं ग-पुस्तके नास्ति. ३. 'तिमिराय तेषाम्'
क-ख. ४. अयं श्लोको ग-पुस्तके नास्ति. ५. 'इति श्रुतः' क.

कृत्वा समस्तं दिवसं धनानां निधानकुम्भीगणनाविधानम् ।

स लाजपेयापलमानशीलमश्नाति रात्रावुदरं सशूलम् (?) ॥ १३ ॥

निर्व्यञ्जनं निर्लवणं विनष्टमैमृष्टपाकं विनिविष्टकष्टम् ।

अदृष्टहासं व्ययसंनिरोधात्तस्याभवद्वेश्म सँशोकमूकम् ॥ १४ ॥

विच्छायं निःसुखानन्दं निर्दीपं जलवर्जितम् ।

तस्य कष्टं कदर्यस्य परलोकमभूद्गृहम् ॥ १५ ॥

सै भक्तसंचये नित्यमभक्तः संततामयैः ।

सुवर्णवान्विवर्णोऽभूत्संपूर्णश्चिन्तया कृशः ॥ १६ ॥

पुण्यप्राप्या मतिर्नाम धनर्द्धिरिव रूपिणी ।

भार्याभूत्तदयोग्यस्य तस्य दैवविपर्ययात् ॥ १७ ॥

सदा प्रच्छाद्य सा भर्तुश्चकारातिथिसत्क्रियाम् ।

तेन व्यथविवादेषु शोषिता कलहाम्बिना ॥ १८ ॥

तस्यां तस्याभवत्सूनुः सगुणश्चन्दनाभिधः ।

पित्रा लोभान्धकारेण नीतः पद्म ईवान्यताम् ॥ १९ ॥

कदाचित्त्वगृहद्वारि दृष्ट्वा लब्धान्नमर्थिनम् ।

चकार कलहं नन्दः पत्न्या शोणितपातनम् ॥ २० ॥

सोऽवदत्कोपदष्टौष्ठः श्वसन्भार्यामधोमुखीम् ।

तत्स्पर्शपापं स्तनयोः क्षालयन्तीमिवाश्रुभिः ॥ २१ ॥

मम दास्यति को भिक्षां त्वत्पाणिक्षीणसंपदः ।

दारिद्र्यजननी यस्य स्थिता त्वं दुर्भगा गृहे ॥ २२ ॥

स्त्रियो यत्र प्रगल्भन्ते भर्तुराच्छाद्य कर्तृताम् ।

गृहं भवत्यवश्यं तदास्पदं परमापदाम् ॥ २३ ॥

गृहमेकं गृहस्थस्य गृहाणां शतमर्थिनः ।

भार्याभर्जितवित्तस्य नष्टा गृहपतेर्गतिः ॥ २४ ॥

१. 'पलपारशीलं मृदाति' क. २. 'उदरे' ग. ३. 'अमृष्टपाकं' क; 'असृष्टपाकं' ख. ४. 'सशोकशूलम्' क. ५. 'असुखानन्दं' ख. ६. अयं श्लोकः क-पुस्तके नास्ति. ७. 'इवाल्पताम्' क, 'इवान्धताम्' ग. ८ 'तद्वर्जितं' क.

तृप्तिदं दर्शनेनापि जन्तोर्जीवितजीवितम् ।
 द्रविणं येन रक्षन्ति स्वकायं भक्षयन्ति ते ॥ २५ ॥
 जीवन्नप्यक्रियो निःस्वः शवोऽप्यर्थेन सक्रियः ।
 दारिद्र्यं मरणं लोके धनमायुः शरीरिणाम् ॥ २६ ॥
 एतदेवार्थसामर्थ्यं प्रत्यक्षेणोपलक्ष्यते ।
 यत्स्कन्धबन्धे जीवद्भिः शवः शिविकयोद्धते ॥ २७ ॥
 प्रयच्छसि किमर्थिभ्यस्त्वमन्नं क्लेशसंचितम् ।
 दीयते यत्किल प्राप्त्यै तत्प्राप्तं किं न रक्ष्यते ॥ २८ ॥
 पुत्रदारादिसंबन्धः पुंसां धननिबन्धनः ।
 क्षीणात्पुत्राः पलायन्ते दारा गच्छन्ति चान्यतः ॥ २९ ॥
 पण्डिताः कवयः शूराः कलावन्तस्तपस्विनः ।
 वैद्यस्येव सवित्तस्य वीक्षन्ते मुखमातुराः ॥ ३० ॥
 इति तस्य वचः श्रुत्वा कृपणस्यार्थनिष्कृपम् ।
 सा तमूचे समुचितं सत्त्वस्याभिजनस्य च ॥ ३१ ॥
 सन्तः कुर्वन्ति यत्नेन धर्मस्यार्थं धनार्जनम् ।
 धर्माचारविहीनानां द्रविणं मलसंचयः ॥ ३२ ॥
 यत्करोत्यरुचिं क्लेशं तृष्णां मोहं प्रजागरम् ।
 न तद्धनं कदर्याणां हृदयव्याधिरेव तर्तु ॥ ३३ ॥
 वर्धते यो धनव्याधिः सुखभोगवियोगकृत् ।
 तस्याशु शैमनं पथ्यं राजवैद्यचिकित्सया ॥ ३४ ॥
 लोभान्नाभूद्गृहे यस्य कदाचित्कश्चिदुत्सवः ।
 नृत्यन्ति पटहैस्तस्य निधने धनभागिनः ॥ ३५ ॥
 कैणाचामनुषाङ्गारान्यत्नेन परिरक्षसि ।
 मूषकापहृतं कोषे रत्नराशिं न पश्यसि ॥ ३६ ॥

१. एतत्पद्यद्वयं ग-पुस्तके नास्ति. २. 'क्षीणाः' ख-ग. ३. 'पत्न्यः' ख. ४. अयं श्लोको ग-पुस्तके नास्ति. ५. 'सः' क. ६. 'गमनं' ख. ७. अयं श्लोको ग-पुस्तके नास्ति.

धनेन दर्पः को नाम यत्क्षणेन विनश्यति ।
 रक्ष्यमाणं व्ययेनैव भक्ष्यमाणमुपप्लवैः ॥ ३७ ॥
 विचार्यमाणस्तत्त्वेन दैवाधीनतया नृणाम् ।
 न कस्यांचिदवस्थायां धनलोभः प्रैशस्यते ॥ ३८ ॥
 कलौ काले खले मित्रे पुत्रे दुर्व्यसनान्विते ।
 तैस्करेषु प्रवृद्धेषु लुब्धे राज्ञि धनेन किम् ॥ ३९ ॥
 त्रैलोक्यैः कैलहैर्नित्यमच्छिन्नगणनागतेः ।
 दानद्विषोऽनपत्यस्य मन्दाग्रेष्व धनेन किम् ॥ ४० ॥
 सहसासादितार्थस्य राजद्रोहादिपातकैः ।
 भयादव्ययशीलस्य शल्येनेव धनेन किम् ॥ ४१ ॥
 घोरप्रतिग्रहग्रामग्रस्तोदग्रगुणौजसः ।
 तद्विभागानभिज्ञस्य धूर्तास्य धनेन किम् ॥ ४२ ॥
 रात्रिसेवार्वसन्नस्य शीतवातातपस्थितेः ।
 प्रभुदृष्टिप्रहृष्टस्य कष्टार्हस्य धनेन किम् ॥ ४३ ॥
 प्रभूतलामलोभेन प्रयुक्तार्थस्य सर्वतः ।
 भूर्जदृष्टेन तुष्टस्य नष्टबुद्धेर्धनेन किम् ॥ ४४ ॥
 मलशीलस्य वणिजस्थूतकृतस्य जुगुप्सया ।
 लशुनस्याशुचेः पाकगन्धेनेव धनेन किम् ॥ ४५ ॥
 कौङ्क्षितेनाप्यलब्धेन भोगार्हे नवयौवने ।
 जराजीर्णशरीरस्य भारेणेव धनेन किम् ॥ ४६ ॥
 प्रव्रज्यात्यक्तगेहस्य जनगौरवपूर्जया ।
 धनसंघटितार्थस्य बन्धेनेव धनेन किम् ॥ ४७ ॥

१. 'भक्ष्यमाणं व्ययेनैव रक्ष्यमाणं' क-ख. २ अयं श्लोको ग-पुस्तके नास्ति.
 ३. 'प्रशाम्यति' क. ४. 'पिशुनेषु' क. ५. अयं श्लोकः क-पुस्तके नास्ति. ६. 'क-
 लहः' ग. ७. अयं श्लोकः क-पुस्तके नास्ति. ८. 'वसक्तस्य' क-ग. ९. इतः प्रसूति
 श्लोकपञ्चकं ग-पुस्तके नास्ति, गणनापत्रमात्रे विलोकितेनायेनेति भावः. १०. 'मानशी-
 लस्य' क. ११. 'सीतकृतस्य' क. १२. 'पूज्या' क. १३. 'बन्धनेन' ख.

शिशोरङ्कुशशून्यस्य पातितस्यापथे विटैः ।
 क्षणक्षयोपयोगेन स्वप्नेनेव धनेन किम् ॥ ४८ ॥
 भार्यया स्वैरचारिण्या ग्रामस्थस्य नियोगिनः ।
 प्रसभं मुज्यमानेन पापाप्तेन धनेन किम् ॥ ४९ ॥
 शिष्यसंपादिताशेषभोगवस्त्रादिसंपदः ।
 गुरोर्दम्भेन सिद्धस्य संचितेन धनेन किम् ॥ ५० ॥
 राजकोषनियुक्तस्य चौर्य^३चिह्नेन केवलम् ।
 व्ययेन शङ्कनीयस्य वधेनेव धनेन किम् ॥ ५१ ॥
 अज्ञातभाविचौरादिदोषैर्नित्यविनाशिना ।
 हास्यैकहेतुना लोके गणकस्य धनेन किम् ॥ ५२ ॥
 पिटकस्येव पूर्णस्य पीडनीयस्य भूभुजा ।
 निर्ष्पाकशाकभोज्यस्य ग्रामीणस्य धनेन किम् ॥ ५३ ॥
 कलमाक्रान्तविश्वस्य मषीकृष्णस्य भोगिनैः ।
 आसन्नबन्धनस्यान्ते दिर्विरस्य धनेन किम् ॥ ५४ ॥
 गृहिणीविग्रहोग्रस्य मुहुस्तृण उपेक्षया (?) ।
 कोपोपवासनिःश्वाससंतप्तस्य धनेन किम् ॥ ५५ ॥
 मलिनस्य कुवस्त्रस्य खल्पाशनपरस्य च ।
 दारिद्र्याधिककष्टस्य कदर्यस्य धनेन किम् ॥ ५६ ॥
 निर्धनाः सुखिनो दृष्टाः सधनाश्चातिदुःखिताः ।
 सुखदुःखोदये जन्तोर्देवाधीने धनेन किम् ॥ ५७ ॥
 समानेषु व्यतीतेषु स्वजने शून्यचेतसः ।
 विरसासारसंसारविरक्तस्य धनेन किम् ॥ ५८ ॥
 र्थवासापोपयुक्तार्थनिश्चिन्तस्य विपश्चितः ।
 अत्यल्पपरितुष्टस्य संतुष्टस्य धनेन किम् ॥ ५९ ॥

१. 'भोग्येन' क. २. 'पापान्तेन' ख. ३. 'चौर' क. ४. 'विशेषशाकभोगस्य' क.
 ५. 'रोगिणः' क. ६. 'कायस्थस्येत्यर्थः' ७. 'मुहुस्तृणजनुपेक्षया' क. ८. 'संतापित' ख.
 ९. 'जनेषु' क. १०. 'विग्रस्य' क. ११. 'अथवा' क. १२. 'अल्पाल्प' क. 'अलौल्य' ख.

बालस्तृणे च कनके च समानदृष्टि-

रिष्टं न वेत्ति विषयेष्वविशेषबुद्धिः ।

वित्तेन कोषपरिपोषसहेन तस्मि-

न्काले विवेकविकलो वद किं करोति ॥ ६० ॥

प्राणाधिकस्य सुहृदस्तरुणीजनस्य

पुत्रस्य वा गुणनिधेः सहसा वियोगे ।

शोकेन शोचति यदा विवशः शरीरी

रत्नाचलैरपि तदा वद किं करोति ॥ ६१ ॥

नार्थं शृणोति न पुनः स्थितिमीहते वा

स्पर्शं न वेत्ति न रसं न तथाधिवासम् ।

वृद्धः प्रयाति पवनेन यदा जडत्वं

भोगैर्धनेन च तदा वद किं करोति ॥ ६२ ॥

रोगार्दितः स्पृशति नैव दृशापि भोज्यं

तीव्रव्यथः स्पृहयते मरणाय जन्तुः ।

सर्वौषधेषु विफलेषु यदा विरौति

धान्यैर्धनेन च तदा वद किं करोति ॥ ६३ ॥

निद्राच्छेदसखेदवान्धवजनः सोद्वेगवैद्योज्झितः

पाककाथकैर्दर्थितः परिजनैस्तन्द्नीभयात्क्षोभितः ।

भग्नस्वास्थ्यमनोरथः प्रियैतमावष्टब्धपादद्वयः

पर्यन्ते वैपुषः करोति पुंरुषः किं शल्यतुल्यैर्धनैः ॥ ६४ ॥

अलंकृतः काञ्चनकोटिमूल्यैर्महार्हैर्गजवाजिवाहैः ।

निमेषमात्रं लभते न जीवं कालेन काले शिखया गृहीतः ॥ ६५ ॥

निश्चेतनः काष्ठसमानकायस्त्यक्तः क्षणात्पुत्रकलत्रमित्रैः ।

शुभाशुभप्राक्तनकर्मभागी यत्नात्तरत्नैर्वद किं करोति ॥ ६६ ॥

१. 'विषयेषु समान' क. २. 'कथार्दितः' ख. ३. 'प्रपतनावष्टब्ध' ख. ४. 'वि-
वशः' क. ५. 'विवशः' ख. ६. 'यत्नात्तु' क.

तस्मात्प्रभूतविभवोद्भवविभ्रमेण

भूताभिभूत इव मा भव साभिमानः ।

एताः श्रियः प्रबललोभघनान्धकार-

विद्युल्लतापरिचिताः सहसैव यान्ति ॥ ६७ ॥

नष्टे लज्जितवित्तनाथविभवे साम्राज्यभोगे पुरा

श्रूयन्ते नलरामपाण्डुतनयाः कष्टं प्रविष्टा वनम् ।

शक्रः श्रीविरहे विवेश नलिनीनालान्तरालं ह्रिया

कस्यास्था विविधावधानविधिना निःसंनिधाने धने ॥ ६८ ॥

इत्युक्तोऽप्यसकृत्पत्न्या खलोभान्न चचाल सः ।

खभावः सर्वभूतानां सहजः केन वार्यते ॥ ६९ ॥

ततः स काले लोभेन भिषग्भैषज्यवर्जितः ।

कोषे निधानकुम्भेषु लीनैः पृष्ठो व्यपद्यत ॥ ७० ॥

अदत्तभुक्तमुत्सृज्य धनं सुचिररक्षितम् ।

मूषका इव गच्छन्ति कदर्याः स्वक्षये क्षयम् ॥ ७१ ॥

तस्य यातस्य निरयं निनाय नृपतिर्धनम् ।

पर्यन्ते राजगामिन्यो लुब्धानां धनसंपदः ॥ ७२ ॥

तत्सूनोश्चन्दनस्याथ शेषार्थेनापि भूयसा ।

बभूव भूरिसंभारभोगव्ययमहोत्सवः ॥ ७३ ॥

माँ कश्चिन्नाम नन्दस्य मन्दाग्रेरिह भाषताम् ।

भोगभङ्गभयेनेति प्रातस्तत्राब्रवीज्जनः ॥ ७४ ॥

धिग्धिग्धनं कुनिधनं नन्दस्येवात्मबाधनम् ।

दीयतां मुज्यतां सर्वमित्युचुः पुरवासिनः ॥ ७५ ॥

ततः काले मते बाह्यकोष्ठद्वारान्तवासिनी ।

वृद्धान्धा सुषुवे पुत्रं चण्डाली खण्डिकाभिधा ॥ ७६ ॥

१. 'साम्राज्यदीनाः' क. २. 'लीनः पृष्ठे' ख. ३. 'भूरिसंभारः' ख. ४. 'सा काचित्' ग. ५. 'इति तत्रावदज्जनः' क. ६. 'गोष्ठ' ख.

अन्धः कुब्जः कृशः खञ्जः कुंघ्री स्थूलगलग्रहः ।
 समूह इव दुःखानां स तस्यास्तनयोऽभवत् ॥ ७७ ॥
 तदपुण्यैः परिक्षीणे मातुः क्षीरे स निश्चलः ।
 कृपया बान्धवस्त्रीभिः शुनीक्षीरेण वर्धितः ॥ ७८ ॥
 एतदेव विरुद्धानां वैचित्र्यं पूर्वकर्मणाम् ।
 कृच्छ्रावसन्ना जीवन्ति विपद्यन्ते यदीश्वराः ॥ ७९ ॥
 न्नैः स पूतिकलिलक्लाम्यत्कृमिकुलैर्वृतः ।
 पक्वणे कुणपाकारस्तस्यौ क्लिन्नतृणास्तरे ॥ ८० ॥
 तस्मिन्नप्यतिवात्सल्यात्पुत्रास्थां जननी स्थिराम् ।
 बबन्ध वासनालीनः स्नेहमोहो हि दुःसहः ॥ ८१ ॥
 स वर्धमानः शनकैः सशानाङ्गारधूसरः ।
 पक्वणोऽग्रपिशाचानामप्युद्वेगकरोऽभवत् ॥ ८२ ॥
 यष्टीनिषण्णगमनः कुष्ठक्लेदजुगुप्सितः ।
 स जगाम पथा येन प्रययौ तेन नापरः ॥ ८३ ॥
 अत्रान्तरे चन्दनस्य पितुः श्राद्धदिने महान् ।
 बभूवार्थिसमूहान्नदाने कलकलस्वनः ॥ ८४ ॥
 ततः कर्परमादाय स चण्डालशिशुः शनैः ।
 आचामयाचकः कृच्छ्राद्वाराग्रभुवमाययौ ॥ ८५ ॥
 तं दृष्ट्वा चन्दनः सौधाद्विप्राणां मार्गदूषणम् ।
 निवार्यतामयं प्राप्तस्तूर्णमित्यवदत्कुधा ॥ ८६ ॥
 प्रभुभ्रूभङ्गभीतेन लगुडेनाहतस्ततः ।
 द्वारपालेन सावर्तः स कपोत इवामवत् ॥ ८७ ॥
 स निर्भिन्नललाटास्थिप्रक्षरत्क्षतजोक्षितः ।
 क्षणं संमूर्च्छितः प्राप क्लेशभोगाय जीवितम् ॥ ८८ ॥
 अदूरवर्तिनी श्रुत्वा चण्डाली तद्व्यथारवम् ।
 उपसृत्य शुशोचार्ता स्पृशन्ती तस्य शोणितम् ॥ ८९ ॥

केन निष्करुणेनेदं दर्शितं वत पौरुषम् ।
 प्रक्लिन्नकायविकले येनास्मिन्सुमटायितम् ॥ ९० ॥
 कायापापमयीं दुःखदशां दृष्ट्वास्य दुःसहाम् ।
 वैराग्यावसरे केन क्रौर्यमेवंविधं कृतम् ॥ ९१ ॥
 आर्तिमेवंविधामस्य हृदयक्लेदिनीमिमाम् ।
 विलोक्य कुर्यात्कः पापं पापं हि पदमापदाम् ॥ ९२ ॥
 यद्यनेन महत्पापं न कृतं पूर्वजन्मनि ।
 तदुच्यतां स्फुरत्कष्टा दृष्ट्वा कस्येदृशी दशा ॥ ९३ ॥
 ये दृश्यन्ते विपत्क्लेशविशेषविषमन्यथाः ।
 त एव गुरवः पापवापस्य (?) करणे नृणाम् ॥ ९४ ॥
 करुणाहेषु शूराणामुपकारिषु वैरिणाम् ।
 वञ्चकानामपापेषु पापसंख्यां करोति कः ॥ ९५ ॥
 तारं रोदिषि किं पुत्र सहस्वाघातजां रुजम् ।
 अशर्मकर्मनिर्माणं मर्मच्छेदि शरीरिणाम् ॥ ९६ ॥
 इति तस्यां प्रलापिन्यां प्रेक्षवासे जने जिनः ।
 अनाथबन्धुः करुणासिन्धुस्तेनाययौ पथा ॥ ९७ ॥
 भवभ्रमासक्तपरिश्रमाणां रागादिदोषैरुपतापितानाम् ।
 आश्वासनेनामृतसोदरेण लिम्पन्निव द्यां द्युतिचन्दनेन ॥ ९८ ॥
 दृष्ट्वा तमापद्गतमुग्ररोगभङ्गं निमग्नं व्यसने विविग्नम् ।
 व्यलम्बतार्द्रः करुणारसेन तत्तापशान्त्यै भगवाञ्जिनेन्द्रः ॥ ९९ ॥
 तत्सन्निधानेन मुहूर्तमात्रं स निर्व्यथः स्वास्थ्यमिवाससाद ।
 निहन्ति पापं कुशलं प्रसूते संदर्शनं सत्त्वहिताशयानाम् ॥ १०० ॥
 ज्ञात्वाथ चन्दनः प्राप्तं भगवन्तं तथागतम् ।
 विकसत्कुसुमसेरां पूजामादाय निर्ययौ ॥ १०१ ॥

१. 'तव' ग. २. 'पापवापकखकरे' क. ३. 'अपकारिषु' ख. ४. 'जिनः स्वयम्'
 ग. ५. 'द्युतिसोदरेण' ग. ६. 'भिन्नं—विलग्नम्' ग. ७. 'मयाशयानाम्' ख-ग.

भगवानपि साश्चर्यप्रभावादुद्भूतं भुवः ।
 हैमं कमलमारुह्य तस्थौ पर्यङ्कलीलया ॥ १०२ ॥
 प्रणतं चरणालीनं पूजाव्यग्रकरं पुरः ।
 बभाषे भगवान्प्रीतो मिश्रुसंसदि चन्दनम् ॥ १०३ ॥
 किमयं याचमानोऽपि वराकस्ताडितः क्रुधा ।
 कृतं न कृपणे कस्मात्करुणाकोमलं मनः ॥ १०४ ॥
 दयार्द्राः सर्वसत्त्वेषु भवन्ति विमलाशयाः ।
 एवंविधानां दुःखानां कारणं कलुषं मनः ॥ १०५ ॥
 कृतकूरापकारेषु विद्वेषपरुषेष्वपि ।
 भवन्ति सन्तः क्लेशोष्मशोषितेषु न कर्कशाः ॥ १०६ ॥
 क्लिष्टः कष्टं कदर्योऽयं लोभेनापरजन्मनि ।
 अप्रदानोद्यतेनाद्य कायक्लेशेन पीडितः ॥ १०७ ॥
 एष नन्दस्तव पिता पूर्णार्थमलसंचयात् ।
 आवृतः पापरोगेण चण्डालत्वमुपागतः ॥ १०८ ॥
 जन्मान्तरेऽप्यतोऽन्यस्मिन् रोगयोगान्मुमूर्षणा ।
 सुवर्णं दत्तमेतेन तेनायं सधनोऽभवत् ॥ १०९ ॥
 अन्त्यक्लेशदशायां यन्मुमूर्षुः संप्रयच्छति ।
 तैच्चाभोग्यं भवत्यस्य लोभादन्येषु जन्मसु(?) ॥ ११० ॥
 दत्तं न वित्तं करुणानिमित्तं लोभप्रवृत्तं कृतमेव चित्तम् ।
 यैः संचयोत्साहरैसैः प्रनृत्तं शोचन्ति ते पातकमात्मवृत्तम् ॥ १११ ॥
 इत्युक्त्वा भगवान्पुण्यां विदधे धर्मदेशनाम् ।
 यया क्लेशप्रहाणार्हमर्हत्त्वं प्राप चन्दनः ॥ ११२ ॥
 तस्मान्न दर्पः पुरुषेण कार्यः प्रवर्धमानेन धनोदयेन ।
 अदानभोगोपहतं हि वित्तं पुंसां परत्रेह च दुर्निमित्तम् ॥ ११३ ॥
 इति श्रीव्यासदासापराख्यक्षेमेन्द्रविहिते दर्पदलने धनविचारो द्वितीयः ।

१. 'प्रीत्या' क. २. 'क्लिष्टकष्टः' ख. ३. 'सुमुक्षुणा' क. ४. 'तदभोग्यं' क.
 ५. 'रसात्' क. ६. 'नीतिपद्धतौ' क.

तृतीयो विचारः ।

संसारदोषप्रशमैकहेतुः करोति विद्या यदि दर्पमोहम् ।
तदन्धकाराय भवत्यवश्यं सात्रे नभस्यंशुमतोऽंशुमाला ॥ १ ॥

शिक्षाभ्यासेन सुव्यक्तं पठन्त्यपि विहंगमाः ।

क एष विद्यया दर्पः कष्टप्राप्तिकदेशया ॥ २ ॥

सा विद्या या मदं हन्ति सा श्रीर्याधिषु वर्षति ।

धर्मानुसारिणी या च सा बुद्धिरभिधीयते ॥ ३ ॥

यो विद्यागुरुरायाति लघुतां शीलविह्वलात् ।

तस्मै पण्डितमूर्खाय विपरीतात्मने नमः ॥ ४ ॥

विद्यां प्राप्य कृतं येन विद्वेषकलुषं मनः ।

तेनात्मा हैन्त मूर्खेण स्नात्वा पांसूत्करैर्वृतः ॥ ५ ॥

विद्या श्रीरिव लोभेन द्वेषेणायाति निन्दताम् ।

भाति नम्रतयैवैषा लज्जयेव कुलाङ्गना ॥ ६ ॥

स्पृहणीया सतां तावद्विद्या संतोषशालिनी ।

यावन्न पार्थिवास्थानपण्यस्थाने प्रसारिता ॥ ७ ॥

सद्गुणाः शुचयस्तावद्यावद्भावेन शोधकैः ।

प्रक्षाल्य न परीक्ष्यन्ते खलैर्भूपालसंसदि ॥ ८ ॥

अश्माप्यहृदयो यस्य गुणसारं परीक्षते ।

उचितैव सुवर्णस्य तस्याग्निपतने रुचिः ॥ ९ ॥

कविभिर्नृपसेवासु चित्रालंकारहारिणी ।

वाणी वेद्येव लोभेन परोपकरणीकृता ॥ १० ॥

वादिभिः कैलहोदर्कतर्कसंपर्ककर्कशा ।

वाणी क्रकचधारेव धर्ममूले निपातिता ॥ ११ ॥

साधुतेजोवधायैव तार्किकैः कर्कशीकृता ।

वाणी विवादिभिः क्रूरैः सौनिकैरिव कर्तरी ॥ १२ ॥

१. 'अंशुमदंशुमाला' क. २. 'हस्तिमूर्खेण' क. ३. 'चोदकैः' क. ४. 'परोपका-
रिणी' ख-ग. ५. 'कलुषोदर्क' क-ग. ६. अयं श्लोकः ख-ग-पुस्तकयोर्नास्ति.

शीलं नैव विभर्ति कीर्तिविमले घत्ते न धर्मे धियं
 मात्सर्येण मनीषिणां प्रतनुते पारुष्यदोषं गिरा ।
 तर्कोक्त्या परलोककर्म नयति प्रायेण संदिग्धतां
 यस्तैस्याफलशास्त्रपाटनपटोर्मूढस्य किं विद्यया ॥ १३ ॥
 ये संसत्सु विवादिनः परयशःशल्येन शूलाकुलाः
 कुर्वन्ति स्वगुणस्तवेन गुणिनां यत्ताद्रुणाच्छादनम् ।
 तेषां रोषकषायितोदरदृशां द्वेषोष्णनिःश्वासिनां
 दीप्ता रत्नशिखेव कृष्णफणिनां विद्या जनोद्वेगभूः ॥ १४ ॥
 शोच्यतां यात्यशीलेन विद्वेषेणापवित्रताम् ।
 दर्पशापहता विद्या नश्यत्येव सहायुषा ॥ १५ ॥
 तपोवने मुनिवरौ मान्यौ मुनिमनीषिणाम् ।
 पुरा रैभ्यभरद्वाजौ सुहृदौ चक्रतुः स्थितिम् ॥ १६ ॥
 पुत्रावभूतां रैभ्यस्य विद्याविमलदर्पणौ ।
 स्पृहणीयौ गुणज्ञानां सर्वावसुपरावसू ॥ १७ ॥
 भरद्वाजस्य पुत्रोऽभूद्यवक्रीताभिधः सुताः ।
 भवन्त्यविद्याः प्रायेण पितृप्रणयलालिताः ॥ १८ ॥
 स युवा रैभ्यतनयौ सर्वत्र श्रुतिविश्रुतौ ।
 पश्यन्नात्मनि सासूयः पश्चात्तापाकुलोऽभवत् ॥ १९ ॥
 स गत्वा जाह्नवीतीरं निराहारकृशश्चिरम् ।
 चचार निश्चलतनुस्तीव्रं विद्याप्तये तपः ॥ २० ॥
 तं तपस्तापितात्मानं स्वयमेत्य शतक्रतुः ।
 उवाच मिथ्यानिर्बन्धः कोऽयं ते मुनिपुत्रक ॥ २१ ॥
 अनधीता गुरुमुखात्कथं विद्याधिगम्यते ।
 अनभ्यासेन पाण्डित्यं नभःकुसुमशेखरः ॥ २२ ॥
 अधुना विद्यया किं ते विद्याहं शैशवं गतम् ।
 यत्फलं किल विद्यायास्तस्मिन्नवहितो भव ॥ २३ ॥

शीलं परहितासक्तिरनुत्सेकः क्षमा धृतिः ।
 अलोभश्चेति विद्यायाः परिपाकोज्ज्वलं फलम् ॥ २४ ॥
 विवेकरहिता विद्या द्वेषरोषौष्मशोषिता ।
 दर्पाशनिनिपातेन हता वल्लीव निष्फला ॥ २५ ॥
 एतदर्थं श्रुते बुद्धिं करोति द्वेषदूषितः ।
 यद्विवादैः करिष्यामि मानम्लानि मनीषिणाम् ॥ २६ ॥
 त्यक्त्वा प्रशमसंतोषौ विद्यायाः प्रथमं फलम् ।
 नानाविपर्ययपथैर्गच्छन्त्यर्थफलार्थिनः ॥ २७ ॥
 उपकाराय या पुंसां न परस्य न चात्मनः ।
 पत्रसंचयसंभारैः किं तथा भारविद्यया ॥ २८ ॥
 अन्यायः प्रौढवादेन नीर्यते न्यायतां यया ।
 न्यायश्चान्यायतां लोभार्त्किं तथा क्षुद्रविद्यया ॥ २९ ॥
 स्वजिह्वास्तुतिभिर्नित्यं पत्नीबोद्धादितांशुका ।
 क्रियते या सभामध्ये किं तथा धृष्टविद्यया ॥ ३० ॥
 अनुष्ठानेन रहिता पाठमात्रेण केवलम् ।
 रञ्जयत्येव या लोकं किं तथा शुकविद्यया ॥ ३१ ॥
 गोप्यते या श्रुतज्ञस्य मूर्खस्याग्रे प्रकाश्यते ।
 न दीयते च शिष्येभ्यः किं तथा शैठविद्यया ॥ ३२ ॥
 परोत्कर्षं समाच्छाद्य विक्रयाय प्रसार्यते ।
 या मुहुर्धनिनामग्रे किं तथा पण्यविद्यया ॥ ३३ ॥
 न तीर्यते यया घोरः संसारर्मकराकरः ।
 नित्यं चित्तानुबन्धिन्या किं तथा मोहविद्यया ॥ ३४ ॥
 नित्याभ्यासप्रयत्नासेन जीवितं क्षीयते यया ।
 त्रिवर्गस्योपरोधेन किं तथा कष्टविद्यया ॥ ३५ ॥

१. 'दोषोष्म' क. २. 'अन्य' क. ३. 'अन्यायाः' ग. ४. 'नीयन्ते' ग.
 ५. 'कष्ट' क-ख; 'दष्ट' ग. ६. 'लोकान्' ग. ७. 'शाठ्य' ग. ८. 'मकरालयः' ग.
 ९. इतः प्रवृत्ति श्लोकद्वयं क-पुस्तके नास्ति. १०. 'प्रसङ्गेन' ग.

न विवेकोचितां बुद्धिं न वैराग्यमयं मनः ।
 संपादयति या पुंसां किं तथा जडविद्यया ॥ ३६ ॥
 शौचाशौचविवादेन त्यक्ता (?) श्रोत्रियता यया ।
 मिथ्याभिमानयोगिन्या किं तथा दम्भविद्यया ॥ ३७ ॥
 परमात्सर्यशल्येन व्यथा संजायते यया ।
 सुखनिद्रापहारिण्या किं तथा शूलविद्यया ॥ ३८ ॥
 परसूक्तापहारेण स्वसृभाषितवादिना ।
 उत्कर्षः ख्याप्यते यस्याः किं तथा चौरविद्यया ॥ ३९ ॥
 अनभ्यासहतोत्साहा परेण परिभूयते ।
 या लज्जाजननी जाड्यार्त्तिकं तथा मन्दविद्यया ॥ ४० ॥
 लोभः प्रभूतवित्तस्य रागः प्रव्रजितस्य च ।
 न यया शान्तिमायाति किं तयालीकविद्यया ॥ ४१ ॥
 यया भूपतिमाश्रित्य परेषां गुणनिन्दकः ।
 दानमानोन्नतिं हन्ति किं तथा दोषविद्यया ॥ ४२ ॥
 गृहे धाराधिरूढापि सभायां न प्रवर्तते ।
 प्रतिभामङ्गसङ्गाद्या किं तथा मूकविद्यया ॥ ४३ ॥
 चैण्डं पिण्डार्थिनां द्वेषपिशुनानां शुनामिव ।
 यया संजायते युद्धं किं तथा वधविद्यया ॥ ४४ ॥
 विस्मृता यावलिप्तस्य कण्ठे कृतगतागता ।
 जीववृत्तिरिव क्षीणा किं तथा मृतविद्यया ॥ ४५ ॥
 रसायनी जराजीर्णश्चिररोगी यया भिषक् ।
 धातुवादी दरिद्रश्च किं तथा हास्यविद्यया ॥ ४६ ॥

१. अयं श्लोको ग-पुस्तके नास्ति. २. 'वादिनः' ख-ग. ३. 'प्राप्यते' क.
 ४. 'दाराभिरूपापि' क. ५. 'मूढ' क. ६. अयं श्लोकः ख-ग-पुस्तकयोर्नास्ति.
 ७. अयं श्लोको ग-पुस्तके नास्ति. ८. 'धर्मवादी' क.

यया मुग्धमृगाः कूटैः पीड्यन्ते तीव्रमार्गणैः ।
 औशापाशावलम्बिन्या किं तया लुब्धविद्यया ॥ ४७ ॥
 परोपतापः क्रियते वैश्यादिकुहकैर्यया ।
 यन्नतन्नानुसारिण्या किं तया व्याजविद्यया ॥ ४८ ॥
 गुरुर्गर्वात्कविद्वेषाद्यतिभोगपरिग्रहात् ।
 नृपः पापाद्विजः क्रोधात्सा विद्या वार्यते यया ॥ ४९ ॥
 विद्यागुणास्ते विदुषां ये विवेकनिबन्धनम् ।
 स्वल्पशिल्पकलातुल्याः शेषा जीवितहेतवः ॥ ५० ॥
 वीणेव श्रोत्रहीनस्य लोलाक्षीव विचक्षुषः ।
 व्यसोः कुसुममालेव विद्या स्तब्धस्य निष्फला ॥ ५१ ॥
 द्वेषदर्पहता विद्या कामक्रोधहता मतिः ।
 लोभमोहहता वृत्तिर्येषां तेषां किमायुषा ॥ ५२ ॥
 दूरे व्याकरणं कुरुष्व विषमं धातुक्षयक्षोभितं
 मीमांसा विरसा न शोषयति किं तर्कैरलं कर्कशैः ।
 न क्षीवः पतति स्मरभ्रमकरैः किं नव्यकाव्यासवै-
 स्तस्मान्नित्यहिताय शान्तमनसां वैराग्यमारोग्यदम् ॥ ५३ ॥
 इत्युक्तः सुरराजेन निश्चयान्न चचाल सः ।
 अभिमानगृहीतानां दुर्निवारो हि दुर्ग्रहः ॥ ५४ ॥
 अथ वृद्धद्विजो भूत्वा सिकतामुष्टिभिः शनैः ।
 शक्रः प्रचक्रमे कर्तुं गङ्गायां सेतुबन्धनम् ॥ ५५ ॥
 तं दृष्ट्वा निष्फलक्लेशविफलोद्योगनिश्चलम् ।
 मुनिसूनुः कृपाविष्टः पप्रच्छाभ्येत्य सस्मितः ॥ ५६ ॥
 ब्रह्मन्क एष निर्वन्धस्तव वन्ध्यसमुद्यमे ।
 निष्फलं विपुलायासं न प्राज्ञाः कर्म कुर्वते ॥ ५७ ॥

अस्मिन्कुटिलकलोलदोलाविक्षोभितेऽम्भसि ।
 हास्यहेतुः कथं सेतुः सिकतामुष्टिभिर्भवेत् ॥ ५८ ॥
 इत्युक्ते मुनिपुत्रेण ब्राह्मणस्तमभाषत ।
 अहो परोपदेशेषु सर्वो भवति पण्डितः ॥ ५९ ॥
 अनधीतां बलाद्विद्यां तपसा प्राप्नुमिच्छसि ।
 यथा त्वं निष्फलारम्भस्तथाहमपरो जडः ॥ ६० ॥
 एतद्विजवचः श्रुत्वा यथार्थं स्थगितोत्तरः ।
 तथापि दृढसंकल्पः स्वकृत्यान् च चाल सः ॥ ६१ ॥
 अथास्य तीव्रतपसा शक्रः प्रादाद्वरं वरम् ।
 सर्वविद्यानिधिर्येन सहसैव बभूव सः ॥ ६२ ॥
 प्राप्तविद्यः स सोत्साहस्तूर्णं गत्वा स्वमाश्रमम् ।
 निजां तपःफलावाप्तिकथां पित्रे न्यवेदयत् ॥ ६३ ॥
 तं मेदाक्रान्तमश्रान्तवृत्तसंस्कृतवैदिनम् ।
 भरद्वाजः प्रभोदेऽपि खेदाकुल इवावदत् ॥ ६४ ॥
 पुत्र प्राप्ता त्वया विद्या तपस्तापात्किमुच्यते ।
 किं त्वागामिभयादेतन्न युक्तं प्रतिभाति मे ॥ ६५ ॥
 इतः समीपे रैभ्यस्य कोपनस्य तपोवनम् ।
 विद्यामदान्धौ तत्पुत्रावर्वावसुपरावसू ॥ ६६ ॥
 तावश्रान्तश्रुतोन्मादौ त्वं चाभिनवपण्डितः ।
 तत्संगमे द्वेषमयः सदा संनिहितः कलिः ॥ ६७ ॥
 ग्रीवास्तम्भभृतः परोक्षतिकथामात्रे शिरःशूलिनः
 सोद्वेगभ्रमणप्रलापविपुलक्षोभाभिभूतस्थितेः ।
 अन्तर्द्वेषविषप्रवेशविषमक्रोधोष्णनिःश्वासिनः
 कष्टा नूतनपण्डितस्य विकृतिर्भीमज्वरारम्भभूः ॥ ६८ ॥

१. 'यथात्वं' क-ग. २. 'सदाक्रान्तविश्रान्तवृत्तसंस्थित' क. ३. 'भाषिणम्' ग.
 ४. 'नूतनपण्डितस्य' इति शार्ङ्गधरपद्धतिवृत्तः पाठः.

तव तत्र प्रयातस्य युक्तायुक्तविवादिनः ।
 भविष्यति मुनेः शापादवश्यं मदनिग्रहः ॥ ६९ ॥
 शुक्तिकारजतज्ञाननीलपीतादिदर्शनैः ।
 उन्मादं जनयत्येव विद्यादर्पपिशाचिका ॥ ७० ॥
 एष विद्योपदेशेन विनाशः प्रार्थितस्त्वया ।
 रैभ्याश्रमो न गन्तव्यः कर्तव्यं यदि मद्भवः ॥ ७१ ॥
 इत्युक्तोऽप्यसकृत्पित्रा स गत्वा रैभ्यपुत्रयोः ।
 व्यघाद्विवादिनिर्वेदैः सदा विद्यामदक्षितिम् ॥ ७२ ॥
 तं दर्पमतं साकोपभीमभ्रूभङ्गदुर्मुखौ ।
 तावूचतुर्मनःसक्तविद्याविद्वेषशूलिनौ ॥ ७३ ॥
 कनीयानावयोर्यस्माद्वयसा त्वं श्रुतेन च ।
 करोषि वादैराक्षेपं तस्मादायुःक्षयोऽस्तु ते ॥ ७४ ॥
 इत्युक्तोऽपि क्रुधा ताभ्यां न दर्पाद्विरराम सः ।
 न प्रसन्नं न च क्रुद्धं गणयन्ति मदोद्धताः ॥ ७५ ॥
 अत्रान्तरे भ्रमद्भृङ्गमालाभ्रूभङ्गविभ्रमः ।
 कालः प्रोषितकान्तानां पुष्पकालः समाययौ ॥ ७६ ॥
 क्षिप्तपत्राः सुमनसां रजःकलुषितेक्षणाः ।
 सद्वेषा इव विद्वांसश्चेरुर्मलयमारुताः ॥ ७७ ॥
 माधुर्यललितोदारवाणीविलसितैर्मुहुः ।
 कवीनामिव संघर्षः कोकिलानामजायत ॥ ७८ ॥
 रैभ्ये प्रयाते पुत्राभ्यां सह स्नातुं सरित्तटम् ।
 भरद्वाजात्मजोऽभ्येत्य प्रविवेश तदाश्रमम् ॥ ७९ ॥
 तत्र पुष्पोच्चयव्यग्रां धर्मपत्नीं परावसोः ।
 सोऽपश्यत्सुप्रभां नाम रूपदर्पापहां रतेः ॥ ८० ॥
 उटजाङ्गनसक्तानां हरिणीनां विलोकने ।
 विलासदीक्षां कुर्वीणां तरलापाङ्गभङ्गिभिः ॥ ८१ ॥

तां दृष्ट्वा चन्द्रवदनां मदनानन्ददेवताम् ।
 बभूवोक्त्रान्तमर्यादः सहसैव मुनेः सुतः ॥ ८२ ॥
 स ब्रह्मचारी कामेन नवेन तरलीकृतः ।
 अभिलाषोचितं वक्तुमनभिज्ञोऽप्युवाच ताम् ॥ ८३ ॥
 उन्मादनमिदं रूपमनुरूपं मनोभुवः ।
 समुत्सिक्तमिवासक्तं करोति मम मानसम् ॥ ८४ ॥
 विद्याविनयमुत्सृज्य संत्यज्य गुरुयन्त्रणाम् ।
 त्वयि प्रवृत्तं चित्तं मे प्राग्जन्मप्रेमबन्धनम् ॥ ८५ ॥
 जानामि यत्कृतस्यास्य विपाके कर्मणः फलम् ।
 तथाप्यभिमतं धर्तुं न शक्नोमि करोमि किम् ॥ ८६ ॥
 न श्रुतेन न विज्ञेन न वृत्तेन न कर्मणा ।
 प्रवृत्तं शक्यते रोद्धुं मनोभवपथे मनः ॥ ८७ ॥
 इत्युक्त्वा तां भयोद्भ्रान्तनयनामाश्रमोन्मुखीम् ।
 गन्तुं प्रवृत्तां सोऽभ्येत्य जग्राहांशुकपल्लवे ॥ ८८ ॥
 कदली कुञ्जरेणेव तरसा तेन निर्जने ।
 कृप्यमाणा तमवदत्सा निषेधचलाङ्गुलिः ॥ ८९ ॥
 मा मा मलिनय स्वच्छं शीलं मम तथात्मनः ।
 विद्याया निरवद्यायाः किमेतदुचितं फलम् ॥ ९० ॥
 शीलशुक्लांशुकां त्यक्त्वा लज्जां निजवधूमिव ।
 गृह्णासि परनारीणां पाणिना पटपल्लवम् ॥ ९१ ॥
 किमेतदित्यनुचितं दृष्ट्वा नूनं कमण्डलुः ।
 उद्धीवः कौतुकेनेव मुखं तव निरीक्षते ॥ ९२ ॥
 बिभ्रतोऽन्तर्गततरसां कुसुमेषुरुचिं नवाम् ।
 जटावलकलभारस्ते तरोरिव न शान्तये ॥ ९३ ॥
 पापसंकल्पमात्रेण त्रपयाधोमुखी तव ।
 पतिता स्पर्शमीत्येव कम्पलोलाक्षमालिका ॥ ९४ ॥

आसनाब्जे सरस्वत्या जपलोलरदच्छदे ।
 दुर्नयोक्तिर्न युक्त्येयं मुखे तव मनीषिणः ॥ ९५ ॥
 इयं तपोवनमही विवेकजननी कथम् ।
 जनयत्यभिलाषं ते जननीवाजितात्मनः ॥ ९६ ॥
 दुर्मदो(दुर्मो) यौवनभरस्तुरङ्ग इव हारकः ।
 सर्वथा शिथिलात्मानमवटे क्षिपति क्षणात् ॥ ९७ ॥
 विधियं किं विवेकेन दूरे विश्राम्यतु श्रुतम् ।
 धार्यते यैर्न संसारविकारस्खलितं मनः ॥ ९८ ॥
 क्व विद्या विदिताशेषकार्यकार्यविमर्शघ्नीः ।
 मूढता क्व च दुष्कर्ममहापापकुटुम्बिनी ॥ ९९ ॥
 इत्युच्यमानोऽपि यदा न स तत्याज दुर्ग्रहम् ।
 शीलापहारसंत्रस्ता सा तदा समचिन्तयत् ॥ १०० ॥
 किं करोम्यजने लब्धा विवशाहं प्रमादिना ।
 उत्सृष्टधर्मनियमाः किं न कुर्वन्त्यवारिताः ॥ १०१ ॥
 अयं सरातुरस्तावद्वचसा न निवर्तते ।
 वद्ध्यन्ते सान्त्ववादेन कामक्रोधमदोद्धताः ॥ १०२ ॥
 इति ध्यात्वा तमवदत्सा शनैर्मृदुवादिनी ।
 गच्छ त्वं स्वयमेप्यामि निशि शून्यलतागृहे ॥ १०३ ॥
 स्नात्वा सपुत्रः कालेऽस्मिन्नायाति श्वशुरो मम ।
 ज्वलज्वलनतुल्यस्य तस्याग्रे किं करिष्यसि ॥ १०४ ॥
 इत्युक्तः स तया प्रायात्सत्यं विज्ञाय तद्वचः ।
 दुष्प्रापमपि मन्यन्ते सुलभं काममोहिताः ॥ १०५ ॥
 रैभ्यं ततः समायातमभ्यागाराग्रतः स्थितम् ।
 सुषा प्रोवाच कोपाग्निधूमेनेवाश्रुवर्षिणी ॥ १०६ ॥
 भरद्वाजात्मजस्तात पापस्तव सुहृत्सुतः ।
 ममाद्य विजने शीलविप्लवेऽभ्यर्थितां गतः ॥ १०७ ॥

स मया दुर्ग्रहग्रस्तः समेष्यामीति वञ्चितः ।
 विमुच्ये नान्यथा हस्तात्तस्य स्वस्तिमती सती ॥ १०८ ॥
 एतदाकर्ण्य सहसा प्रज्वलन्मन्युना मुनिः ।
 बभूव दुर्निमित्तोल्कापातकूर इवांशुमान् ॥ १०९ ॥
 विद्यावतां स्फुरत्यन्तविवेकः स्वस्थचेतसाम् ।
 विकारकाले संमोहश्चित्ते विद्या च पुस्तके ॥ ११० ॥
 स निःश्वसन्नथ क्रोधज्वरारम्भारुणेक्षणः ।
 अभिचारजपेनेव कम्पमानाधरोऽभ्यधात् ॥ १११ ॥
 अहो बत भरद्वाजः पुत्रस्याध्ययने व्यधात् ।
 धर्मोपदेशं यत्नेन नञीकर्तुं पराङ्मनाः ॥ ११२ ॥
 इत्युक्त्वामर्षसंरम्भादपरं वक्तुमक्षमः ।
 स प्रविश्याग्निसदनं प्रतीकारपरोऽभवत् ॥ ११३ ॥
 उत्पाद्य विकटाटोपकोपः प्रौढाग्निपिङ्गलाम् ।
 स जुहाव जटां वैहौ क्रूरक्रोधसटामिव ॥ ११४ ॥
 द्वितीययां हुतायां च शूलभृद्धोरराक्षसः ।
 कृत्यासखः समुद्भूतः प्रोवाच प्रणतो मुनिम् ॥ ११५ ॥
 किं करोमि मुने कस्य विनाशयासि निर्मितः ।
 त्रैलोक्यमपि निर्दग्धुं संनद्धोऽहं त्वदाज्ञया ॥ ११६ ॥
 इति ब्रुवाणं तं रैभ्यः क्रूराकारमभाषत ।
 भरद्वाजसुतं गच्छ कैवलीकुर्वपण्डितम् ॥ ११७ ॥
 इति तेन समादिष्टः स व्रजन्कम्पितावनिः ।
 अर्धशौचं मुनिसुतं दृष्ट्वा दूरात्समाद्रवत् ॥ ११८ ॥
 तस्मिन्नभिद्रुते वेगादीप्तशूले निशाचरे ।
 भयभग्नगतिः प्राप शरणं न मुनेः सुतः ॥ ११९ ॥

१. 'ऽभ्यधात्' ख-ग. २. 'अमौ' क. ३. 'द्वितीयस्यां' क. ४. 'संदग्धुं' ग.
 ५. 'शकलीकुरु' ख-ग.

पलायमानः संप्राप्तः स जवात्पितुराश्रमम् ।
 अग्न्यागारं विशन्^१कूटः शूरेणाशौचदूषितः ॥ १२० ॥
 दासस्पृष्टः स निःशौचः पतितः संभ्रमात्क्षितौ ।
 रक्षः शूलहतः पश्चात्सहसा भस्मसादभूत् ॥ १२१ ॥
 अत्रान्तरे भरद्वाजः प्रविशन्निजमाश्रमम् ।
 विध्वस्तच्छायमालोक्य सोद्वेगैः^४ समचिन्तयत् ॥ १२२ ॥
 मम पुष्पफलादानप्रत्यावृत्तस्य बहयः ।
 सदोत्तिष्ठन्ति पुरतस्तेऽद्य किं निश्चला इव ॥ १२३ ॥
 इति संचिन्त्य दृष्ट्वाग्रे भस्मीभूतं सुतं मुनिः ।
 श्रुत्वा च दासकथितं वृत्तान्तं न्यपतद्भुवि ॥ १२४ ॥
 स लब्धसंज्ञः शनैरवदद्वाष्पगद्गदम् ।
 रैभ्योऽपि विद्वान्कालेन प्राप्नोतु स्वसुताद्वधम् ॥ १२५ ॥
 हा पुत्र रक्षितेनापि क्षणक्षयनिपातिना ।
 न जीवामि सदोषेण कायेनेव त्वया विना ॥ १२६ ॥
 इत्युक्त्वा पुत्रशोकेन चित्ताग्निमविशन्मुनिः ।
 महत्सपि नवोत्सेकादभग्नप्रसराः शुचः ॥ १२७ ॥
 अथ याते शनैः काले बृहद्युगस्य भूपतेः ।
 याजकौ जग्मतुर्गेहमर्वावसुपरावसू ॥ १२८ ॥
 प्रवृत्ते विधिवत्तस्य दीर्घसन्ने पृथुश्रियः ।
 दानमानोदयः कोऽपि तयोर्याजकयोरभूत् ॥ १२९ ॥
 कदाचिद्दिनपर्यन्तसंध्यायां निजमाश्रमम् ।
 परावसुः समागच्छन्टट्टा पितरमग्रतः ॥ १३० ॥
 कृष्णाजिनोत्तरासङ्गं दण्डेन मृगशङ्कया ।
 जघान शापविवशः स तेनाभूद्विचेतनः ॥ १३१ ॥

१. 'कूटः' ख-ग. २. 'शूलेन' क-ग. ३. 'निश्चेष्टः' क. ४. 'सोद्वेगैः' क.
 ५. 'तृष्णया' ख-ग.

जनकं हतमालोक्य ब्रह्महत्याभयाकुलः ।
 गत्वा यज्ञभुवं आत्रे स तमर्थं न्यवेदयत् ॥ १३२ ॥
 अर्वावसुस्तमवदद्भ्रातः किं क्रियते विधेः ।
 भवन्ति यस्य संकल्पादेवंरूपा विपर्ययाः ॥ १३३ ॥
 धर्मार्थी पापमाप्नोति शीलार्थी शीलविप्लवम् ।
 विधौ विधुरतां याते द्रविणार्थी दरिद्रताम् ॥ १३४ ॥
 ब्रह्महत्याव्रतं तीव्रं भवतोऽर्थे चराम्यहम् ।
 त्वमस्य कुरु भूभर्तुः संपूष्णं याजनक्रियाम् ॥ १३५ ॥
 उक्त्वेत्यर्वावसुर्भ्रातुः पापशान्त्यै धृतव्रतः ।
 चैकार सर्वतीर्थेषु तीव्रनिष्कृतिपारणम् ॥ १३६ ॥
 तं समाप्तव्रतं प्राप्तं राज्ञो यज्ञवसुंधराम् ।
 दूरात्परावसुर्ज्ञात्वा पितृघ्नः समचिन्तयत् ॥ १३७ ॥
 अयं मे दक्षिणाकाले भागहर्ता समागतः ।
 मदभाग्यैश्चिरं तीव्रव्रतक्लिष्टोऽपि जीवति ॥ १३८ ॥
 इति संचिन्त्य सोऽभ्येत्य प्रोवाच पृथिवीपतिम् ।
 लोभमात्सर्ययोरङ्गे पतितः पातकेच्छया ॥ १३९ ॥
 राजन्यज्ञमहीमेष किल्बिषी ब्रह्महत्यया ।
 प्रविशत्यविकल्पेन मद्भ्राता वार्यतामितः ॥ १४० ॥
 इत्युक्तस्तेन नृपतिः कृतघ्नेन विपर्ययात् ।
 तस्य प्रवेशमज्ञानान्निष्पापस्य न्यवारयत् ॥ १४१ ॥
 अन्धा इव न पश्यन्ति योग्यायोग्यं हिताहितम् ।
 पथा तेनैव गच्छन्ति नीयन्ते येन पार्थिवाः ॥ १४२ ॥
 मिथ्यापवाददानेन नैव आत्रे चुकोप सः ।
 निर्कारे कारणं दैवं मन्यन्ते हि मनीषिणः ॥ १४३ ॥
 तेन तस्यानृशंसेन निर्विकारतया तया ।
 तुष्टाः क्रतुसमासीनास्तमूचुस्त्रिदिवौकसः ॥ १४४ ॥

प्रशमेन तवानेन प्रसन्नास्ते वयं मुने ।

वरार्होऽसि वराचार गृह्यतां प्रवरो वरः ॥ १४५ ॥

इत्युक्तः स सुरैः प्रीत्या तानुवाच कृताञ्जलिः ।

यदि युष्मद्वरार्होऽहं दीयतां यन्ममेप्सितम् ॥ १४६ ॥

मत्पित्रा योऽभिचारेण भरद्वाजात्मजो हतः ।

स जीवत्वस्मृतकूरनिकारः स च तत्पिता ॥ १४७ ॥

अस्सत्पिता मृगधिया यः परावसुना हतः ।

सोऽपि विस्मृततत्कोपः स्तैश्चः प्राप्नोतु जीवितम् ॥ १४८ ॥

इत्यर्थिते वरे तेन तथेत्याख्यायि तैः सुरैः ।

यवक्रीतभरद्वाजरैभ्याः प्रापुः स्वजीवितम् ॥ १४९ ॥

इत्येते मुनयोऽपि दर्पविफले याते श्रुते शोच्यतां

क्रोधान्ध्येन पुनः प्रनष्टविर्मलालोके विवेके च्युते ।

शीले रागमहोष्मणां विगलिते द्वेषेण नाशं गताः

कस्यान्यस्य धनाभिमानमलिना विद्या विधत्ते गुणम् ॥ १५० ॥

चेतैः शान्त्यै द्वेषदर्पोऽज्झितेन यत्नः कार्यः सर्वथा पण्डितेन ।

विद्यादीपः कामकोपाकुलाक्षणां दर्पान्धानां निष्फलालोक एव ॥ १५१ ॥

अलोभः परमं वित्तमहिंसा परमं तपः ।

अमाया परमा विद्या निरवद्या मनीषिणाम् ॥ १५२ ॥

शुक्रस्य विद्या धनदार्थहर्तुर्मायाप्रपञ्चोपचितस्य शोच्या ।

कचस्य वाचस्पतिजन्मनोऽपि व्याजेन विद्या विफलीबभूव ॥ १५३ ॥

स्पृशति मर्तिं नहि तेषां द्वेषविषः कलिसर्पः ।

यदि शैमविमलमतीनां स्वैमनसि भवति न दर्पः ॥ १५४ ॥

इति श्रीव्यासदासापराख्यक्षेमेन्द्रविहिते दर्पदलने विद्याविचारस्तुतीयः ।

१. 'विफलालोके' ग. २. 'अशीलेन' ख-ग. ३. 'शान्त्यै तस्माद्वेष' क.
४. 'यदि विमलतममतीनां' ख-ग. ५. 'शुणिनां न भवति' क.

चतुर्थो विचारः ।

पद्मोपमानां दिनसुन्दराणां कोऽयं नृणामस्थिररूपदर्पः ।
 रूपेण कान्तिः क्षणिकैव येषां हारिद्रारागेण यथांशुकानाम् ॥ १ ॥
 पर्यन्तरेखाङ्गविभागहीनचित्रोपमं बालवपुः प्रकृत्या ।
 तद्यौवनेनैव विकासमेति चैत्रोत्सवेनेव शिरीषपुष्पम् ॥ २ ॥
 अलोमशं पूर्णशशाङ्कशोभं मुखं तु यूनां कतिचिद्दिनानि ।
 जाते ततः श्मश्रुविशालजाले शेवाललीनाब्जतुलां विभर्ति ॥ ३ ॥
 धूमेन चित्रं तुहिनेन पद्मं तमिस्रपक्षेण सुधांशुविम्बम् ।
 शीतं निदाघेन न भाति तोयं जैरावतारेण च चारुरूपम् ॥ ४ ॥
 रूपं क्षणस्वीकृतरक्तमांसग्रासप्रसक्ताकृतकामदोषा ।
 कैशैग्रहेणैव जरा जनानां वेश्येव वित्तं कवलीकरोति ॥ ५ ॥
 पापक्रमेणैव विचित्रकर्मा प्रतिक्षणं देहभृतामलक्ष्यः ।
 करोति कालः परिणामशक्त्या रूपं विरूपं चैतुरप्रवाहः ॥ ६ ॥
 न लक्ष्यते कालगतिः सवेगचक्रभ्रमभ्रान्तिविधायिनीयम् ।
 ह्यो यः शिशुः स स्फुटयौवनोऽद्य प्रातर्जराजीर्णतनुः स एव ॥ ७ ॥
 पुंसामवस्थान्त्रितयत्रिभागे रूपप्रदं यौवनमेव नान्यत् ।
 तस्मिन्मदोन्मादगदाङ्गभङ्गव्यङ्ग्यादिदोषोपहते क रूपम् ॥ ८ ॥
 यदा नरः शोचति दुःखतप्तस्त्यक्ताशनः शोकविवर्णवक्रः ।
 न स्नाति नोत्तिष्ठति नैव शेते तदा क रूपं क च यौवनश्रीः ॥ ९ ॥
 यदा स्थितः प्रेत इवास्थिशेषः कारागृहे धूसरितोर्ध्वकेशः ।
 प्रकीर्णयूकामलकालकायस्तदा क रूपस्य गतोऽभिमानः ॥ १० ॥
 यदा सदाङ्गीकृतदैन्यदुःखसेवाप्रवासेन विनष्टकायः ।
 नित्यप्रवासभ्रमभ्रजानुर्न रूपलुब्धस्य तदास्ति रूपम् ॥ ११ ॥

१. 'शोभि' ग. २. 'तमालजाले' क. ३. 'जरावतारे न च' ख-ग. ४. 'भोगप्र-
 हेणैव' ख. ५. 'पापक्रमेण' ख-ग. ६. 'चतुरं' क. ७. 'कालमतिः' ग. एता-
 वत्पर्यन्तमेव ग-पुस्तकं वर्तते. ८. 'स वेग' क. ९. 'जीर्णशरीर एव' ख. १०. 'स-
 काशयः' ख. ११. 'नैवास्ति न चैव' ख.

यदा प्रहारैर्दलिताखिलाङ्गः खण्डोष्ठनासः स्फुटिताक्षिदन्तः ।
 युवा पिशाचत्वमिवोपयाति तदापि रूपं विगतस्वरूपम् ॥ १२ ॥
 यदा न धीमानरिषु प्रमाथी न वाक्पटुश्चित्रमनुष्यतुल्यः ।
 तदा सुरूपादविचाररम्याद्वरं विरूपः स्पृहणीयरूपः ॥ १३ ॥
 यदा दरिद्रः परिधानहीनस्त्रपानिलीनः कुरुतेऽतियाच्याम् ।
 कपोलसंजातवलीविकारस्तदा सुरूपोऽपि परं विरूपः ॥ १४ ॥

विद्वत्संसदि वादिभिः कविवरैर्माषानभिज्ञः परं
 मूर्खः शंकरवाहनस्तुतिपदैर्यः संज्ञया हस्यते ।
 विक्रीतः परदेशपण्यसदने धूर्तैरिवानुत्तरः

पुंसश्चित्रमयूरचारुवपुषः किं तस्य रूपश्रिया ॥ १५ ॥

कालं मुहूर्ताङ्गुलिर्मण्डलेन दिनत्रियामाञ्जलिना पिबन्तम् ।
 रूपं विलोक्यैव वपुश्च केषां भङ्गेन नाङ्गान्यलसीभवन्ति ॥ १६ ॥
 रूपं वयः शौर्यमनङ्गभोगं प्रज्ञाप्रभावं विभवं वपुश्च ।
 अश्नाति कालभ्रमरः समन्तात्पुंसां हि किंजल्कमिवाम्बुजानाम् ॥ १७ ॥

कदाचित्सह गन्धर्वैः सभास्थाने शचीपतिम् ।
 नृत्तेनाप्सरसः सर्वा गीतेन च सिषेविरे ॥ १८ ॥
 तासां मध्ये बभौ कान्ता वृत्तीनामिव कैशिकी ।
 उर्वशी स्वमुखे मैत्रीं वदन्तीवेन्दुपद्मयोः ॥ १९ ॥
 शक्रसेवागतास्तत्र तां दृष्ट्वेन्दुमुखीं सुराः ।
 मेनिरे धन्यमात्मानं शृङ्गारस्याङ्गतां गतम् ॥ २० ॥
 नृत्यन्ती सा बभौ हारमध्यरत्नेषु बिम्बिता ।
 युगपत्प्रविशन्तीव हृदयानि दिवौकसाम् ॥ २१ ॥
 लीना देवविमानेषु हंसास्तद्गतिनिर्जिताः ।
 तत्कटाक्षजितश्चक्रे निद्रां चैन्द्रे मृगः क्षणम् ॥ २२ ॥

१. 'शंकरवाहनः' क. शंकरवाहनो वृषभः. २. 'मण्डनेन' ख. ३. 'कौशिकी' क.
 ४. 'लज्जिताः' क. ५. 'चन्द्रमृगः' ख.

तस्याः सेष्याप्सरोनेत्रमालेव पतिता बभौ ।

स्तनयोः शेखरसस्ता नीलोत्पलदलावली ॥ २३ ॥

उत्साहोद्धतविभ्रमभ्रमरकव्यावृत्तहारान्तर-

बुध्यत्सूत्रविमुक्तमौक्तिकभरः सक्तः स्तनोत्सङ्गयोः ।

वक्त्रेन्दुच्युतसंततामृतकणाकारश्चकार क्षणं

तस्या नृतरसश्रमोदितधनस्वेदाम्बुबिम्बश्रियम् ॥ २४ ॥

तस्या नृत्तविलोकने पुलकितं दृष्ट्वा रतिर्मन्मथं

निःश्वासाश्चितचारुरूप(?)रजसा चक्रे पुरस्तात्पटम् ।

उद्वीक्ष्याक्षिपरम्परामपि हरेस्तत्रावसन्ना शची

कोपान्दोलितकेलिपद्मधुपैर्मध्येऽन्धकारं व्यधात् ॥ २५ ॥

विभ्रं न चक्रुर्ननु नृत्तलीलासंदर्शने पुण्यवतां नराणाम् ।

तत्रोर्वशीरूपवशीकृतानां निमेषशून्यानि विलोचनानि ॥ २६ ॥

देवयोरश्विनोस्तत्र रूपमाधुर्यधुर्ययोः ।

मिथः कथा समभवत्तद्गुणाकृष्टचित्तयोः ॥ २७ ॥

एकोऽब्रवीदहो रूपमस्यास्तरलचक्षुषः ।

निमीलन्नियमा येन मुनयोऽप्याकुलीकृताः ॥ २८ ॥

अस्यां संसदि कस्यास्ये पतन्त्येताः सुजन्मनः ।

स्मरसंभोगसंवादलज्जाकुटिलिता दृशः ॥ २९ ॥

वृत्तसंगमयोरेव परस्परविलोकने ।

न्यासं शृङ्गारसर्वस्वमनङ्गेनार्पितं रहः ॥ ३० ॥

रणोत्सृष्टतनोः कण्ठे सोत्कण्ठा भुजबन्धनम् ।

कस्येयं तरलापाङ्गा रङ्गोत्तीर्णा करिष्यति ॥ ३१ ॥

इति ब्रुवाणमपरः सस्मितस्तमभाषत ।

अहो नु विस्मृतः किं ते भूतलेन्दुः पुरुरवाः ॥ ३२ ॥

विक्रमाभरणं दिक्षु लावण्यतिलकं भुवः ।

उर्वशीभोगसुभगं यस्यैतद्दीयते यशः ॥ ३३ ॥

तेन रूपगुणोत्साहैरुर्वशीयं वशीकृता ।
 पुरः स्थितापि शक्रस्य मनसा तत्र तिष्ठति ॥ ३४ ॥
 रूपसाम्येन शीतांशुवंशे जातः स लज्जते ।
 न करोति रतेरग्रे तत्कथां मत्सरी सरः ॥ ३५ ॥
 न जाने बैत हेवाकः कोऽयं कुसुमधन्वनः ।
 नैवार्पयति यत्पाणौ तस्यैव शरपञ्चकम् ॥ ३६ ॥
 भुवः समस्ताम्बुधिमेखलाया वोढारमाजानुविलम्बिबाहुम् ।
 लीलागुरुं तं हृदये वहन्ती तन्वी कथं नृत्यति नैव विद्वन् ॥ ३७ ॥
 द्रष्टव्यः स नृपस्तावदप्रस्तावेऽपि यत्नतः ।
 को वेत्ति तद्विधं रत्नं पुण्यैरास्ते कियच्चिरम् ॥ ३८ ॥
 इत्युक्त्वा तौ कृतक्षोणीपतिदर्शननिश्चयौ ।
 नृत्ते निवृत्ते जम्भारिं प्रणम्य ययतुर्भुवम् ॥ ३९ ॥
 राजधानीं समासाद्य तौ पुरुरवसः क्षणात् ।
 अवारितौ विविशतुर्वेत्रिभिः सुरगौरवात् ॥ ४० ॥
 तौ तं ददृशतुः खानविहिताभ्यङ्गसंगमम् ।
 पीयूषनवनीतेन लैम्बस्नेहमिवोडुपम् ॥ ४१ ॥
 खानोत्तारितकेयूरमहार्हमणिकंकणम् ।
 लावण्याभरणं तस्य विरराजोर्जितं वपुः ॥ ४२ ॥
 शून्यश्रवणपाशस्य तस्य कण्ठः समाययौ ।
 निर्भूषणनिवेशोऽपि विशेषरमणीयताम् ॥ ४३ ॥
 विचार्य तस्या मर्यादं सौन्दर्योदार्यमश्विनौ ।
 प्रशशंसतुराश्चर्यनिर्माणातिशयं विधेः ॥ ४४ ॥
 स तौ कृताञ्जलिः प्रीत्या कृतासनपरिग्रहौ ।
 पप्रच्छ स्वच्छहृदयस्त्वरामनकारणम् ॥ ४५ ॥

१. 'शीतांशुवंशे जातो महीपतिः' क. २. 'वृत्त' ख. ३. 'क्षीरस्नेह' क.
 ४. 'विशेषोऽपि' क.

तावूचतुः क्षितिपते महीकुसुमधन्वनः ।
 त्रैलोक्याभरणं रूपं तवावां द्रष्टुमागतौ ॥ ४६ ॥
 निसर्गेण जगत्सर्गनिरर्गलगुणादरात् ।
 कौतुकालोकसारेव दृष्टा सृष्टिः प्रजापतेः ॥ ४७ ॥
 विलोकितस्त्वं वसुधासुधांशुः पूर्णमण्डलः ।
 रूपपीयूषपानेन प्राप्ता प्रीतिः किमुच्यते ॥ ४८ ॥
 इत्युक्तः प्रणयात्ताभ्यां किंचित्कुसुमितस्मितः ।
 तावूचे नृपतिर्मान्यमानेनाभ्यधिकादरः ॥ ४९ ॥
 भैवत्संदर्शनेनाहमस्म्यनुग्रहभाजनम् ।
 द्रष्टव्या द्रष्टुमायान्ति पुण्यपुण्येन केवलम् ॥ ५० ॥
 तीर्थासिः साधुसंपर्कः पूज्यपूजामहोत्सवः ।
 अस्मिन्विरसनिःसारे संसारे सारसंग्रहः ॥ ५१ ॥
 स्नानाभ्यक्तेन न मया युवयोरुचितः कृतः ।
 पुण्यसाफल्यनिःशल्यकल्याणायार्चनादरः ॥ ५२ ॥
 अम्यागारान्तरे तावन्मुहूर्तं कियतां स्थितिः ।
 कृतस्नानः समेष्यामि पूजाप्रणयपात्रताम् ॥ ५३ ॥
 इत्युक्तौ तेन ययतुस्तौ हुताशनमन्दिरम् ।
 स्नातं विभूषितं भूपं द्रक्ष्याव इति कौतुकात् ॥ ५४ ॥
 अथ राजा कृतस्नानः सर्वाभरणभूषितः ।
 पुरोहितेन सहितस्तत्समीपमुपाययौ ॥ ५५ ॥
 तौ दृष्ट्वा पृथिवीपालं तारहारं किरीटिनम् ।
 क्षणं नैवोचतुः किंचिद्विषण्णौ विनताननौ ॥ ५६ ॥
 कृतार्चने नरपतौ तौ पप्रच्छ पुरोहितः ।
 अकस्माद्युवयोः कस्मादप्रसाद इवेक्ष्यते ॥ ५७ ॥

१. 'निसर्गजगदुत्सर्ग' क. २. 'दृष्टिसृष्टिः' क, 'दृष्टा दृष्टिः' ख. ३. 'भवत्यां दर्शनेनाहं विहितानुग्रहः स्वयम्' क.

विनयातिक्रमोऽस्माकं यातः कच्चिन्न हेतुताम् ।
 पृष्ठौ पुरोहितेनेति तौ शनैस्तमभाषताम् ॥ ५८ ॥
 आवयोर्नाप्रसन्नत्वं न युष्माकमतिक्रमः ।
 किं तु कालगलत्सर्वभावालोकनविस्मयः ॥ ५९ ॥
 अधुनैव नरेन्द्रोऽयं दृष्टोऽभ्यङ्गेऽपि यादृशः ।
 क्षणपाकेन कालस्य दृश्यते नैव तादृशः ॥ ६० ॥
 दिनेन्धनवने नित्यं दह्यमानेऽर्कवह्निना ।
 नीयते कालधूमेन रूपचित्रमचित्रताम् ॥ ६१ ॥
 निश्चित्य सर्वभावानां नित्यमेतामनित्यताम् ।
 रूपेऽभिमानं कः कुर्यात्स्वप्नचित्रपटोपमे ॥ ६२ ॥
 जराजीर्णानि रूपाणि रोगार्तानि वपूंषि च ।
 आयूंषि काललीढानि दृष्ट्वा कस्य भवेन्मदः ॥ ६३ ॥
 योऽयं विलोक्यते लोकः स्फाराकारविकारवान् ।
 उच्छूनतामुपगतास्त एते शुक्रविन्दवः ॥ ६४ ॥
 अहो कालस्य सूक्ष्मोऽयं कोऽप्यलक्ष्यक्रमः क्रमः ।
 यत्पाकपरिणामेन सर्वं यात्यन्यरूपताम् ॥ ६५ ॥
 राज्ञः स्नानक्षणे यामूलावण्यलहरी तनोः ।
 पीता क्षणेन सा तेन प्रवृत्तान्यक्षणोचिता ॥ ६६ ॥
 संपूर्णस्यायुषो मात्रा रूपस्य विभवस्य च ।
 होरायन्त्राम्बुधारेव गलत्येवानिशं नृणाम् ॥ ६७ ॥
 कलाकाष्ठामुहूर्तानां कालस्य व्रजतां जवात् ।
 न लक्ष्यते विभागेन दीपसेवार्चिषां गतिः ॥ ६८ ॥
 बालः प्रभाते मध्याह्ने तरुणः स्थविरोऽस्तगः ।
 दिने दिने दिनेशोऽपि क्रियते काललीलया ॥ ६९ ॥
 शुष्यन्त्यम्बुधयस्तरङ्गगहनैरालिङ्गिताशाङ्गना
 गच्छन्त्युद्गततुङ्गशृङ्गमुकुटोदग्रा गिरीन्द्राः क्षयम् ।

अश्यत्येव वसुंधरापि सहिता दिग्दन्तिभिर्यद्वशा-

त्सर्वाशी सततं प्रधावति महाकालः स कोऽप्याकुलः ॥ ७० ॥

इत्युक्त्वा नृपमामङ्ग्य दिवं जग्मतुरश्विनौ ।

नृपश्च तद्वचश्चिन्ताशान्तरूपमदोऽभवत् ॥ ७१ ॥

तस्मान्न कार्यः सुधिया विचार्य साश्चर्यसौन्दर्यविलासदर्पः ।

संसारमोहप्रसरे धनेऽस्मिन्विद्युलताविस्फुरितं हि रूपम् ॥ ७२ ॥

प्रातर्बालतरोऽथ कुञ्जलतया कान्ताकुचाभः शनै-

हँलाहासविकाससुन्दररुचिः संपूर्णकोषस्ततः ।

पश्चान्म्लानवपुर्विलोलशिथिलः पद्मः प्रकीर्णोऽनिलै-

स्तसिन्नेव दिने स पङ्ककलिलक्लिन्नस्तटे शुष्यति ॥ ७३ ॥

वैरूप्यं सैहजं जराहृतरुचिर्यातो ययातिः पुरा

कान्त्या तर्जितकामकीर्तिरभवद्दुर्दर्शमूर्तिर्नलः ।

सौदासस्य मनोहरं वपुरभूत्संत्रासनं देहिनां

रूपे कस्य भविष्यति प्रतिदिनम्लायिन्यनित्ये धृतिः ॥ ७४ ॥

तस्मादस्थिररूपं विचार्य रूपं भवस्वरूपं च ।

अनुरूपमदनशमनं स्थिरपदसंप्राप्तये सुधियाम् ॥ ७५ ॥

इति श्रीव्यासदासापराख्यक्षेमेन्द्रविहिते दर्पदलने रूपविचारश्चतुर्थः ।

पञ्चमो विचारः ।

अहं शूरः क्रूरप्रतिभटघटापाटनपटु-

स्तरस्त्री सेनायां हर्यर्गजघटानामधिपतिः ।

इति प्रौढः पुंसां निजभुजबलाक्रान्तजगतां

भवत्यन्तर्दर्पः परिभवपदं कालगलितः ॥ १ ॥

शौर्येण दर्पः पुरुषस्य कोऽयं दृष्टस्तिरश्चामपि शूरभावः ।

औचित्यहीनं विनयव्यपेतं दयादरिद्रं न वदन्ति शौर्यम् ॥ २ ॥

१. 'दिवसंधिभिः' ख. २. 'भूपं' क. ३. 'लीलाहंसविलास' ख. ४. 'सहसा' क.

५. 'पदवीप्राप्तये' क. ६. 'गजरथानां' ख. ७. 'अन्ते' ख.

बालस्य शौर्यं कुसुमोपमस्य मातुः प्रहारे प्रणयस्मितेषु ।
 वृद्धस्य शौर्यं शिथिलाङ्गसंघेः स्वश्लाघया पूर्वकथापथेषु ॥ ३ ॥
 वयस्त्रिभागे तरुणस्य शौर्यं यदेव दर्पप्रभवाभिभूतम् ।
 तच्चित्तवृत्तेर्विविधस्वभावात्पर्यायशो यात्यतिवैपरीत्यम् ॥ ४ ॥

.....।
 चित्तस्य जात्यानिलचञ्चलस्य नानागुणत्वात्क्रियते किमस्य ॥ ५ ॥
 ह्यो येन भग्नाः पुरतोऽरिसेना भीतः स एवाद्य भवत्यधीरः ।
 वृत्रेण शक्रः समरे निर्गीर्णः फेनेन शक्रः स जघान वृत्रम् ॥ ६ ॥
।

एकं समालिङ्गति दर्पलोला क्षीबेव वेश्या नहि राजलक्ष्मीः ॥ ७ ॥
 यः कार्तवीर्यस्य च दोःसहस्रं चिच्छेद वीरो युधि जामदग्नयः ।
 स सायके रामकराधिरूढे ब्राह्मण्यदैर्न्यप्रणयी बभूव ॥ ८ ॥
 रामोऽपि साहायकलाभलोभाच्चक्रे कपेः संश्रयदैर्न्यसेवाम् ।
 शूरप्रतापः शिशिरर्तुनेव कालेन लीढस्तनुतामुपैति ॥ ९ ॥
 वाली प्रसह्य प्लवगः करेण सोल्लासकैलाससहं दशास्यम् ।
 निक्षिप्य कक्षाञ्चलसंधिवन्धे सप्ताब्धिसंध्याविधिमन्वतिष्ठत् ॥ १० ॥
 युद्धोद्धता भूपतयः प्रसिद्धा बद्धा जरासंधनृपेण पूर्वम् ।
 स भीमसेनेन भुजायुधेन द्विधा कृतः संधिविदारणेन ॥ ११ ॥
 भीमोऽपि कर्णेन विकीर्णधैर्यः प्रमूढशक्तिः कृपया विमुक्तः ।
 कर्णोऽर्जुनस्याततकार्मुकस्य क्षणात्क्षणं याचकतां प्रयातः ॥ १२ ॥
 त्यक्त्वाऽर्जुनः कृष्णकलत्रवर्गं जगाम गोपालबलामिभूतः ।
 न ज्ञायते दैवपथानुयाता शौर्यस्य वृत्तिः करिकर्णलोला ॥ १३ ॥

भीरुः शूरत्वमायाति शूरोऽप्यायाति भीरुताम् ।
 न कचिच्चपलस्यास्य शौर्यस्य नियता स्थितिः ॥ १४ ॥
 बाणरूपक्षेण कंसारिचक्रधारापथातिथिः ।
 आजन्मभक्तिप्रणयी रक्षणाहो न रक्षितः ॥ १५ ॥

१. 'पवनोपमस्य' ख. २. 'संध्याविधये चचार' ख. ३. 'क्षणक्षमा' ख. ४. 'बाण-
 श्वकेण कंसारेक्षके' क. ५. 'रक्षितो न तु शक्तिः' ख.

वेगासे कालयवने मुचुकुन्दमशिश्रियत् ।
 शौरिः शयनपर्यङ्गतलसंकुचिताकृतिः ॥ १६ ॥
 शिशुपालस्य शिरसि च्छिन्ने चक्रेण चक्रिणा ।
 दृष्टिः कृता न चापेषु नृपैस्तत्पक्षपातिभिः ॥ १७ ॥
 भीमनिष्पीयमाणासृग्दृष्टो दुर्योधनानुजः ।
 अशस्त्राभिरिव स्त्रीभिर्द्रोणकर्णकृपादिभिः ॥ १८ ॥
 स्फाराजगरसरुद्धभुजद्वन्द्वो वृकोदरः ।
 जननीकरुणाक्रन्दनिनादमुखरोऽभवत् ॥ १९ ॥
 महतामपि पूर्वेषामेवंरूपा मदक्षितिः ।
 सामान्यविक्रमोद्दामश्लाघा केनाभिनन्द्यते ॥ २० ॥
 अशक्ते रौद्रतातैक्ष्ण्यं तीव्रपापेषु धीरता ।
 छद्मधीर्वाचि पारुष्यं नीचानां शौर्यमीदृशम् ॥ २१ ॥
 निष्कारणनृशंसस्य शौर्यं हिंस्रत्वमुच्यते ।
 यः सर्प इव संनद्धः प्राणबाधाय देहिनाम् ॥ २२ ॥
 एतदेव परं शौर्यं यत्परप्राणरक्षणम् ।
 नहि प्राणहरः शूरः शूरः प्राणप्रदोऽर्थिनाम् ॥ २३ ॥
 न कश्चिद्बुद्धिहीनस्य शौर्येण क्रियते गुणः ।
 पर्जन्यगर्जितामर्षीं श्वश्रे पतति केसरी ॥ २४ ॥
 किं शौर्येण सरागस्य मदक्षीबस्य दन्तिनः ।
 बन्धकीलाभलोमेन यः क्षिपत्यवटे तनुम् ॥ २५ ॥
 शौर्यं विक्रीतकायस्य सेवकस्य किमद्भुतम् ।
 मेषस्येव वधो यस्य सूनाबद्धस्य निश्चितः ॥ २६ ॥
 न दर्पविकृतं शौर्यं न मायामलिनं मनः ।
 न द्वेषोष्णं श्रुतं येषां गण्यन्ते तद्गुणा बुधैः ॥ २७ ॥
 कुलं कुतनयेनेव लोमेनेव गुणोदयः ।
 ऐश्वर्यं दुर्नयेनेव शौर्यं दर्पेण नश्यति ॥ २८ ॥

प्रभावभवनस्तम्भ इव दम्भोद्भवोऽभवत् ।
 सप्ताब्धिपरिखालेखामेखलायाः प्रभुर्भुवः ॥ २९ ॥
 तस्य निःशेषितारातेः सदा युद्धमनोरथः ।
 अप्राप्तप्रतिमल्लस्य ययौ हृदयशल्यताम् ॥ ३० ॥
 स सुरासुरयुद्धाप्तदर्पदर्पितमानसः ।
 कः कोऽस्ति शूरः संरम्भादित्यपृच्छत्सदाजनम् ॥ ३१ ॥
 दर्पकण्डूलदोर्दण्डं पृच्छन्तं रभसेन तम् ।
 सर्वविमानसंनद्धं जगादाभ्येत्य नारदः ॥ ३२ ॥
 नास्ति त्वत्सदृशः शूरस्त्रैलोक्ये सत्यमुच्यते ।
 किं तु जाने रणाहौं ते नरनारायणावृषी ॥ ३३ ॥
 बदर्याश्रमसंसक्तौ तीव्रे तपसि निष्ठितौ ।
 युद्धेच्छौ तौ यदि स्यातां तत्पूर्णस्ते मनोरथः ॥ ३४ ॥
 नारदेनेत्यभिहिते स बदर्याश्रमं ययौ ।
 विलोकयन्निजभुजौ प्रत्यासन्नरणोत्सवौ ॥ ३५ ॥
 दृष्ट्वा तेजोनिधी तत्र नरनारायणौ नृपः ।
 मनोरथपथाभ्यस्तं ययाचे युद्धमुद्धतः ॥ ३६ ॥
 तं युद्धकामुकं तिर्यग्दृशा गम्भीरधीरया ।
 विलोक्योवाच सौवज्ञस्मितदिग्धाधरं नरः ॥ ३७ ॥
 महीपते निवर्तस्व न वयं युद्धकोविदाः ।
 युक्तस्तैरेव सङ्ग्रामस्तव ये भूम्यनन्तराः ॥ ३८ ॥
 इत्युक्तोऽपि यदा राजा न चचाल रणादरात् ।
 तदा तं दृष्टमैषीकनिशितास्त्रैरपूरयत् ॥ ३९ ॥
 प्रदीप्तज्वलनाकारैः शरैराकीर्णविग्रहः ।
 विनष्टविग्रहरुचिर्नृपस्तत्याज धीरताम् ॥ ४० ॥

१. 'तापित' क. २. 'सर्वविमान' ख. ३. 'सर्वज्ञः स्मितलीलाधरो नरः' ख.
 ४. 'ऐषीकनिस्तृताधैरपूरयत्' क.

अकाण्डखण्डितोच्चण्डदर्पज्वरमरो नृपः ।

कृपणः प्राणरक्षायै तमेव शरणं ययौ ॥ ४१ ॥

वारितास्त्रस्ततस्तेन भग्नमानमनोरथः ।

लज्जाविकुण्ठकण्ठः स्वां राजधानीं ययौ नृपः ॥ ४२ ॥

इति मानस्य महतामपि घोराशनिर्मदः ।

लोहस्य स्वमलेनेव क्षयो दर्पेण तेजसः ॥ ४३ ॥

तस्मात्सदा मानधनेन पुंसा दर्पः प्रयत्नेन निवारणीयः ।

दर्पोऽग्रवक्रस्य सुहृज्जनोऽपि सर्वात्मना तीव्रनिपातसज्जः ॥ ४४ ॥

अदर्पशौर्यस्पृहणीयसत्त्वा गोविप्ररक्षाक्षपितस्वदेहाः ।

प्रयान्ति वीरैः सुकृतामृतार्द्रैर्यशःशरीरैरजरामरत्वम् ॥ ४५ ॥

इति श्रीव्यासदासापराख्यक्षेमेन्द्रविहिते दर्पदलने शौर्यविचारः पञ्चमः ।

षष्ठो विचारः ।

जगत्येको भद्रद्विरद इव दानार्द्रसरणि-

र्यशस्वी निःस्वानामहर्माभिमताशाफलतरुः ।

इति त्यागोदग्रं वहति किल दर्पं मनसि य-

स्तदुद्धृतं सर्वं सुकृतमपहाय व्रजति सः ॥ १ ॥

स्वर्गादिसंभोगफलाभिलाषात्पात्राय पूजां प्रतिपद्यते यः ।

धर्मार्थपण्यक्रयविक्रयोऽसौ कस्तेन दानप्रभवोऽभिमानः ॥ २ ॥

यद्विद्यादिगुणोत्कर्षविशेषपरितोषितैः ।

दीयते प्रीतिधनयोः स पण्यक्रयविक्रयः ॥ ३ ॥

लोकप्रसिद्धिसिद्धौ यः प्रयच्छति गुणस्तवैः ।

करोति वित्तयशसोः स सदा क्रयविक्रयम् ॥ ४ ॥

अवमानहतं यच्च दत्तमश्रद्धया धनम् ।

ऊषरे निष्फलं बीजं क्षिप्तमक्षिप्तमेव तत् ॥ ५ ॥

त्यागिनोऽन्यस्य संघर्षे कीर्त्युत्कर्षजिगीषया ।
 दत्तं कारणभूतस्य तस्यैवान्ते फलप्रदम् ॥ ६ ॥
 परार्तिशमनं वित्तमज्ञातमनुदीरितम् ।
 अफलाकाङ्क्षया युक्तं प्रयात्यल्पमनल्पताम् ॥ ७ ॥
 कुरुक्षेत्रादिदेशेषु कालेष्वर्कग्रहादिषु ।
 आत्मोपकारमात्रेण पात्रे दानेन किं मदः ॥ ८ ॥
 देशकालक्रियापात्राप्यविचार्यैव केवलम् ।
 परेषामार्तिशमनं दयार्द्रं दानमुच्यते ॥ ९ ॥
 रक्षायै संपदां पुत्रकलत्रसुखसिद्धये ।
 दीयते यत्प्रयत्नेन लोभदानेन तेन किम् ॥ १० ॥
 वादे स्वैः खलीकृत्य वेधद्रुतपरीक्षया ।
 दीयते यच्चिरक्लिष्टं कष्टदानेन तेन किम् ॥ ११ ॥
 त्यक्त्वाशागतसत्पात्रं पूर्णायाभ्यर्थ्य दीयते ।
 यत्तदुच्छ्वाससंतप्तं दग्धदानेन तेन किम् ॥ १२ ॥
 अन्यदाभाषितं पूर्वं दत्तमन्यत्ततोऽल्पकम् ।
 यत्सदोषमयोग्यं वा कूटदानेन तेन किम् ॥ १३ ॥
 चिरसेवानुरोधेन लोभकृच्छ्रादनिच्छया ।
 अप्रसादेन यद्दत्तं बलादानेन तेन किम् ॥ १४ ॥
 यत्पुष्पधूपतिलकप्रतिपत्तिप्रदर्शितम् ।
 दत्तमत्यल्पनिःसारं दम्भदानेन तेन किम् ॥ १५ ॥
 प्रभूतभारसंभारं राजचौरादिविप्लवे ।
 दत्त्वा यद्दुष्टमुद्दुष्टं शल्यदानेन तेन किम् ॥ १६ ॥
 अनास्वाद्यमविक्रेयमनादेयमनीप्सितम् ।
 दत्तं निरुपकारं यद्वन्ध्यदानेन तेन किम् ॥ १७ ॥
 ऋणवच्चिरसंशोध्यं वचसा प्रतिपादितम् ।
 यन्नित्ययाचनद्वेषं याच्यदानेन तेन किम् ॥ १८ ॥

एकस्यै पूर्णमन्यस्यै कृशं तुल्यगुणोदये ।
 भेदाद्यदर्पितं रागद्वेषदानेन तेन किम् ॥ १९ ॥
 ऋणदैः स्वजनैः पुत्रैर्लब्धक्षामप्रतिग्रहः ।
 नित्यमायास्यते येन कलिदानेन तेन किम् ॥ २० ॥
 न परस्यार्तिशमनं नात्मनः पुण्यकारणम् ।
 दत्ताल्पमूल्येनाप्तं यत्स्वल्पदानेन तेन किम् ॥ २१ ॥
 दुर्ग्रहेषु विरुद्धेषु दशापाकेऽतिदारुणे ।
 दीयते दोषशान्त्यै यद्व्यदानेन तेन किम् ॥ २२ ॥
 मुमुर्षुस्त्यक्तसर्वाशः शयनस्थो ददाति यत् ।
 मूर्च्छास्थानेन मनसा मोहदानेन तेन किम् ॥ २३ ॥
 दत्तं प्रियवियोगोग्रशोकशल्यातचेतसा ।
 यत्पश्चात्तापजननं बाष्पदानेन तेन किम् ॥ २४ ॥
 पुरोहिताय गुरवे शान्तिस्वस्तिविधायिने ।
 दीयते यत्प्रसङ्गेन भूतिदानेन तेन किम् ॥ २५ ॥
 यत्संत्यक्तफलस्पृहं यदुचितं सर्वस्वभूतं च य-
 न्नान्यायेन यदर्जितं परधनस्पर्शेन शप्तं न यत् ।
 दत्त्वा दुःखशतं न यत्स्ववचसा पश्चान्न यद्गुण्यते
 तद्दानं धनबीजवापनिपुणः शेषः प्रकारः कृषेः ॥ २६ ॥
 प्राप्तुं स्वर्गवराङ्गनास्तनतटस्पर्शातिरिक्तं सुखं
 दत्तो मेरुरपि प्रयाति तृणतामात्मोपकारेच्छया ।
 आपन्नार्तिविलोकने करुणया श्रद्धासुधापूरितं
 सत्त्वोत्साहसमन्वितं तृणमपि त्रैलोक्यदानाधिकम् ॥ २७ ॥
 युधिष्ठिरस्य भूभर्तुः पुरा कनकवर्षिणः ।
 अश्वमेधे विधौनेन वर्तमाने महाक्रतौ ॥ २८ ॥

सज्जासु राजभोज्यासु विविधास्त्रपालिषु ।
 अनिशं रत्नपात्रेषु भुञ्जानेषु द्विजन्मसु ॥ २९ ॥
 विप्रेषु पूर्यमाणेषु मणिकाञ्चनशासनैः ।
 उच्छिष्टभूमिं नकुलः स्वविलासमुपाययौ ॥ ३० ॥
 दीप्तकाञ्चनवर्णेन पार्श्वेनैकेन शोभितः ।
 अपरेणासुवर्णेन वितीर्णजनकौतुकः ॥ ३१ ॥
 सोऽभ्येत्य तूर्णमुच्छिष्टहैमपात्रच्युतेऽम्भसि ।
 लुलोठ शफरोत्फालपरिवर्तविवर्तनैः ॥ ३२ ॥
 सुवर्णपार्श्वं नकुलं दृष्ट्वा सर्वे कुतूहलात् ।
 मज्जन्तमुच्छिष्टजले क्षितिपाय न्यवेदयन् ॥ ३३ ॥
 प्राप्तेन भूभुजा दृष्ट्वा दृष्ट्वा पृष्ट इवेष्टया ।
 सोऽवदद्विस्मयमुवा सुस्पष्टाक्षरया गिरा ॥ ३४ ॥
 राजन्नस्यातिदानस्य न पश्याम्युचितं फलम् ।
 अस्मात्प्रभूतसंभारात्सक्तुपात्रं वरं परम् ॥ ३५ ॥
 प्रवृत्तेऽस्मिन्महादाने महतस्ते महीपते ।
 वित्ते वृत्ते च चित्ते च शुद्धिं को वेत्ति तत्त्वतः ॥ ३६ ॥
 संमारोऽयं भुवनभवनव्याप्तिपर्याप्तभोगः
 सर्वाशासु प्रततजनतापूरणेऽत्यन्ततुच्छः ।
 आपन्नार्तिप्रशमनविधौ सत्त्वशुद्धिप्रदाने
 संनद्धानामपि तृणकणः काञ्चनादित्वमेति ॥ ३७ ॥
 श्रूयतां यन्मया दृष्टं भूपते स्वयमद्भुतम् ।
 उदैत्युदीरिते यस्मिन्काये रोमाञ्चकञ्चुकः ॥ ३८ ॥
 शिलोञ्छवृत्तिना पूर्वं विप्रेण क्षेत्रचारिणा ।
 उपवासकृशेनाप्तं यवस्तोकं कलत्रिणा ॥ ३९ ॥

१. विविधाखादशालिषु' क. २. 'भुक्त्वत्सु द्विजातिषु' ख. ३. 'भुक्त्वत्सु च विप्रेषु पूर्यमाणेषु काञ्चनैः' क. ४. 'पृष्टो दृष्ट्वा पृष्ट इवेष्टया' क. ५. 'सुव्यक्तक्षरया' ख. ६. 'सक्तुपात्रं वरं वरम्' ख.

सक्तुपात्रे ततः सिद्धे कृतदेवपितृक्रियः ।
 जायापुत्रविभागेन खं भागं भोक्तुमुद्ययौ ॥ ४० ॥
 स प्राणाहुतितोयार्थी ददर्शातिथिमागतम् ।
 क्षुत्क्षामकुक्षिं संक्षिप्तसर्वाङ्गशिथिलाकृतिम् ॥ ४१ ॥
 तस्मै विहितसत्कारः सप्रसादेन चेतसा ।
 श्रद्धासुधावसिक्तं तत्स ददौ निजभोजनम् ॥ ४२ ॥
 निगीर्णेऽतिथिना तस्मिन्नक्षीणक्षुद्रिकारिणा ।
 तद्भार्याप्यादरवती तस्मै स्वमशनं ददौ ॥ ४३ ॥
 तेनाप्यतृप्तिमालोक्य तत्सूनुः श्रद्धयातिथिम् ।
 स्वभोजनेन विदधे संपूर्णाशननिर्वृतम् ॥ ४४ ॥
 गते भुक्त्वातिथौ तस्मिन्नुपवासकृशो द्विजः ।
 सत्त्वोत्साहयुतस्तथौ क्लान्तोऽपि निशि निर्व्यथः ॥ ४५ ॥
 अथाहं सक्तुगन्धेन निर्गतः क्षुधितो बिलात् ।
 प्राप्तस्तत्पर्णकुटिकामुत्सृष्टोच्छिष्टवर्तिनीम् ॥ ४६ ॥
 तत्राचमनतोयेन स्पृष्टमात्रस्य मे नृप ।
 पश्य मे दक्षिणं पार्श्वं जातं हेममयच्छवि ॥ ४७ ॥
 ततोऽहं वामपार्श्वस्य हेमच्छायाप्तये सदा ।
 निर्निद्रश्चिन्तया यातः कृशतामेव केवलम् ॥ ४८ ॥
 यद्यत्प्राप्नोति पुरुषः कर्मयोगात्समीहितम् ।
 तत्तत्संपूरणायैव याति चिन्ताविधेयताम् ॥ ४९ ॥
 अधुना वर्तमानेऽस्मिन्नश्वमेधे तव क्रतौ ।
 हेमपार्श्वशयायातो विप्रोच्छिष्टामहीमहम् ॥ ५० ॥
 रत्नकाञ्चनपात्राम्बुसिक्तस्य लुठतश्चिरम् ।
 मम कान्तिलवोऽप्यङ्गे न कश्चिदिह दृश्यते ॥ ५१ ॥
 सर्वथा सत्त्वशुद्धाय दानायातिलघीयसे ।
 नमो महाफलायैव न भोगाङ्गप्रसङ्गिने ॥ ५२ ॥

इत्युक्त्वा नकुले याते तत्तथेति युधिष्ठिरः ।
 विचिन्त्य 'संततोच्छ्वासः क्षणं स्तिमिततां ययौ ॥ ५३ ॥
 तस्मात्सुवर्णाम्बररत्नभूमिदानैर्न दर्पः पुरुषेण कार्यः ।
 भवत्युदारं करुणार्द्रसत्त्वं दानं सदा कस्यचिदेव पुण्यैः ॥ ५४ ॥
 इति श्रीव्यासदासापराख्यक्षेमेन्द्रविहिते दर्पदलने दानविचारः षष्ठः ।

सप्तमो विचारः ।

तपः सदा रागघनाभिमानमोहप्रहाणाय सतामभीष्टम् ।
 तेनैव द्रव्यं यदि किं वृथैव त्यक्तो निकायः क्षपितश्च कायः ॥ १ ॥
 सर्वात्मना शुद्धधिया विधेयः संसारदोषप्रशमाय यत्नः ।
 कोपोपतप्तं घनरागदिग्धं करोति तीव्रं न तपः प्रशान्तिम् ॥ २ ॥
 चित्तं विरक्तं यदि किं तपोभिश्चित्तं सरागं यदि किं तपोभिः ।
 चित्तं प्रसन्नं यदि किं तपोभिश्चित्तं सकोपं यदि किं तपोभिः ॥ ३ ॥
 कोपेन शापस्फुरिताधराणां कामेन कम्पस्फुरिताधराणाम् ।
 स्नेदाम्भसा तुल्यसमुद्भवेन निस्तेजसां किं तपसा मुनीनाम् ॥ ४ ॥
 भार्याप्यहल्या किल गौतमस्य क्रुद्धस्य शापेन शिला बभूव ।
 नीतो वसिष्ठेन रुषाभिः शस्त्रैश्चण्डालतां भूमिपतिस्त्रिशङ्कुः ॥ ५ ॥
 भूमममूर्तिर्वररत्नलोभाद्विपाटयन्तीं नयने सुकन्याम् ।
 तत्पाणिसंस्पर्शसुखादरेण सेहे निकारं च्यवनः सरागः ॥ ६ ॥
 पाण्डुः प्रियाकण्ठविलम्बिबाहुर्ययौ स्तनन्यस्ततनुर्यदस्तम् ।
 दग्धः परीक्षित्पाणिफूत्कृतैर्यत्तपस्विकोपस्य विजृम्भितं तत् ॥ ७ ॥
 विसारसंसारतरोर्न येन निःशेषमुन्मूलितमेव मूलम् ।
 शापोपतापप्रभुणा परेषां किं तेन मिथ्यातपसा मुनीनाम् ॥ ८ ॥
 न राजसेवारजसा विलुप्तं न भूमिविद्यादिविवादतप्तम् ।
 न दम्भदीक्षाकुहकाकुलं यत्कल्याणमित्रं विमलं व्रतं तत् ॥ ९ ॥
 ससंचयं गुप्तकलत्रपुत्रं पुनर्गृहीतव्यवहारभारम् ।
 दम्भाभिमानोद्भवकष्टभूतं मिथ्याव्रतं जीवितवृत्त्युपायः ॥ १० ॥

१. 'प्रततोच्छ्वास' क. २. 'विलम्ब' ख.

सरागरोगं बहुलप्रमोहं सरोगसंभारमखर्वगर्वम् ।
 प्रद्वेषदोषोष्णममेयमायं संसारचिह्नं व्रतमेतदग्र्यम् ॥ ११ ॥
 जटाक्षसूत्राजिनयोगपट्टकन्थादृढग्रन्थिनिपीड्यमानम् ।
 विवेकहीनं विरतप्रकाशं व्रतं बृहद्वन्धनमामनन्ति ॥ १२ ॥
 सरागकाषायकषायचित्तं शीलांशुकत्यागदिगम्बरं वा ।
 लौल्योद्भवद्वसभरप्रहासं व्रतं न वेषोद्भटतुल्यवृत्तम् ॥ १३ ॥
 निःसङ्गयोगं घनभोगसङ्गं विलम्बिकङ्कालकपालमालम् ।
 कोपाकुलं स्पर्शविवर्जनीयं भारव्रतं तत्कथयन्ति पौषम् ॥ १४ ॥
 बालस्तपस्वी किमतोऽस्ति हास्यं युवा वनैषी किमतोऽस्त्ययोग्यम् ।
 वृद्धः सरागः किमतोऽस्ति निन्द्यं मूर्खः प्रेमाता किमतोऽस्ति शोच्यम् ॥ १५ ॥
 क्षमा शमः शासनमिन्द्रियाणां मनः प्रसिक्तं करुणामृतेन ।
 तपोऽर्हमेतत्सजने वने वा कायस्य संशोषणमन्यदाहुः ॥ १६ ॥
 हिमाचले श्यामलदेवदारुवने पुरा निर्झरचरुहास्ये ।
 तपस्यतां शोषजुषां मुनीनां कालो ययौ वर्षसहस्रसंख्यः ॥ १७ ॥
 ततः कदाचिद्भगवान्भवार्तिहारी विहाराय नमःपथेन ।
 समं भवान्या वृषभाधिरूढः समाययौ शीतर्मयूखमौलिः ॥ १८ ॥
 तस्योदितानां वदनप्रभाणां दीर्घीकृतानेकशशिर्प्रभाणाम् ।
 विलासहास्येन नभो बभूव विभक्तिसंसक्तसितोत्तरीयम् ॥ १९ ॥
 देवी विलोक्याथ तपःप्रयत्नतीव्रप्रयासप्रकटास्थिशेषान् ।
 मुनीन्कृपावेशविषण्णचित्ता शशाङ्कलेखाभरणं बभाषे ॥ २० ॥
 देव त्वदाराधननिश्चलानां संत्यक्तसर्वाग्रहनिग्रहाणाम् ।
 तपःक्रियाशोषितविग्रहाणां नाद्यापि मुक्तिः किमहो मुनीनाम् ॥ २१ ॥
 कस्मादमी वर्षसहस्रलक्षकेशवलग्नस्तनुशोषमग्नाः ।
 भवत्पदं नित्यसुखाय नैव निरामयं तन्मुनयः प्रयान्ति ॥ २२ ॥

१. 'निषेव्यमाणः' ख. २. 'नीलांशुक' क. ३. 'भयप्रयासं व्रतं नवोद्भटकवृत्तितुल्यम्'
 ख. ४. 'स्पर्शविवर्जितं' यत् ख. ५. 'शापम्' ख. ६. 'प्रसव्या' क. ७. 'दीर्घ' क.
 ८. 'मरीचि' ख. ९. 'छवीनाम्' ख. १०. 'विभक्तसंसिक्त' क. ११. 'विग्रहाणाम्' क.

पृथुः प्रसादः प्रथमागतेषु निरादरत्वं चिरसंश्रितेषु ।
 स्वाच्छन्द्यलीलाविपुलावलेपादेषु स्वभावः सुलभः प्रभूणाम् ॥ २३ ॥
 इति प्रियायाः प्रणयोपपन्नमाकर्ण्य वाक्यं गिरिशोऽब्रवीत्ताम् ।
 कुर्वन्विषयामलकण्ठकान्तिं दन्तप्रभाभिः प्रतिभाविहीनाम् ॥ २४ ॥
 देवि त्वयोक्तं दयया मुनीनां भक्तानुरोधादुचितं ममैतत् ।
 एषां भवोल्लङ्घनविघ्नभूतौ शान्तिं गतौ किं तु न कामकोपौ ॥ २५ ॥
 वनप्रवेशैर्नियमैरशेषैः क्रियाविशेषैः कृतकायशेषैः ।
 न निर्विकारं पदमाप्नुवन्ति कोपेन कामेन च कृष्यमाणाः ॥ २६ ॥
 प्रत्यक्षमेषां मनसो विकारं संदर्शयाम्येष निषक्तमन्तः ।
 तीव्रव्रतैः शुष्यति काय एव न वासनालीनघनप्रमोहः ॥ २७ ॥
 संत्यक्तमोगाः स्पृहया विमुक्ताः स्नेहेऽप्यरागाः सुजनेऽप्यसङ्गाः ।
 भैजन्त्यविक्लेशतपःप्रसक्ता युक्ताः प्रकामं पदमव्ययं तत् ॥ २८ ॥
 उक्त्वेति शंभुर्वृषभात्सलीलं गिरेरिवाग्रादवतीर्य भूमिम् ।
 क्षणादभूदद्भुतरूपराशिर्नम्रव्रतः कान्तिसुधावदातः ॥ २९ ॥
 तस्यामराधीशकिरीटरत्नशोणप्रभाद्राविव पादपद्मौ ।
 प्रचक्रतुर्विद्रुमबालवल्लीनवप्ररोहाद्भुतगर्वमुर्व्याम् ॥ ३० ॥
 सुस्पष्टजानु प्रचितोरुशोभि नाभिहृदावर्तविभक्तमध्यम् ।
 तत्तस्य रूपं प्रविलम्बिबाहोः पीनांसमासीन्मुखपूर्णचन्द्रम् ॥ ३१ ॥
 अनन्यलावण्यमुघ्राब्धिमध्यस्तातैरिवाङ्गैः स्फटिकावदातैः ।
 चक्रे दशाशाः स पृथुप्रकाशा दिगम्बरत्वादिव जातहासाः ॥ ३२ ॥
 पाणिस्थितश्याममयूरपिच्छच्छायाच्छटाविच्छुरितोऽस्य कण्ठः ।
 रराज लीनान्तरकालकूटमिषाम्निनेवार्पितधूमलेखैः ॥ ३३ ॥
 स लोचनाभ्यां पृथुपक्ष्मलाभ्यामारक्तपर्यन्तमनोहराभ्याम् ।
 व्यधादिर्वानज्जनवाङ्मसङ्गे दिगङ्गनानामनुरागदीक्षाम् ॥ ३४ ॥

१. 'च यथा' ख. २. 'कोपकामौ' ख. ३. 'हृत' ख. ४. 'संदर्शयिष्यामि' ख.
 ५. 'विशन्ति' क. ६. 'यस्य' क. ७. 'रेखा' ख. ८. 'अनङ्गमनङ्गसङ्गे' क.

दृष्ट्वा त्रिलोकीकलितामिलाषं वपुः सरारेर्जनितसरं तत् ।
 पूर्वापकारस्मृतिजातलज्जं चक्षुः क्षणं कापि ययौ तृतीयम् ॥ ३५ ॥
 बभौ स कान्तः कुटिलासितेन स्कन्धस्पृशा कुन्तलसंचयेन ।
 अन्वेष्टुमिष्टां मुकुटेन्दुलेखां निशोगणेनेव समागतेन ॥ ३६ ॥
 लतावधूपलवपाणिमुक्तैः सितावदातैर्विबभौ स पुष्पैः ॥
 रूपान्तरे निहृतजङ्घुकन्याफेनावशेषैरिव कीर्णकेशः ॥ ३७ ॥
 तेनान्यरूपेण कृता नवैव कान्तिश्चकाशे निजरूपगुप्त्यै ।
 जूटादिवेन्दुमृदितः कराभ्यां सर्वाङ्गमभ्यङ्गपदे नियुक्तः ॥ ३८ ॥
 रूपं विरूपीकृतमन्मथस्य तत्तस्य कान्त्या कमनीयमासीत् ।
 लज्जापहाराद्वनदेवतानां सविस्मयो येन नवामिलाषः ॥ ३९ ॥
 विवाससस्तस्य संसङ्गभङ्गे लज्जावतीनां स्पृहयैव पेतुः ।
 नेत्राणि विद्याधरसुन्दरीणां लीलारविन्दार्धतिरस्कृतानि ॥ ४० ॥
 नभःस्थितानां त्रिदशाङ्गनानां तद्गात्रसौन्दर्यवशीकृतानाम् ।
 प्रकम्पशिञ्जानविभूषणानां नेत्रोत्सवोऽभूद्भक्तिविभ्रभूतः ॥ ४१ ॥
 सुसिद्धकन्याञ्जलिपल्लवाग्रविमुक्तनीलोत्पलपुष्पकुञ्जम् ।
 अङ्गे जगल्लोचनवर्गमस्य सौन्दर्यसंसक्तमिवावभासे ॥ ४२ ॥
 तद्दर्शने कौतुकनिश्चलानां कर्णावतंसीकृतलोचनानाम् ।
 मृगाङ्गनानामपि सस्पृहाभून्नितान्तमन्तःकरणप्रवृत्तिः ॥ ४३ ॥
 तस्य प्रवेशे वदनाधिवासलोभभ्रमद्भृङ्गगणाञ्चितानाम् ।
 अभूत्सजृम्भश्वसनाकुलानां मुहुर्लतानां कुसुमेषु कम्पः ॥ ४४ ॥
 शनैः शनैराश्रमसंनिकर्षं तं यौवनं मूर्तमिवापतन्तम् ।
 विलोक्य कान्तं मुनिकामिनीनां मनः प्रहर्षोच्छलितं बभूव ॥ ४५ ॥
 तासां तदालोकननिर्निमेषा दृष्टिः परं कर्णपथप्रविष्टा ।
 उत्सृष्टलज्जाविपुलामिलाषादसूचयन्मुग्धमृगीविलासम् ॥ ४६ ॥
 तासां तदर्चारभसोत्थितानां स्रस्तांशुकोत्कम्पिधनस्तनीनाम् ।
 नवेन कामेन खलीकृतानां जृम्भामवोऽभूद्भुजयोर्विलासः ॥ ४७ ॥

तासां बभौ रोमलता मुखेन्दुभीता तमःश्रीः स्तनरक्षितेव ।
 रागाग्निधूमप्रसराग्र्यलेखा तनीयसी नाभिविनिर्गतेव ॥ ४८ ॥
 तस्याधरे चुम्बनलालसेव कण्ठे हठालिङ्गनसस्पृहेव ।
 हृदि स्तनन्याससमुत्सुकेव पपात दृष्टिः सहसैव तासाम् ॥ ४९ ॥
 भृङ्गखनैराहितहुंकृताभिः पुण्यत्प्रसूनैः प्रसृतस्मिताभिः ।
 वाताञ्चितैः पल्लवपाणिभिस्ता निवार्यमाणा इव मञ्जरीभिः ॥ ५० ॥
 संतर्ज्यमाना इव होमधूमलेखावलीभ्रूभ्रमणेन दिग्भिः ।
 तस्यान्तिके शीलदुकूलमुक्तिसज्जा विलज्जाः प्रसभं बभूवुः ॥ ५१ ॥
 निःश्वासिनीनां सरबाणपुङ्खपक्षान्तवातैरिव कम्पितानाम् ।
 तासां विलोक्यैव मनोविकारं भ्रूमङ्गभीमा मुनिपर्षदासीत् ॥ ५२ ॥
 कोपोत्कटव्याघ्रविदीर्यमाणक्षमामृगीरक्तचितेव तेषाम् ।
 आसन्नदोषागमवासरान्तसंघ्यानिभाभूत्सहसैव दृष्टिः ॥ ५३ ॥
 दद्याधराः कम्पविधूर्णमानाः खेदार्द्रदेहा विषमं श्वसन्तः ।
 ते भेजिरे रागसमुद्गतेर्ष्याः कोपाकुलाः कामुकवृत्तमेव ॥ ५४ ॥
 अन्तर्ज्वलकोपकृशानुधूमसंकाशकृष्णाजिनबद्धकक्षः ।
 त्रिदण्डमुद्यम्य जवेन कश्चिदभ्याद्रवन्नभ्रतनुं वृषाङ्गम् ॥ ५५ ॥
 वृत्तीं समुत्क्षिप्य सकम्पबाहुश्चिक्षेप कश्चित्क्षमया विहीनः ।
 येनासनात्क्षमाविरहादिवाशु मोहे निरालम्बतनुः पपात ॥ ५६ ॥
 कमण्डलुं कश्चिदकाण्डचण्डसंरम्भपिण्डीकृतकोपतुल्यम् ।
 आदाय मोहेन पिनाकपाणेः पुरः प्रहाराभिमुखो बभूव ॥ ५७ ॥
 तेषाममर्षाद्दृशमक्षमाणां सोढुं निकारं क्षणमक्षमाणाम् ।
 प्रापुः प्रयाताः क्षितिमक्षमाला भ्रूमङ्गतां तस्य तपोवनस्य ॥ ५८ ॥
 तत्संभ्रमादाश्रममञ्जरीणां कम्पाकुलानां कुसुमान्तरोत्थैः ।
 आसीत्प्रमोहप्रतिमोऽन्धकारः शापाक्षरामैर्भ्रमरैर्भ्रमद्भिः ॥ ५९ ॥
 ते प्रापुरीर्ष्यापदमन्धकारि वक्रं शशाङ्कोपममीक्षमाणाः ।
 कण्ठस्थलालोकनकालकूटसंपूरिताक्षा इव मोहमूर्च्छाम् ॥ ६० ॥

ते तं स्मितप्रस्फुरिताधराग्रमुदग्रलावण्यविशेषतर्षाः ।
 पत्नीविकारोग्रनिकारमूत्रुः कण्ठान्तरश्वासविकीर्णवर्णाः ॥ ६१ ॥
 कोऽयं विजातिर्विगुणः कलावान्नग्नो वृषाङ्कः प्रविशत्यलज्जः ।
 प्रदूषिता येन महर्षिजुष्टा गङ्गेव शुद्धा ललनावलीयम् ॥ ६२ ॥
 अनेन संसूचयता निगूढरूपेण दर्पादकुलीनभावम् ।
 नीता पवित्रत्वमियं मुनीनां कापालिकेनेव वनान्तभूमिः ॥ ६३ ॥
 अहो बतास्य प्रतिभा प्रसह्य सतीसमालिङ्गनसस्पृहस्य ।
 केनापि कामात्कुहकक्रमेण कान्तं कृतं रूपमनेन नूनम् ॥ ६४ ॥
 उक्त्वेति तस्मै ससृजुः सकोपास्ते दण्डपाषाणवृसीशतानि ।
 द्वेषावृताक्ष्णामविवेकजन्मा मोहः प्रमादे गुरुतामुपैति ॥ ६५ ॥
 दूरे भवत्यथ शनैः शिशिरांशुमौलौ
 तेषां प्रकोपविपुलानलतापितानाम् ।
 तद्दर्शनानुसरणप्रसृतस्य यत्नः
 पत्नीजनस्य सुतरां विनिवर्तनेऽभूत् ॥ ६६ ॥
 अथ स भगवान्भर्गः स्वर्गापगापृथुनिर्झर-
 प्रसृतहसितस्तस्माद्देशात्क्रमेण तिरोहितः ।
 प्रशमविमलं व्योम व्याप्य प्रियामवदत्सय-
 स्मितसितमुखीं दृष्टं देवि त्वया मुनिचेष्टितम् ॥ ६७ ॥
 भस्मस्मेरशरीरता पृथुजटाबन्धः शिरोमुण्डनं
 कुण्डी दण्डकमण्डलुप्रणयिता चर्माक्षसूत्रग्रहः ।
 काषायव्यसनं निरम्बररुचिः कङ्कालमालाधृतिः
 कामक्रोधवशाद्विशेषरुचिरं सर्वं वृथैव व्रतम् ॥ ६८ ॥
 दर्पात्क्रोपात्परिणतजटासूत्रबन्धाच्च मोहा-
 दन्तःसीदत्सरसविषयास्वादसंवादसङ्गात् ।
 आशापाशव्यसननिचयाद्वासनालीनदोषा-
 न्नैषां मुक्तिर्भवति तपसा कायसंशोषणेन ॥ ६९ ॥

इत्युक्तं त्रिपुरारिणा गिरिसुता श्रुत्वा यथार्थं वचो
निश्चित्य व्रतमप्रशान्तमनसां मिथ्यैव कायक्षयम् ।
संसारोपरमाय मोहरजसः शान्त्यै मुनीनां परं
रागद्वेषविमुक्तये च दयया चक्रे हरस्यार्थनाम् ॥ ७० ॥

देव्यार्थितोऽथ भगवान्कृपया सरारि-
स्तेषामनुग्रहमयेन विलोकेन ।

चक्रे स्मितस्त्रपितदिग्वदनो मुनीनां

लीनस्य मोहरजसः सहसैव शान्तिम् ॥ ७१ ॥

तपोविशेषैर्विशितप्रयत्नैस्तस्मान्न कार्यः पृथुमोहदर्पः ।

द्वेषेण रागेण महोदयेन तपः क्षयं याति सह सयेन ॥ ७२ ॥

प्रशान्तोऽन्तस्तृष्णाविषमपरितापः शमजलै-

रशेषः संतोषामृतविसरपानेन वपुषः ।

असङ्गः संभोगः कमलदलकीलालतुलया

भवारण्ये पुंसां परहितमुदारं खेळु तपः ॥ ७३ ॥

इति श्रीव्यासदासापराख्यक्षेमेन्द्रविहिते दर्पदलने तपोविचारः सप्तमः ।

समाप्तोऽयं ग्रन्थः ।

श्रीत्रिपाठिशिवरामप्रणीतो

रसरत्नहारः ।

तत्प्रणीतयैव लक्ष्मीविहारख्यटीकया समेतः ।

सीताकराब्जमृदुलालितपादपद्मस्तस्या मुखं जलजसुन्दरमीक्षमाणः ।

रत्यन्वितस्य मदनस्य रुचिं दधानः श्रीमान्बुधप्रभववंशपतिविरेजे ॥

ग्रन्थादौ कृतं मङ्गलं शिष्यशिक्षायै निबध्नाति—

निरीक्ष्य विष्णोश्चरणारविन्दनखेषु लक्ष्मीः प्रतिबिम्बमस्मात् ।

दशावतारादपि मन्यमाना स्वाधिक्यमास्ताद्विदुषां सुखाय ॥ १ ॥

१. 'वत तथा' क. २. 'सुदृशैव' ख. ३. 'च विस्मयेन' ख. ४. 'परमिदं' ख.
५. 'सुखतमः' क. ६. पुस्तकद्वयमस्य रसरत्नहारस्यास्माभिः समासादितम्. तत्र प्रथमं
डॉक्टर पीटर् पीटर्सन्महाशयेन मथुरातः समानीतमष्टादशपत्रात्मकं सटीकं प्रायः शुद्धं
क-संज्ञकम्. द्वितीयं जयपुर एव नारायणशास्त्रिसंप्रदादधिगतम्, तदपि सटीकं नातिशुद्धं
विंशतिपत्रात्मकं ख-संज्ञकं ज्ञेयम्.

विष्णोश्चरणारविन्दनखेषु स्वीयं प्रतिबिम्बं निरीक्ष्य दशावतारादप्यस्माद्विष्णोः स्वाधिक्यं मन्यमाना लक्ष्मीर्विदुषां सुखाय आ साकल्येन स्ताद्भवतु । विष्णोः पादसेवनं कुर्वाणा लक्ष्मीः पादनखेषु दशसु स्वीयं प्रतिबिम्बमीक्षमाणा । एकादशमात्मानं ज्ञात्वा विष्णोराधिक्यं मन्यमानेति भावः । स्त्रीस्वभावादियत्वेव धीः समुत्पन्ना न साम्यपर्यन्तम् । यद्वा भगवता तिर्यगादिषु योनिषु जन्म विडम्बयता दशावतारता संपादिता । मया तु वक्षस्थलस्थितयैव स्वरूपादप्रच्युतया चेति स्वाधिक्यं मन्यमानेति भावः ॥

उद्ग्रथ्यते सर्वविचक्षणानां प्रीत्यै मयायं रसरत्नहारः ।

गुणैरुपेतोऽखिललब्धवर्णकण्ठस्थितः स्याद्विदितो दिगन्ते ॥ २ ॥

सर्वविचक्षणानां प्रीत्यै मयायं रसरत्नहार उद्ग्रथ्यते । गुणैरुपेतः । अखिललब्धवर्णकण्ठस्थितो दिगन्ते विदितः स्यात् । आशीरलंकारः । ‘आशीर्नामाभिलषिते वस्तुन्याशंसनं यथा’ इति दण्डी ॥

स्यात्स्थायिभावोऽत्र रसो विभावैस्तथानुभावैर्व्यभिचारिभिश्च ।

आरोप्यमाणः क्रमशः प्रकर्षं यथोचितैः सात्त्विकसंयुतैश्च ॥ ३ ॥

स्थायी चासौ भावश्च स्थायिभावः । ‘भावो विकारश्चित्ते स्यान्निर्विकल्पे य आदिमः’ इति । अमरसिंहोऽपि ‘विकारो मानसो भावः’ इति । विभावैरनुभावैर्व्यभिचारिभिर्यथायोग्यैः सात्त्विकैश्च संयुतैः क्रमशः प्रकर्षमारोप्यमाणो रसः स्यात् । तथा च भरतसूत्रम्—‘विभावानुभावव्यभिचारिसंयोगाद्रसनिष्पत्तिः’ इति । ‘विभावैरनुभावैश्च सात्त्विकैर्व्यभिचारिभिः । आनीयमानः स्वादुत्वं स्थायी भावो रसः स्मृतः ॥’ इति । वक्ष्यमाणस्वभावैर्विभावानुभावव्यभिचारिसात्त्विकैः काव्योपात्तैरभिनयोपदर्शितैर्वा श्रोतुप्रेक्षकाणामन्तर्विपरिवर्तमानो रस्यादिवक्ष्यमाणलक्षणः स्थायी स्वादगोचरतां नीयमानो रसः । तेन रसिकाः सामाजिकाः । काव्यं तु तथाविधानन्दसंविदुन्मीलनहेतुभावेन रसवत् । ‘आयुर्धृतम्’ इत्यादि व्यपदेशवत् । स्थायिलक्षणं दशरूपके—‘विरुद्धैरविरुद्धैर्वा भावैर्विच्छिद्यते न यः । आत्मभावं नयत्यन्यान्स स्थायी लवणाकरः ॥’ इति । यदुक्तम्—‘विरुद्धा अविरुद्धा वा यं तिरोधातुमक्षमाः । आनन्दाङ्कुरकन्दोऽसौ भावः स्थायिपदास्पदम् ॥’ इति ॥

तटस्थ उद्दीपयते रसं य उद्दीपनारूपः स भवेद्विभावः ।

रसस्य कार्यं ह्यनुभावसंज्ञं ज्ञेयाः सहाया व्यभिचारिणोऽत्र ॥ ४ ॥

‘अनुभावो विकारस्तु भावसंसृचनात्मकः ।’ स्थायिभावाननुभावयन्तः सामाजिकान्भ्रूक्षेपकटाक्षादयो रसपोषकारिणोऽनुभावा व्यभिचारिणः । ‘विशेषादाभिमुख्येन चरन्तो व्यभिचारिणः । स्थायिन्युन्ममनिर्मेमाः कल्लोला इव वारिधौ ॥’ यथा वारिधौ सत्येव कल्लोला उद्भवन्ति विलीयन्ते च तद्वदेव रस्यादौ स्थायिनि सत्येवाविर्भावतिरोभा-

वाभ्यामाभिमुख्येन चरन्तो वर्तमाना निर्वेदादयो व्यभिचारिणो भावाः ॥” इति दशरूपके ॥

शृङ्गारवीरकरुणाद्भुतहास्यभयानकाः ।

रौद्रवीभत्सशान्तरुयाः काव्ये नव रसाः स्मृताः ॥ ५ ॥

ननु नव रसा इत्यनुपपन्नम् । शृङ्गारस्य लोके आस्वाद्यतायाः सर्वानुभवसिद्धत्वात्काव्ये गुणालंकारयोगेनाधिकास्वादगोचरतया रसत्वं युक्तम्, नेतरेषामिति केषांचित्सिद्धान्त एव । तद्विज्ञमतेनेयं संख्योक्तिः । नन्वेवमपि नवरसा इत्यनुपपन्नम् । भक्तिवात्सल्यश्रद्धाख्यैर्ब्रिभिः सह द्वादशसंख्यात्वात् । तत्र भक्तिर्भगवति प्रसिद्धा । श्रद्धाप्यास्तिक्यनिश्चयात्मिका वेदशास्त्रार्थविषया शिष्टानां प्रसिद्धैव । वात्सल्यं पुत्रादौ स्नेहाभिधानमिति चेत्, न । भक्तिवात्सल्ययोर्भावान्तर्भावात्, श्रद्धायाश्च सुखात्मकत्वाच्चमत्कारानुत्पादान्तरसत्त्वमिति नवसंख्योक्तिर्न विरुद्धा । दशरूपके—‘प्रीतिभक्त्यादयो भावा मृगयाक्षादयो रसाः । हर्षोत्साहादिषु स्पष्टमन्तर्भावान्न कीर्तिताः ॥’ इति । नन्वेवमपि नवरसत्वं विरुद्धम् । नास्त्येव शान्तो रसः । आचार्येण विभावाद्यप्रतिपादनात् । अन्ये तु अनतिकालप्रवाहायातरागद्वेषयोरुच्छेदस्याशक्यत्वात् (अन्ये तु) वीरवीभत्सादावन्तर्भावं वर्णयन्ति । अमरसिंहोऽपि—‘शृङ्गारवीरकरुणाद्भुतहास्यभयानकाः । वीभत्सरौद्रौ च रसाः’ इति चेत्, सत्यम् । मतान्तररीत्या नवसंख्येति बोध्यम् । ‘निर्वेदस्थायिभावोऽस्ति शान्तोऽपि नवमो रसः ।’ इति काव्यप्रकाशे । ‘सम्यग्ज्ञानसमुत्थानः शान्तो निःस्पृहनायकः ।’ इति वाग्भटालंकारे ॥

स्त्रीपुंसयोर्मिथो रागवृद्धिः शृङ्गार उच्यते ।

संभोगो विप्रलम्भश्चेत्येष स्याद्विविधो द्वयोः ॥ ६ ॥

उक्तं च—‘अनुकूलौ निषेवेते यत्रान्योन्यं विलासिनौ । दर्शनस्पर्शनादीनि स संभोगो मुदान्वितौ ॥ भावो यदा रतिर्नाम प्रकर्षमधिगच्छति । नाधिगच्छति चाभीष्टं विप्रलम्भस्तदोच्यते ॥ मनोनुकूलेष्वर्थेषु सुखसंवेदनं रतिः ।’ इति रसलक्षणम् ॥

संयुक्तयोः स्यात्संभोगो विप्रलम्भो वियुक्तयोः ।

प्रच्छन्नश्च प्रकाशश्च पुनरेष द्विधा मतः ॥ ७ ॥

[स्रष्टम् ॥]

स्त्रीये नायिकादिवर्णनप्रकरणे रसमञ्जरीव्यवहारो भानुना कृतश्चिन्त्य एव । नहि केवलमालम्बनेन रसव्यवहारः । ‘विभावानुभाव-’ इत्यादिभरतसूत्रविरोधात् । ‘आलम्बनविभावत्वेन तावन्नायिका निरूप्यन्ते’ इति सोऽपि चिन्त्य एव । आलम्बनविभावस्य नायिकानायकयोस्तुल्यत्वात् । किं च, ‘पूर्वं रक्ता भवेच्चारि पुमान्पश्चात्तदिङ्गितैः’ इति नियमादादौ नायक(नायिका)वर्णनमुचितम् । खट्वतौ खिमं दोषं परिहरन्नाह—

स्त्रीपुंसाविति निर्देशान्नायिका वर्ण्यते पुरा ।

स्वीया च परकीया च सामान्येति त्रिधा स्त्रियः ॥ ८ ॥

स्वकीयात्रोत्तमाचारा पतिमात्रानुरागिणी ।

मुग्धा मध्या प्रगल्भेति त्रिधाङ्कुरितयौवना ॥ ९ ॥

उदाहरणम्—‘अन्तरास्यं हास्यमक्ष्णोः सतीनां प्रपदे गतिः । प्रीत्यङ्कुशेन खप्तेऽपि रोषवारणवारणम् ॥’ यत्तु रसमञ्जर्याम्—‘गतागतकुतूहलं—’ इत्याद्युदाहरणं तत्रापाङ्गप्रेक्षणस्य परकीयाया अपि धर्मत्वाच्चिन्त्यम् ॥

तास्वाद्या सा द्विधाज्ञातयौवना ज्ञातयौवना ।

नवोढा सैव सुरतप्रतिरोधकलज्जया ॥ १० ॥

स्याद्विश्रब्धनवोढा च मनाच्छन्दाक्षमान्द्यतः ।

आद्या मुग्धा । ‘मुग्धा नववयःकामा रतौ वामामृदुः क्रुधि’ इति दशरूपके । सा द्विधा—अज्ञातयौवना ज्ञातयौवना च । आद्योदाहरणम्—‘दिने दिने दर्पणमीक्षमाणा कान्तिमुखेन्दोरुपचीयमानाम् । निरीक्ष्य नेत्रांशुजयोर्विकासं पप्रच्छ बाला मुकुरेऽभवत्किम् ॥’ ‘नीरात्तीरमुपागता’ इत्यत्र नेत्रस्य स्वतो दर्शनमसंभवि । तथा च सुबन्धुः—‘गुणिनामपि निजरूपप्रतिपत्तिः परत एव संभवति । स्वमहिमदर्शनमक्ष्णोर्मुकुरतले जायते यस्मात् ॥’ अतस्तदुदाहरणं चिन्त्यम् । ज्ञातयौवना यथा—‘बभूव किंस्वित्तव नो वयस्ये नवे वयस्येवमिति प्रलप्य । नताननेन्दुः क्षणमाजहार दिशः श्रियं पाशधरस्य मुग्धा ॥’ यत्तु रसमञ्जर्याम्—‘अम्भोजलोचन—’ इत्यत्र ज्ञातयौवनलज्ञानार्थमर्थान्तरं कल्पयन्ति सा कुकल्पनैव । नवोढा यथा—‘पत्या सनाथममलं भवनं निरीक्ष्य बाला शशाक सहसा त्रपया न यातुम् । यातापि नाप शयने शरदभ्रशुभ्रे विद्युल्लतेव कनकाभतनुः स्थिरत्वम् ॥’

हीकामसाम्ये मध्या स्याद्वैर्ये सागसि नायके ॥ ११ ॥

वक्रोक्तिस्तद्वैपरीत्ये भवेत्पुरुषवाग्भुषा ।

‘मध्योद्ययौवनानङ्गा मोहान्तसुरतक्षमा’ इति दशरूपके । ‘संप्राप्ततारुण्यकामा’ इति च दशरूपके ॥

प्रौढा ह्यधिककंदर्पा पत्यावखिलकेलिकृत् ॥ १२ ॥

रतिप्रीतिर्यथा—‘वक्त्रेण वक्रमरविन्दविशालनेत्रा संयोज्य कापि हृदयं हृदयेन शेते । कण्ठं भुजेन दधितस्य तदूर्युग्ममूरुद्वयेन वचनं वचनैः सहासम् ॥’ यत्तु रसमञ्जर्याम्—‘श्रवणयोनीलोत्पलं निह्वते’ इति, तच्चिन्त्यम् । भग्नकमलकुमुदयोर्विकासदर्शनात् । ‘यौवनान्धा स्मरोन्मत्ता प्रगल्भा दयिताङ्गके । विलीयमानेवानन्दाद्रतारम्भेऽप्यचेतना ॥’

रतारम्भेऽचेतना यथा—‘धन्यासि या कथयसि प्रियसंगमेऽपि विश्रब्धचाटुकशतानि रतान्तरेषु । नीवीं प्रति प्रणिहिते तु करे प्रियेण सख्यः शपामि यदि किञ्चिदपि स्मरामि ॥’

एषा ज्येष्ठा कनिष्ठेति द्वेषा खेहैकभाजनम् ।

मर्तुर्या सा भवेज्ज्येष्ठा कनिष्ठा तु ततोऽवरा ॥ १३ ॥

ज्येष्ठाकनिष्ठे यथा—‘दृष्ट्वैकासनसंगते प्रियतमे पश्चादुपेयादरादेकस्या नयने निमील्य विहितकीडानुबन्धच्छलः । ईषद्वक्तिकंधरः सपुलकः प्रेमोलसत्साध्वसा(मानसा)मन्त-
ह्रीसलसत्कपोलफलकां धूर्तोऽपरां चुम्बति ॥’ यत्तु रसमञ्जर्याम्—‘धैर्य-’ इत्युदाहरणं तदसंभवि । मुग्धायास्तदसंभवात् । ‘कोपे मार्दवम्’ इति मुग्धाचेष्टोक्तेः । ‘पुष्पस्याव-
चयाय नम्रवदनाम्’ इत्यत्र स्पष्टमेव मुग्धालप्रतीतेः ॥

धीराधीरा तथा धीराधीरेति त्रिविधे स्त्रियौ ।

मध्याप्रगल्भिके मानावस्थायामुदिते बुधैः ॥ १४ ॥

धीराधीरे क्रमाद्व्यङ्ग्याव्यङ्ग्यकोपप्रकाशिके ।

धीराधीरा क्रमाद्व्यङ्ग्याव्यङ्ग्यकोपप्रकाशिका ॥ १५ ॥

प्रियं सोत्प्रासवक्रोक्त्या मध्याधीरा दहेदुषा ।

अधीरा परुषोक्त्याथ धीराधीरा तु रोदनैः ॥ १६ ॥

प्रगल्भा यदि धीरा स्याच्छन्नकोपाकृतिस्तदा ।

उदास्ते सुरते तत्र दर्शयन्त्यादरान्वहिः ॥ १७ ॥

धीराधीराथ सोल्लुण्ठभाषितैः खेदयेद्ववम् ।

तर्जयेत्ताडयेदन्येत्युक्तं साहित्यदर्पणे ॥ १८ ॥

धीरादिभेदाः स्त्रीयाया इति प्राचीनलेखनम् ।

नव्यैस्तु परकीयाया अपि ते स्युरितीरितम् ॥ १९ ॥

‘धीरा सोत्प्रासवक्रोक्त्या मध्या साश्रु कृतागसम् । खेदयेदयितं कोपादधीरा परुषा-
क्षरम् ॥’ यथा—‘हीविषाणभरभुगधिरा मां हन्तुमेति कैमितृषम एषः । सख्यनाथ
इति बन्धनमाश्रु प्रापणीय इतरज्ज्वलगोष्ठे ॥’ प्रौढायाश्चेष्टा यथा—‘सावहित्यादरो-
दास्ते रतौ धीरेतरां कुधा । संतर्ज्य ताडयेत्कान्तं मध्याधीरेव तां वदेत् ॥’ तर्जनता-
डनोदाहरणं यथा—‘कोपात्कोमललोलबाहुलतिकापाशेन बद्धा हृदं नीत्वा चात्मनिके-
तनं दयितया सायं सखीनां पुरः । भूयोऽप्येवमिति स्वलत्कलगिरा संसूच्य दुश्चेष्टितं
धन्यो हन्यत एव निहृतिपरः प्रेयान् रुदत्या हसन् ॥’ यत्तु रसमञ्जर्याम्—‘प्रतिफल-’
इति तदसंगतम् । देवविषये तथावर्णनस्यायोग्यत्वात् ॥

स्वानूढा स्वनुरक्ता स्त्री परकीया निगद्यते ।

उत्तमाधैमभेदाभ्यां द्विविधा द्विविधा मता ॥ २० ॥

अलक्षितानुरागैषा स्त्रीयाकल्पोत्तमा भवेत् ।

तद्विज्ञा त्वधैमा ज्ञेया विदग्धाद्यास्तु तद्विदाः ॥ २१ ॥

स्वशब्देन वर्ण्यः । यत्तु रसमञ्जर्याम् । ‘अप्रकट-’ इति लक्षणं तत्र कन्यकायाः पत्युरभावात्परपुरुषानुरागस्यासंभवः । यदि भाविनं पतिमादाय परत्वं तर्हि तथैव परो-
ढालमेवास्तु किं मेदद्वयवर्णनेन । यदि पित्राधीनतया परकीयात्वमिति, तदपि न ।
लक्षणवाक्ये तस्यानुपयोगात् । अथ संज्ञायाः परस्येयं परकीयेत्यत्रोपयोग इति चेत्तर्हि
‘अप्रकट-’ इत्याद्यनुपयुक्तम् । तद्विदा इति ‘षिद्धिदादिभ्योऽङ्’ ॥

परोढाकन्यकाभेदाद्विविधैषा पराङ्मना ।

चैष्टैवास्या न प्रसिद्धोऽनुरागः कविभिः स्तुतः ॥ २२ ॥

परकीया यथा—‘मूर्ति मुरारेः शिल्पस्य सीमानं निजनिर्मिताम् । अनन्यजवशाद्भूती
प्रियां प्रादर्शयद्भसात् ॥’ अप्रकटानुरागा यथा—‘दृष्टिं हे प्रतिवेशिनि क्षणमिहाप्यस्मद्गृहे
दास्यसि प्रायेणास्य विशोः पिता न विरसाः कौपीरपः पास्यति । एकाकिन्यपि यामि
तद्वरमितः स्रोतस्तमालाकुलं नीरन्ध्राः पुन(तनुं)रालिखन्तु जरठच्छेदा नलग्रन्थयः ॥’
कन्यकोदाहरणं तु शाकुन्तलमालतीमाधवयोः स्पष्टम् ॥

विदग्धा मुदिता चैषानुशयानाथ लक्षिता ।

गुप्ता च कुलटा चेति षट्प्रकारोदिता बुधैः ॥ २३ ॥

विदग्धा वाक्क्रियाहेतुवैदग्ध्याभ्यां द्विधेय्यते ।

भाविस्याभीष्टबोधेन प्रहृष्टा मुदितोच्यते ॥ २४ ॥

क्रियाविदग्धा यथा—‘श्वश्रूनिरुद्धोर्ध्वगतिर्विदग्धा मिषेण विश्कालितकेशहस्ता ।
स्तनावधि स्वच्छनिबद्धवस्त्रा गौरी जगामोर्ध्वमपश्यदिष्टम् ॥’

नाशात्संकेतस्थलस्य भाविनोऽभावशङ्कया ।

स्वहीनप्रिययातस्य बोधाच्चानुशयस्त्रिधा ॥ २५ ॥

स्वहीनप्रिययातस्येति ‘गत्यर्थोऽकर्मक-’ इति भावे क्तः । प्रियस्य यातं गमनं तस्य
बोधात् । यथा—‘सा वार्षिकोत्सवदिने सरसीरुहाक्षी मात्रा प्रसाधनमिषेण गृहे
निरुद्धा । नद्याः समागतमवेक्ष्य गृहीतपद्मं कान्तं मुखं द्रुतमधत्त दिनेन्दुतुल्यम् ॥’ यत्तु
रसमञ्जर्याम्—‘कर्णकल्पित-’ इति, तच्चिन्त्यम् । ‘निष्पतन्नयनवारिधारया’ इत्यनेन
चेष्टायाः स्पष्टत्वात्परकीयात्वासंभवः । न च सति स्त्रीयात्वे का क्षतिः । गुप्तादीनां पर-
कीयायामेवान्तर्भावोक्तेः ।

लक्षिता सा तु विज्ञेया या जनैर्ज्ञातरागिका ।

या गोपायति सा गुप्ता भूतं भावि भवद्वतम् ॥ २६ ॥

(गुप्ता यथा) भूतसुरतगोपना यथा—‘गृह्णन्त्या निष्कुटे श्रीफलदलमसकृद्वक्षमूले
भ्रमन्त्या पूजायै शंकरस्य श्रमजलमखिले वर्षाणि स्तम्भ ऊर्वोः । सुत्या किञ्चिद्विलम्बः
क्षतमजनि कुचे कण्टकेनैव तस्य तत्पूजास्रग्धराहं हृतसकलजनैरन्यथैव व्यतिक्रि ॥’
वर्तमानसुरतगोपना यथा—‘आराममान्दिकदिनोचितदेवपूजाहेतोर्विचित्रकुसुमानयनाय
यान्त्या । अत्रान्तरे महति मेऽनवधानभाजो भ्रष्टाङ्गदं मृगयते सखि साधुरेषः ॥’ अपि
च—‘धृतराष्ट्रः कथं भीमं बभञ्जायसमित्यसौ । मया पृष्ठो दर्शयति साधुः सर्वपुराणवित् ॥’
भाविमुरतगोपना यथा—‘निन्दन्तु पापमतयः सखि मानवा मां जानातु किञ्चिदपि चेतसि
वल्लभश्च । गात्रं गतिश्रमभरालसमेतदस्तु यास्यामि किं न बत दैवतपूजनाय ॥’ यत्तु रस-
मञ्जर्याम्—‘त्रितयमपि—’ इत्यादि तत्तत्र श्लोके वृत्तवर्तिष्यमाणयोरेवं प्रतीतिश्चिन्त्यम् ॥

कुलटा बहुपुंरागा वेश्यादेश्या प्रकाशतः ।

लोभेन सर्वपुंरागा सामान्या कथिता बुधैः ॥ २७ ॥

कुलटा यथा—‘कांश्चिद्वचो वदति पश्यति कांश्चनेयं कांश्चिच्च दर्शयति संवृतमात्म-
नोऽङ्गम् । कांश्चि(कंचि)द्वतेन च सुखं नयतेऽद्वितीयं नैकत्र हि प्रणयिता कुलटाज-
नस्य ॥’ लोभेनेति । यथा—‘आ दर्शनादर्थहरां वेश्यामर्थविशेषकैः । महाजननां स्तु-
वतां साहसं को न वर्णयेत् ॥’ साधारणस्त्री गणिका कलाप्रगल्भा धौर्त्ययुक् । ‘छन्नका-
मसुखार्थाश्च स्वतन्त्राहंयुपण्डकान् । रक्तेव रजयेदेतास्त्रिःखान्मात्रा विमोचयेत् ॥’ छन्नं
कामयन्ते छन्नकामाः श्रोत्रियवर्णिलिङ्गिप्रभृतयः । सुखार्थोऽप्रयासावाप्तधनः सुखप्रयो-
जनो वा अज्ञो मूर्खः । स्वतन्त्रो निरङ्कुशः । अहंयुरहंकृतः । पण्डको वातपण्डादिः ।
एतान्बहुवित्तान् रक्तेव रजयेदर्थार्थम् । तत्प्रधानत्वात्तद्वृत्तेः । गृहीतार्थान्कुट्टन्या निष्कासयेत् ॥

गर्विता चान्यसंभोगदुःखिता मानिनीस्त्रियः ।

गर्विता द्विविधा हेत्वोः प्रेमसौन्दर्ययोर्भिदा ॥ २८ ॥

तत्राद्या यथा—‘रात्रौ प्रियावियोगस्य धन्यः कोकोऽस्ति सासहिः । मामपश्यन्क्षण-
मपि प्रियो यदुर्मनायते ॥’ यत्तु रसमञ्जर्याम्—‘एताः षोडशापि—’ इति, तद्याख्यानं
व्यङ्ग्यार्थकौमुद्याम्—‘मध्याप्रगल्भयोर्धारादिषड्भेदानां ज्येष्ठाकनिष्ठाभ्यां द्वादश भेदाः ।
मुग्धा एकैव । एवं त्रयोदश । द्विधा परकीया । एका सामान्या । एवं षोडश ।’ इति,
तच्चिन्त्यम् । भानूकज्येष्ठाकनिष्ठाक्षयस्य मुग्धायामपि सत्त्वात् । तस्या द्विविधत्वाच्च ॥

मानः कोपः स तु द्वेधा प्रणयेष्योत्थभेदतः ।

द्वयोः प्रणयमानः स्यात्कोपो यः कारणं विना ॥ २९ ॥

यत्तु रसमञ्जर्याम्—‘प्रियापराधसूचिका चेष्टा मानः ।’ इति, तच्च । ‘वाच्यस्त्वया मद्रचनात्स राजा वहौ विशुद्धामपि यत्समक्षम् । मां लोकवादश्रवणादहासीः श्रुतस्य किं तत्सदृशं कुलस्य ॥’ इत्यत्र दोषात् । नहि तत्र सीताया मानः । चेष्टा तु न केवलं शरीरव्यापारः किं तूक्तिरपि । ‘मानोऽन्यवन्नितासङ्गादीर्घ्याविकृतिरुच्यते’ इति वाग्भट्टालंकारे ॥

पत्युरन्यप्रियासङ्गे दृष्टेऽप्यनुमिते श्रुते ।

ईर्ष्या मानो भवेत्स्त्रीणां तत्र त्वनुमितिलिङ्गा ॥ ३० ॥

त(उ)त्स्वभायितभोगाङ्कगोत्रस्खलनतो भवेत् ।

साम भेदोऽथ दानं च नत्युपेक्षे रसान्तरम् ॥ ३१ ॥

तद्भङ्गाय पतिः कुर्यात्षडुपायानिमान्क्रमात् ।

तत्र प्रियवचः साम भेदः सख्युपरञ्जनम् ॥ ३२ ॥

दानं व्याजेन भूषादेः पादयोः पतनं नतिः ।

सामादौ तु परिक्षीणे स्यादुपेक्षावधीरणम् ॥ ३३ ॥

रमसत्रासहर्षादेः कोपभ्रंशो रसान्तरम् ।

इति मानविचारस्तु कृतः साहित्यदर्पणे ॥ ३४ ॥

मानो लघुर्मध्यमश्च गुरुश्चेति त्रिधा भवेत् ।

असाध्यस्तु रसाभास इति भानुकृतौ स्थितम् ॥ ३५ ॥

अपरस्त्रीदर्शनोत्थो गोत्रस्खलनजस्तथा ।

अन्यस्त्रीसङ्गजनितः क्रमेण त्रिविधो भवेत् ॥ ३६ ॥

रसान्तरं यथा—‘समुत्क्षिपन्त्यः पृथिवीभृतां वरं वरप्रदानस्य चकार शूलिनः । त्रस-
त्तुषाराद्रिसुताससंभ्रमस्वर्यग्रहाश्लेषमुखेन निष्क्रयम् ॥’

विशेषा नायिकानां स्युः स्वाधीनपतिकादयः ।

अन्यत्र पौर्वापर्योक्तौ हेतुरूढो मनीषिभिः ॥ ३७ ॥

स्वाधीनपतिकादय इति, ‘आसन्नायत्तरमणा दृष्टा स्वाधीनभर्तृका । मुदा वासकसज्जा स्वं मण्डयत्येध्यति प्रिये ॥ चिरयत्यव्यलीके तु विरहोत्कण्ठिता मता । उक्तेति शेषः । ज्ञातेऽन्यासङ्गविकृते खण्डितेर्ष्यासमाकुला ॥ कलहान्तरितामर्षाद्विधूतानुनयार्तिशुक् । विप्रलब्धोक्तसमयमप्राप्तेऽतिविमानिता ॥ दूरदेशान्तरस्थे तु कार्यतः प्रेषितप्रिया । कामार्ताभिसरेत्कान्तं सारयेद्वाभिसारिका ॥’ इति दशरूपके ॥

स्वाधीनः स्यात्पतिर्यस्याः स्वाधीनपतिका हि सा ।
 सुरतोचितवारज्ञा सुरतस्योपयोगिनीम् ॥ ३८ ॥
 संपादयति सामग्रीं या सा वासकसज्जिका ।
 सोत्का ध्यायति या भर्तुरनागमनकारणम् ॥ ३९ ॥
 रतार्थिनी तु संकेतं याति या सामिसारिका ।
 विप्रलब्धा प्रियं तत्रादृष्ट्वा संतापसंकुला ॥ ४० ॥
 खण्डिता रतिचिह्नाढ्यो यस्या आयाति नायकः ।
 कलहान्तरिता तप्ता यावमत्य प्रियं भवेत् ॥ ४१ ॥
 प्रवासिनि प्रिये तप्ता ज्ञेया प्रोषितभर्तृका ।
 प्रवत्स्यति प्रिये तप्ता प्रवत्स्यत्पतिकेप्यते ॥ ४२ ॥
 कुर्वतोऽप्यहितं भर्तुर्हितकृद्योत्तमा हि सा ।
 हिताहितं या चरति प्रियवन्मध्यमा च सा ॥ ४३ ॥
 कुर्वत्यपि हितं पत्यावहितं कुरुतेऽधमा ।
 इति तास्त्रिविधा ज्ञेयाः स्वभावप्रभवैर्गुणैः ॥ ४४ ॥

स्वाधीनपतिका यथा—‘क विधेयो मया मानः स विधेयोऽस्ति मे यतः । सविधे
 वर्तते मे यः स विधेमैय्यनुग्रहः ॥’ वासकसज्जां यथा—‘अनल्पं तल्पमाकल्प्य चेष्टिकां
 वीटिकां स्रजम् । निवेद्य तस्य सविधे विधेयमभिकाङ्क्षति ॥’ उत्का यथा—‘कार्यान्त-
 रासक्तया किमद्य नार्यन्तरासक्तयाथवा माम् । न जीवितेशः स्मरतीति मत्वा न जीवि-
 तेशः स्मरतीति मन्ये ॥’ अभिसारिका यथा—‘विभ्राणा नाङ्गनाङ्गेषु भूषणं चन्दनं
 स्रजम् । अनङ्गाभिसारा रात्रौ दिवेवायाति कानने ॥’ ज्योत्स्नाभिसारिका यथा—‘ओष्ठ-
 हस्तपदारुण्यादाज्ञाय शयने प्रियाम् । चन्द्रिकायां निर्व्वार मुक्ताकृतविभूषणाम् ॥’ विप्र-
 लब्धा यथा—‘पापीयसा प्रेयसाद्य विप्रलब्धा न केवलम् । लपता लाभमित्याह गणिका
 गणकेन च ॥’ खण्डिता यथा—‘अधरे रदनक्षतं कपोले प्रिय पत्रावलिमक्षिण रक्तिमा-
 नम् । अपनेतुमसि प्रभुर्न सद्यः परिवर्त्याशुकमागतो न किं स्याः ॥’ कलहान्तरिता
 यथा—‘याते सरोषे दधिते तु मातर्नातः परं कश्चन दुःखहेतुः । स्थिरं न चेतो नयने
 न शुष्के श्वासो न श्रुतीऽस्त्यधरो न चार्द्रः ॥’ प्रोषितभर्तृका यथा—‘कुसुमानि न
 केशेषु चन्दनं न कलेवरे । वरे विदेशे तन्वङ्ग्या व्यङ्ग्यहीनं सुभाषितम् ॥’ प्रवत्स्यत्पतिका
 यथा—‘अलैर्दृष्टिं प्रकुर्वाणां बाणासनकरो नरः । वर्षां प्रवेक्ष्य (?) न ययावतिरम्यप-
 योधराम् ॥’

विश्वासपात्रं विश्रामकारिणी पार्श्वचारिणी ।
 सखी तस्याः कर्मशिक्षाभूषोपालम्भपूर्वकम् ॥ ४५ ॥
 परिहासश्च दंपत्योर्मिथः सख्या कृतस्तथा ।
 दूतव्यापारनिपुणा दूती संयोगकारिणी ॥ ४६ ॥
 विरहादर्शापिका च

‘दूती दासी सखी कारुर्धात्रेयी प्रातिवेशिका । लिङ्गिनी शिल्पिनी खं च नेतृमित्रगु-
 णान्विताः ॥’ दासी परिचारिका । सखी स्नेहनिबद्धा । कारु रजक्रीप्रभृतिः । धात्रेयी
 धात्रीपुत्री । प्रातिवेशिका समीपगृहवर्तिनी । लिङ्गिनी भिक्षुक्यादिः । शिल्पिनी चित्र-
 कारादिस्त्री । खयं चेति दूतीविशेषाः । नायकमित्राणां पीठमर्दादीनां निःसृष्टार्थत्वादिना
 गुणेन युक्तः । तथा च मालतीमाधवे कामन्दकीं प्रति—‘शास्त्रे च निष्ठा सहजश्च बोधः
 प्रागल्भ्यमभ्यस्तगुणा च वाणी । कालानुरोधः प्रतिभानवत्त्वमेते गुणाः कामदुघाः
 क्रियासु ॥’ तत्र सखी यथा—‘मृगशिंशुदृशस्तस्यास्तापं कथं कथयामि ते दहनपतिता दृष्टा
 मूर्तिर्मया नहि वैधवी । इति तु विदितं नारीरूपः स लोकदृशां सुधा तव शठतया
 शिल्पोत्कर्षो विधेर्विघटिष्यते ॥’ यथा च—‘उपेक्षिता सा भवता नताङ्गी न तां समु-
 द्दिश्य वदामि किञ्चित् । रागं तदीयं तव निर्दयत्वं स्तोष्यन्ति लोका इति मे विषादः ॥’
 ‘सच्चं जाणइ दट्टुं सरिसम्मि जणम्मि जुज्जए आरो । मरउ न तुमं भणिस्सं मरणंपि
 सलाहणिज्जं से ॥’ खयंदूती यथा—‘ग्रामोऽतिदूरे रविरस्तमेति प्रयासि चेद्याहि चिराय
 किं स्यात् । एकाकिनीं त्वां कथमुत्प्लृज्येयमेवं मतिश्चेन्मदनः सहायः ॥’ दशरूपके सखी-
 कृतो नायिकापरिहासो यथा—‘नखक्षतं वीक्ष्य पयोधरान्ते सख्यैवमुक्ता स्मयते स्म
 बाला । अधिल्यकायां समुदेति चन्द्रो नोपत्यकायां किमिदं वधूटि ॥’ पूर्वोक्तमेदाति-
 रित्तो गुरुजनभीतामेदः । स यथा—‘आयाति याति मद्धारि सखि वारिजलोचनः ।
 एनं वद पराधीने दीने को वा तवाग्रहः ॥’ भुजंगभीतामेदोऽपि यथा—‘आरामे भ्रमतः
 कीशालुंस राक्ष्याबला बलात् । इति श्रुत्वा द्रुतं यातो हीनवक्त्रप्रभः प्रभुः ॥’

वर्ण्यन्ते नायका अतः ।

पतिश्चोपपतिश्चैव वैशिकश्च क्रमात्रयः ॥ ४७ ॥
 वोढा पतिः स्मृतो रक्तो नित्यं वेश्यासु वैशिकः ।
 अन्यो वोढुश्चोपपतेर्यः स्त्रीणामाश्रयो रतेः ॥ ४८ ॥
 रक्तानुरक्तोऽनुकूलः समः सर्वासु दक्षिणः ।
 धृष्टः स्पष्टापराधोऽपि प्रिययापि निराकृतः ॥ ४९ ॥

निर्लज्जोऽस्यां समासक्तः शठः स्त्रीकपटे पटुः ।

यथासंभवमेतेषां भेदा ज्ञेया मनीषिभिः ॥ ५० ॥

मानी च चतुरश्रोभौ शठभेदौ प्रकीर्तितौ ।

‘नेता विनीतो मधुरस्त्यागी दक्षः प्रियंवदः । रक्तलोकः शुचिर्वाग्मी रुढवंशः स्थिरो युवा ॥ बुद्धयुत्साहस्पृतिप्रज्ञाकलाज्ञानसमन्वितः । शूरो दृढश्च तेजस्वी शास्त्रचक्षुश्च धार्मिकः ॥’ नेता नायकः । मधुरः प्रियदर्शनः । त्यागी सर्वस्वदायकः । दक्षः क्षिप्रकारी । स्थिरो बाह्वनः क्रियाभिरचञ्चलः । बुद्धिर्ज्ञानम् । प्रज्ञा गृहीतविशेषकारिणी । ‘भेदैश्चतुर्धा ललितशान्तोदात्तोद्धतैरयम् । निश्चिन्तो धीरललितः कलासक्तः सुखी मृदुः ॥’ मृदुः सुकुमारसत्त्वाचारः । ‘सामान्यगुणयुक्तश्च धीरशान्तो द्विजादिकः ।’ सामान्यगुणा विनयादयः । द्विजादिक इति विप्रवणिक्सचिवाद्युपलक्षणम् । ‘महासत्त्वोऽतिगम्भीरः क्षमावानविकल्थनः । स्थिरो निगूढाहंकारी धीरोदात्तो दृढव्रतः ॥’ महासत्त्वः क्रोधाद्यनभिभूतः । अविकल्थनोऽनात्मश्लाघनः । दृढव्रतोऽङ्गीकृतनिर्वाहकः । ‘दर्पमात्सर्यभूयिष्ठो मायाछद्मपरायणः । धीरोद्धतस्त्वहंकारी चलश्चण्डो विकल्थनः ॥’ ‘स दक्षिणः शठो धृष्टा पूर्वा प्रत्यन्यथा हतः ।’ पूर्वा नायिकां प्रत्यन्यथा नायिकयापहृतचित्तः । ‘दक्षिणोऽस्यां सहृदयः’ अस्यां ज्येष्ठायां हृदयेन सह व्यवहरति । ‘गूढविप्रियकृच्छठः । व्यक्ताङ्गवैकृतो धृष्टोऽनुकूलस्त्वेकनायिकः ॥’ इति दशरूपके ॥

वाक्चेष्टाव्यङ्ग्यसंयोगनिपुणश्चतुरो मतः ॥ ५१ ॥

तेषां च नर्मसचिवः पीठमर्दो विटस्तथा ।

चेटो विदूषक इति चतुर्धा भानुनोदितः ॥ ५२ ॥

पीठमर्दः प्रकुपितस्त्रीप्रसादक उच्यते ।

विटः कामकलाभिज्ञश्चेटः संधानदक्षिणः ॥ ५३ ॥

अङ्गवाग्वेषवैकृत्यहास्यकारी विदूषकः ।

तेषां नायकानां नर्मसचिवः क्रीडासहायः । ‘मन्त्री सहायः सचिवः’ इत्यमरः । ‘पताकानायकस्तन्यः पीठमर्दो विचक्षणः ।’ प्रायुक्तप्रासङ्गिकेतिवृत्तविशेषः पताका । तत्रायकः पीठमर्दः प्रधानेतिवृत्तनायकस्य सहायः । (यथा) रामायणे सुग्रीवः । मालतीमाधवे मकरन्दः । ‘एकविधो विटश्चान्यो हास्यकृच्च विदूषकः ।’ गीतादिविद्यानां नायकोपयोगिनीनामेकस्या विद्याया वेदिता विटः । इति दशरूपके । पीठमर्दो यथा—‘अधरयोः करयोः सखि पादयोररुणता विधिना रचितोचिता । समुचिता न च भामिनि सा दशोरविधिकर्म न यच्छति सत्फलम् ॥’ चेटो यथा—‘मनो मनोभवस्तस्य मुदत्तस्तिमुदत्तहो । मा नोऽमानोऽस्ति ते याच्च्यामुररीकुरुते नु कः ॥’ विदूषको यथा—

‘न नमनं मनसस्तव तोषकृन्मम मनोऽपहतं च न यच्छसि । इति निगद्य चुकूर्द विदूषकः
प्रमदया कृतवि(सु)स्मितया हतः ॥’

आद्यानुरागमानात्मप्रवातकरुणात्मकः ॥ ५४ ॥

चतुर्धा विप्रलम्भः स्यात्पूर्वपूर्वो ह्ययं गुरुः ।

नवावलोकान्पत्योः कामवर्धितरागयोः ॥ ५५ ॥

पूर्वानुरागो विज्ञेयो ह्यपूर्णस्पृहयोर्दशा ।

मानप्रवासावुदितौ पञ्चत्वे करुणस्तयोः ॥ ५६ ॥

एकस्य तत्र वृत्तस्य वर्णनं क्रियते बुधैः ।

[सष्टम् ॥]

अथ स्त्रीणामलंकारा वर्ण्यन्ते शास्त्रदर्शिताः ॥ ५७ ॥

यौवने सत्त्वजास्तासामष्टाविंशतिरीरिताः ।

अलंकारास्तत्र भावहावहेलास्त्रयोऽङ्गजाः ॥ ५८ ॥

शोभा कान्तिश्च दीप्तिश्च माधुर्यं च प्रगल्भता ।

औदार्यं धैर्यमित्येते सप्तैव स्युरयत्नजाः ॥ ५९ ॥

लीला विलासो विच्छित्तिर्विबोहः किलकिञ्चितम् ।

मोहायितं कुट्टमितं विभ्रमो ललितं मदः ॥ ६० ॥

विहतं तपनं मौग्ध्यं विक्षेपश्च कुतूहलम् ।

हसितं चकितं केलिरित्यष्टादशसंख्यकाः ॥ ६१ ॥

स्वभावजाः स्युर्भावाद्या दश पुंसां भवन्त्यमी ।

‘यौवने सत्त्वजाः स्त्रीणामलंकाराश्च विंशतिः ।’ सत्त्वोद्भूता विंशतिरलंकाराः स्त्रीणां
भवन्ति । तत्र भावहावहेलास्त्रयोऽङ्गजाः । शोभा कान्तिर्दीप्तिर्माधुर्यं प्रागल्भ्यमौदार्यं
धैर्यमित्ययत्नजाः सप्त । लीला विलासो विच्छित्तिर्विभ्रमः किलकिञ्चितं मोहायितं कुट्टमितं
विबोहो ललितं विहतमिति स्वाभाविका दश । [इति दशरूपके] ॥

भावः—

भावो विकारश्चित्ते स्यान्निर्विकल्पे य आदिमः ॥ ६२ ॥

‘निर्विकारात्मकात्सत्त्वाद्भावस्तत्रायविक्रिया ।’ तत्र विकारहेतौ सत्यप्यविकारकरं
सत्त्वम् । यथा—‘श्रुताप्सरोगीतिरपि क्षणेऽस्मिन्हरः प्रसंख्यानपरो बभूव ।’ तस्मादवि-
काररूपात्सत्त्वादायः प्रथमो यो विकारो भवति स बीजस्योच्छ्रान्तेव भावः ॥

हावः—

नेत्रादिविकृतिद्योतो भावो हावो रतीच्छिकः ।

‘अल्पालापः सशृङ्गारो हावोऽक्षिभ्रूविकारकृत् ।’ प्रतिनियताङ्गविकारी शृङ्गारस्वभाव-
विशेषो हावः ॥

हेला—

हेलात्यन्तसमालक्ष्यो हाव एवोदितः क्रमात् ॥ ६३ ॥

‘स एव हेला सुव्यक्तशृङ्गाररससूचिका ।’

शोभा—

रूपयौवनभोगाद्यैः शोभा स्यादङ्गभूषणे ।

‘रूपोपभोगतारुण्यैः शोभाङ्गानां विभूषणम् ।’ यथा—‘तां प्राञ्जुखीं तत्र निवेश्य
बालां क्षणं व्यलम्बन्त पुरो निषण्णाः । भूतार्थशोभाहियमाणनेत्राः प्रसाधने संनिहि-
तेऽपि नार्यः ॥’

कान्तिः—

मन्मथोन्मेषणा सैव विस्तृता कान्तिरुच्यते ॥ ६४ ॥

‘मन्मथाध्यासिता छाया सैव कान्तिरिति स्मृता ।’ शोभैव रागावतारघनीकृता
कान्तिः । यथा—‘उन्मीलद्वदनेन्दुदीप्तिविसरैर्दूरे समुत्सारितं मित्रं पीनकुचस्थलस्य च
रुचा हस्तप्रभाभिर्हृतम् । एतस्याः कलविङ्ककण्ठकदलीकल्पं मिलत्कौतुकादप्राप्ताङ्गमुखं
रुषेव सहसा केशेषु लग्नं तमः ॥’

दीप्तिः—

कान्तिरेवातिप्रकाशादीप्तिरित्यभिधीयते ।

‘दिप्तिः कान्तेश्च विस्तृतिः ।’ यथा—‘देवा पसिअ णिअत्तसु मुहससिजोह्माविलु-
त्ततमणिवहे । अहिसारिआण विग्घं करेसि अण्णाण विहदासे ॥’

माधुर्यम्—

सर्वावस्थाविशेषेषु माधुर्यं रमणीयता ॥ ६५ ॥

‘अनुलम्बणं माधुर्यम् ।’ यथा—‘सरसिजमनुविद्धं शैवलेनापि रम्यं मलिनमपि हिमां-
शोर्लक्ष्म लक्ष्मीं तनोति । इयमधिकमनोज्ञा वल्कलेनापि तन्वी किमिव हि मधुराणां
मण्डनं नाकृतीनाम् ॥’

प्रागल्भ्यम्—

निःसाध्वसत्वं प्रागल्भ्यं

‘निःसाध्वसत्वं प्रागल्भ्यं’ क्षोभपूर्वकोऽङ्गसादः साध्वसं तदभावः प्रागल्भ्यम् ।
यथा—‘तथा व्रीडाविधेयापि तथा मुग्धापि सुन्दरी । कलाप्रयोगचातुर्यं सभास्वाचार्यकं
गता ॥’

औदार्यम्—

औदार्यं विनयः सदा ।

‘औदार्यं प्रश्रयः सदा ।’

धैर्यम्—

मुक्तात्मश्लाघना धैर्यं मनोवृत्तिरचञ्चला ॥ ६६ ॥

‘चापलाविहता धैर्यं चिद्वृत्तिरविकल्थना’ । चापलानुपहता मनोवृत्तिरात्मगुणाना-
ख्यायिका धैर्यम् । यथा—‘ज्वलतु गगने रात्रौ रात्रावखण्डकलः शशी दहतु मदनः
किं वा मृत्योः परेण विधास्यति । मम तु दयितः श्लाघ्यस्तातो जनन्यमलान्वया कुल-
ममलिनं न लेवायं जनो न च जीवितम् ॥’

लीला—

अङ्गैर्वैषैरलंकारैः प्रेमाभिवचनैरपि ।

प्रतिप्रयोजितैर्लीलां प्रियस्यानुकृतिं विदुः ॥ ६७ ॥

‘प्रियानुकरणं लीला मधुराङ्गविचेष्टितैः ।’ यथा—‘तेनोदितं वदति याति यथात-
थासौ—’ इत्यादि । भागवतेऽपि दशमस्कन्धे त्रिंशत्तमेऽध्याये—‘गल्यानुराग—’
इत्यादिना ॥

विलासः—

यानस्थानासनादीनां मुखनेत्रादिकर्मणाम् ।

विशेषस्तु विलासः स्यादिष्टसंदर्शनादिना ॥ ६८ ॥

‘तात्कालिको विशेषस्तु विलासोऽङ्गक्रियादिषु ।’ दयितावलोकनादिकालेऽङ्गे क्रियायां
वचने च सातिशयं विशेषोत्पत्तिर्विलासः । यथा—‘अत्रान्तरे किमपि वाग्विभवा-
तिवृत्तवैचित्र्यमुल्लसितविभ्रममुत्पलाक्ष्याः । तद्भूरिसात्त्विकविकारविशेषरम्यमाचार्यकं
विजयि मान्मथमाविरासीत् ॥’

विच्छित्तिः—

स्तोका माल्यादिरचना विच्छित्तिः कान्तिपोषकत् ।

‘आकल्परचनाल्पापि विच्छित्तिः कान्तिपोषकत् ।’ यथा—‘कर्णार्पितो रोध्रकषा-
यकृक्षे गोरोचनामेदजितान्तगौरे । तस्याः कपोले परभागलाभाद्बन्ध चक्षुषि यवप्र-
रोहः ॥’ रघुवंशे त्रयोदशे सर्गे—‘अयं सुजातोऽनुगिरं तमालः—’ इत्यादि ॥

विव्वोकः—

विव्वोकस्त्वतिगर्वेण वस्तुनीष्टेऽप्यनादरः ॥ ६९ ॥

‘गर्वाभिमानादिष्टेऽपि विव्वोकोऽनादरक्रिया ।’ यथा—‘सव्याजं तिलकालकानवि-

रलं लोलाङ्गुलिः संस्पृशन्वारंवारमुदञ्चयन्कुचयुगे प्रोदधिनीलाञ्चलम् । यञ्जुभङ्गतरङ्गि-
ताञ्चितदृशा सावज्ञमालोकितस्तद्गर्वादवधीरितोऽस्मि न पुनः कान्ते कृतार्थीकृतः ॥'
यत्तु माधः—'किं तावत्सरसि सरोजमेतदारादाहोस्विन्मुखमवभासते युवत्याः । संशय्य
क्षणमिति निश्चिकाय कश्चिद्विवोकेर्बकसहवासिनां परोक्षैः ॥' तत्र । विवोक्तस्य केवलं
मुखवर्तित्वाभावात् । यत्त्वमरसिंहः—'स्त्रीणां विलासविवोक्तविभ्रमा ललितं तथा ।
हेलालीलेत्यमी हावाः क्रियाः शृङ्गारभावजाः ॥' इति तदपि न । आचार्यैः सर्वेषां
भेदवर्णनात् । 'माघो बभ्राम विवोके तत्रैवामरनामकः । ताभ्यां समो मया दृष्टः
श्रीहर्षः किलकिञ्चिते ॥'

किलकिञ्चितम्—

क्रोधश्रमत्रासहासशुष्करोदनसंकरम् ।

अभीष्टसंगजाद्धर्षादुदेति किलकिञ्चितम् ॥ ७० ॥

'क्रोधाश्रुहर्षभीत्यादेः संकरः किलकिञ्चितम् ।' 'रतिक्रीडाद्यूते कथमपि समासाद्य
समर्थं मया लब्धे तस्याः कणितकलकण्ठार्धमधुरम् । कृतभ्रूभङ्गासौ प्रकटितविल-
क्षार्धरुदितस्मितकुङ्कोद्भ्रान्तं पुनरपि विदध्यान्मयि मुखम् ॥' यत्तु श्रीहर्षः—'त्वयि
वीर विराजते परं दमयन्तीकिलकिञ्चितं किल । तरुणीस्तन एव दीप्यते मणिहाराव-
लिरामणीयकम् ॥' इति तत्र । सङ्गाभावात् । भविष्यत्सामीप्ये वर्तमानवद्भाव इति
वदसि चेदृष्टान्तानुपपत्तिः ।

मोहायितम्—

तद्भावभाविते चित्ते वल्लभस्य कथादिषु ।

मोहायितमिति प्राहुः कर्णकण्डूयनादिकम् ॥ ७१ ॥

'मोहायितं तु तद्भावभावनेष्टकथादिषु ।' प्रियतमानुरागेण भावितान्तःकरणलम् ।
'चित्रवर्तिन्यपि नृपे तत्त्वावेशेन चेतसि । ब्रीडार्धवलितं चक्रे मुखेन्दुमवशैव सा ॥'

कुट्टमितम्—

केशस्तनाधरादीनां ग्रहे हर्षेऽपि संभ्रमात् ।

आहुः कुट्टमितं नेति शिरःकरविधूननम् ॥ ७२ ॥

'सानन्दान्तः कुट्टमितं कुप्येत्केशाधरग्रहे ।' 'दृष्टेऽधरे प्रणयिना विधुताप्रपाणेः
सीत्कारशुष्करुदितानि जयन्ति नार्याः ॥'

विभ्रमः—

त्वरया रागहर्षादेर्दयितागमनादिषु ।

अस्थाने भूषणादीनां विन्यासो विभ्रमो मतः ॥ ७३ ॥

'विभ्रमस्त्वरया काले भूषास्थानविपर्ययः ।' यथा 'अभ्युद्गते शशिनि कोमलकान्त-

दूतीसंलापसंवलितलोचनमानसाभिः । अप्राहि मण्डनविधिर्विपरीतभूषाविन्यासहासित-
सखीजनमङ्गनाभिः ॥' भागवतेऽपि दशमस्कन्धे—'व्यत्यस्तवस्त्राभरणाः' इति ॥

ललितम्—

सुकुमारतयाङ्गानां विन्यासो ललितं विदुः ।

'सुकुमारोऽङ्गविन्यासो मसृणो ललितं भवेत् ।' यथा—'सभ्रूमङ्गं करकिसलयावर्त-
नैरालपन्ती सा पश्यन्ती ललितललितं यौवनस्याश्रलेन । विन्यस्यन्ती चरणकमले
लीलया स्त्रैरपातैर्निःसङ्गीतं प्रथमवयसा नर्तिता पङ्कजाक्षी ॥'

मदः—

मदो विकारः सौभाग्ययौवनाद्यवलेपजः ॥ ७४ ॥

विरु(ह्)तम्—

वक्तव्यकालेऽप्यवचो व्रीडया विरु(ह्)तं मतम् ।

'प्रासकालं न यद्भूयाद्व्रीडया विहृतं हि तत् ।' 'पादाङ्गुष्ठेन भूमिं किसलयरुचिना
सापदेशं लिखन्ती भूयो भूयः क्षिपन्ती मयि सितशबले लोचने लोलतारे । वक्त्रं हीन-
म्रमीषत्स्फुरदधरपुटं वाक्यगर्भं दधाना यन्मां नोवाच किञ्चित्स्थितमपि हृदये मानसं
तद्बुधोति ॥'

तपनम्—

तपनं प्रियविच्छेदे स्मरावेगोत्थचेष्टितम् ॥ ७५ ॥

मौग्ध्यम्—

अज्ञानादिव संपृच्छा प्रतीतस्यापि वस्तुनः ।

दयितस्य पुरः प्रोक्तं मौग्ध्यं तत्तत्त्ववेदिभिः ॥ ७६ ॥

विक्षेपः—

भूषाणामर्धरचना वृथा विष्वगवेक्षणम् ।

रहस्यारूयानमीषच्च विक्षेपो दयितान्तिके ॥ ७७ ॥

कुतूहलम्—

रम्यवस्तुसमालोके लोलता स्यात्कुतूहलम् ।

यथा—रघुवंशे—'करेण वातायनलम्बितेन स्पृष्टस्त्वया चण्डि कुतूहलिन्या । आमु-
ञ्चतीवाभरणं द्वितीयमुद्भिन्नविद्युद्वलयो घनस्ते ॥' इति ॥

हसितम्—

हसितं तु वृथा हासो यौवनोद्भेदसंभवः ॥ ७८ ॥

चकितम्—

कुतोऽपि दयितस्याग्रे चकितं भयसंभ्रमः ।

यथा—‘त्रस्यन्ती चलशफरीविषदितोरुर्वामोरुरतिशयमाप विभ्रमस्य । क्षुभ्यन्ति प्रसभमहो विनापि हेतोर्लाभिः किमु सति कारणे रमण्यः ॥’ इति ॥

केलिः—

विहारे सह कान्तेन क्रीडनं केलिरुच्यते ॥ ७९ ॥

त्रयस्त्रिंशद्व्यभिचारिण आह—

निर्वेदो ग्लानिशङ्के च मदोऽसूया श्रमोऽपि च ।

चिन्ता स्मृतिर्धृतिर्मोहो व्रीडालस्यं च दीनता ॥ ८० ॥

चापल्यं हर्ष आवेगो विषादो जडता तथा ।

औत्सुक्यनिद्रागर्वाश्च वितर्कोऽपस्मृतिस्तथा ॥ ८१ ॥

सुप्तं विबोधोऽमर्षश्चाप्यवहित्थमथोग्रता ।

व्याधिर्मतिस्तथोन्मादो मरणं त्रास एव च ॥ ८२ ॥

‘तत्त्वज्ञानापदीर्घ्यादेर्निर्वेदः स्वावमाननम् । तत्र चिन्ताश्रुतिः श्वासवैषम्योच्छ्वासदी-
नताः ॥’ तत्त्वज्ञानान्निर्वेदो यथा—‘प्राप्ताः श्रियः सकलकामदुष्पास्ततः किं न्यस्तं पदं
श्चिरसि विद्विषतां ततः किम् । संप्रीणिताः प्रणयिनो विभवेस्ततः किं कल्पं स्थितं तनु-
मृतां तनुभिस्ततः किम् ॥’ आपदा यथा—‘राज्ञो विपद्वन्धुवियोगदुःखं देशच्युतिर्दुर्ग-
ममार्गखेदः । आस्वाद्यतेऽस्याः कटुनिष्फलायाः फलं मयैतश्चिरजीवितायाः ॥’ ईर्ष्यातो
यथा—‘न्यक्कारो ह्ययमेव मे यदरयस्तत्राप्यसौ तापसः सोऽप्यत्रैव निहन्ति राक्षसकुलं
जीवत्यहो रावणः । विगिधक्छक्रजितं प्रबोधितवता किं कुम्भकर्णेन वा स्वर्गप्राप्तिका-
विलुण्ठनवृथोच्छूनैः किमेभिर्भुजैः ॥’ वीरशृङ्गारयोर्व्यभिचारी निर्वेदो यथा—‘ये बाहवो
युधि न वैरिक्ठोरकण्ठपीठेच्छलद्बुधिरराजिविराजिताशाः । नापि प्रियावृथुमयोधरपन्नभङ्ग-
संक्रान्तकुङ्कुमरसाः खलु निष्फलास्ते ॥’ आत्मानुरूपं रिपुं तरुणीजनं बालभमानस्य
निर्वेदादियमुक्तिः । एवं रसान्तराणामप्यङ्गभाव उदाहार्यः । रसानङ्गः स्वतन्त्रो
निर्वेदो यथा—‘कस्त्वं भोः कथयामि दैवहतकं मां विद्धि शाखोटकं वैसमयादिव वक्षि
साधु विदितं कस्माद्यतः श्रूयताम् । वामेनात्र वटस्तमध्वगजनः सर्वात्मना सेवते न
च्छायापि परोपकारकरिणी मार्गस्थितस्यापि मे ॥’ विभावानुभावरसाज्ञानङ्गमेदादने-
कशाखो निर्वेदो दर्शनीयः । अथ ग्लानिः—‘रसाद्यायांसतृड्छुद्भिर्ग्लानिर्निष्प्राणतेह च ।
वैवर्ण्यकम्पानुत्साहसमाङ्गवमनक्रियाः ॥’ निधुवनकलाभ्यासादिश्रमतृषाशुद्रमनादिभि-
र्निष्प्राणतारूपा ग्लानिः । अस्यां च वैवर्ण्यकम्पादयोऽनुभावाः । यथा—‘लुलितनयन-
ताराः क्षामवक्त्रेन्दुविम्बा रजनय इव निद्राक्रान्तनीलोत्पलाक्ष्यः । तिमिरमिव दधानाः
संसिनः केशपाशानवजिपतिगृहेभ्यो क्षान्त्यमूर्ध्वारवध्वः ॥’ शेषं निर्वेदवद्ब्रह्मम् । अथ
शङ्का—‘अनर्थप्रतिमा शङ्का परकौर्यात्स्वदुर्नयात् । कम्पशोकाभिवीक्षादिरत्र वर्णस्वरा-
न्यता ॥’ तत्र परकौर्यायथा—‘हिया सर्वस्यासौ हरति विदितासीति वदनं द्वयोर्दृष्टालापं

कलयति कथामात्मविषयाम् । सखीषु स्नेरासु प्रथयति च वैलक्ष्यमसमं प्रिया प्रायेणास्ते
हृदयनिहितातङ्कविधुरम् ॥' स्वदुर्नयायथा—'दूराद्वीयो धरणीधराभं यस्तादृकेयं तृणव-
ह्मधूनोत् । हन्ता सुबाहोरपि ताटकारिः स राजपुत्रो हृदि बाधते माम् ॥' अनया दिशान्य-
दनुसर्तव्यम् । अथ मदः—'हर्षोत्कर्षो मदः पानात्स्खलदङ्गवचोगतिः । निद्रा हासोऽत्र
रुदितं ज्येष्ठमध्याधमादिषु ॥' यथा—'हावहारि हसितं वचनानां कौशलं हसि विकार-
विशेषाः । चक्रिरे शृशमृजोरपि बध्वाः कामिनेव तरुणेन मदेन ॥' इत्यादि । अथासूया—
'परोत्कर्षाक्षमासूया गर्वदौर्जन्यमन्युजा । दोषोक्त्ववशाभ्रुकुटिमन्युकोषेज्जितानि च ॥'
गर्वजा यथा—'अर्थिले प्रकटीकृतेऽपि न फलप्राप्तिः प्रभोरप्युत ब्रह्मन्दाकारयिर्विरुद्धचरितो
युक्तस्तया कन्यया । उत्कर्षं च परस्य मानयशसोर्विस्मयं चात्मनः क्षीरजं च जगात्पतिर्द-
शमुखो हतः कथं मृष्यते ॥' दौर्जन्यजा यथा—'यदि परगुणा न क्षम्यन्ते यतस्व गुणार्जने
नहि परयशो निन्दाव्याजैरलं परिमार्जितुम् । विरमसि न चेदिच्छाद्वेषप्रसक्तमनोरयो
दिनकरकरान्पाणिच्छत्रैर्जुदश्रममेध्यसि ॥' मन्युजा यथा—'पुरस्तन्वा गोत्रस्खलनच-
कितोऽहं नतमुखः प्रवृत्तो वैलक्ष्यात्मिमपि लिखितुं दैवदूतकः । स्फुटो रेखान्यासः
कथमपि स तादृक्परिणतो गता येन व्याक्तिं पुनरवयवैः सैव तरुणी ॥ ततश्चाभिज्ञाय
स्फुरदरुणगण्डस्थलरुचा मनस्विन्या कोपप्रणयरभसाद्भद्रदगिरा । अहो चित्रं चित्रं स्फुट-
मिति निगद्याश्रुकुल्लषं रुषा ब्रह्माक्षं मे क्षिरसि निहितो वामचरणः ॥' अथ श्रमः—
'श्रमः खेदोऽध्वरत्यादेः खेदोऽस्मिन्मर्दनादयः ।' अव्यतो यथा—'अलसललितमुग्धा-
न्यध्वसंपातखेदादक्षिणपरिरम्भैर्दत्तसंवाहनानि । परिमृदितमृणालीदुर्बलान्यङ्गकानि
त्वमुपसि मम कृत्वा यत्र निद्रामवाप्ता ॥' रतिश्रमो यथा—'प्राप्य मन्मथरसादतिभूमिं
दुर्वहस्तनभराः सुरतस्य । शश्रमुः श्रमजलाद्गललाटश्लिष्टकेशमसितायतकेदयः ॥' इत्या-
द्युत्प्रेक्ष्यम् । अथ चिन्ता—'ध्यानं चित्तेहितानाप्तेः शून्यताश्वासतापकृत् ।' यथा—
'पक्ष्माप्रप्रथिताश्रुबिन्दुनिकरैर्मुक्ताफलसार्धिभिः कुर्वत्या हरहासहारिहृदये हारान्वली-
भूषणम् । बाले बालमृणालनालवलयालंकारकान्ते करे विन्यस्यान्नमायताक्षिः सुकृती
कोऽयं लया स्मर्यते ॥' यथा वा—'अस्तमितविषयसङ्गा मुकुलितनयनोत्पला बहुश्व-
सिता । ध्यायति किमप्यलक्ष्यं बाला योगाभियुक्तेव ॥' अथ स्मृतिः—'सदृशज्ञान-
चिन्तायैः संस्कारः स्मृतिरत्र च । ज्ञानलेनावभासिन्यां भ्रूसमुन्नमनादयः ॥' यथा—
'मैनाकः किमयं रुणद्धि गगने मन्मार्गमव्याहतं शक्तिस्तस्य कुतः स वज्रपतनाद्भीतो
अहेन्द्रादपि । तादृश्यः सोऽपि समं निजेन विभुना जानाति वा रावणं मां ज्ञातं अ
जटायुरेष जरसा क्रिष्टो वधं वाञ्छति ॥' यथा माधवः [मालतीमाधवे]—'मम
हि प्राक्तनोपलम्भसंभावितात्मजन्मनः संस्कारस्यानवरतप्रबोधात्प्रतीयमानस्तद्विषयैः
प्रत्ययान्तरैरतिरस्कृतप्रवाहः प्रियतमास्मृतिप्रत्ययोत्पत्तिसंतानस्तन्मयसिवा करोत्यन्त-
र्धृतिं साहस्यतश्चैतन्यम् । 'लीनेव प्रतिबिम्बितेव लिखितेव' इत्यादि । अथ
धृतिः—'संतोषो ज्ञानशक्त्यादेर्धृतिरव्यप्रसोगकृत् ।' ज्ञानायथा—'वयमिह परितुष्टा

वत्कलैस्त्वं च लक्ष्म्या सम इह परितोषो निर्विशेषो विशेषः । स च भवतु दरिद्रो यस्य
 तृष्णा विशाला मनसि च परितुष्टे कोऽर्थवान्को दरिद्रः ॥' शक्तितो यथा—'राज्यं
 निर्जितशत्रु योग्यसन्निवे न्यस्तः समस्तो भरः सम्यगलालनपालिता प्रशमिताशेषोप-
 सर्गाः प्रजाः । प्रथोतस्य सुता वसन्तसमयस्त्वं चेति नाम्ना वृत्तिं कामः काममुपैत्यं
 मम पुनर्मेन्ये महानुत्सवः ॥' इत्याद्युक्तम् । अथ मोहः—'मोहो विचिन्तता भीतिदुः-
 खानुचिन्तनैः । तत्राज्ञानभ्रमाघातघूर्णतादर्शनादयः ॥' यथा—'तीव्राभिषङ्गप्रभ-
 वेन वृत्तिं मोहेन संस्तम्भयतेन्द्रियाणाम् । अज्ञातभर्तृव्यसना सुहृत् कृतोपकारेव रति-
 र्बभूव ॥' यथा च—'विनिश्चेतुं शक्यो न सुखमिति वा दुःखमिति वा प्रबोधो निद्रा
 वा किमु विषविसर्पः किमु मदः । तव सखे सखे मम हि परिमूढेन्द्रियगणो विकारश्चै-
 तन्यं भ्रमयति च संमीलयति च ॥' अथ व्रीडा—'दुराचारादिभिर्ब्रान्डा धाष्टर्धाभावस्त-
 मुन्नयेत् । साचीकृताङ्गवरणवैवर्ण्याधोमुखादिभिः ॥' यथा—'पटीलमे पत्यौ नमयति
 मुखं जातविनया हठाश्लेषं वाञ्छल्यपहरति गात्राणि निभृतम् । न शक्नोत्याख्यातुं
 स्मितमुखसखीदत्तनयना हिया ताम्यत्यन्तः प्रथमपरिमोहे नववधूः ॥' अथालस्यम्—
 'आलस्यं श्रमगर्भादेर्जैह्वं जुम्भासितादिमत् ।' यथा—'चलति कथंचित्पृष्ठा यच्छति
 वचनं कथंचिदालीनाम् । आसितुमेव हि मनुते गुरुर्भभरालसा सुतनुः ॥' अथ
 दीनता—'दौर्गत्यावैरनौजस्यं दैन्यं काष्ण्यमृजादिमत् ।' दारिद्र्यन्यकारादिविभावैरनौज-
 स्कता चेतसो दैन्यम् । तत्र च कृष्णतामलिनवसनदर्शनादानादयोऽनुभावाः । यथा—
 'ब्रह्मेऽन्धः पतिरेष मञ्चकगतः स्थूणावशेषं गृहं कालोऽभ्यर्णजलागमः कुशलिनी वत्सस्य
 वार्तापि नो । यज्ञात्संचिततैलबिन्दुघटिका भग्नेति पर्याकुला दृष्ट्वा गर्भभरालसां निज-
 वधूं श्वश्रुश्चिरं रोदिति ॥' शेषं पूर्ववत् । अथ चापलम्—'मात्सर्यद्वेषरागादेश्चापलं लन-
 वस्थितिः । तत्र भर्त्सनपारुष्यखच्छन्दाचरणादयः ॥' यथा—'अन्यासु तावदुपमर्द-
 सहासु मृज्ज लोलं विनोदय मनः सुमनोलतासु । बालामजातरजसं कलिकामकाले
 व्यर्थं कदर्थयसि किं नवमालिकायाः ॥' यथा वा—'विनिकषणरणत्कठोरदंष्ट्राककच-
 विशङ्कटकंदरोदराणि । अहमहमिकया पतन्तु कोपात्सममधुनैव किमत्र मन्मुखानि ॥'
 अथ वा प्रस्तुतमेतावत्सुन्दरि हितं करिष्ये । अथ हर्षः—'प्रसन्नितुत्सवादिभ्यो हर्षोऽश्रु-
 स्वेदगद्गदाः ।' प्रियागमनपुत्रजननोत्सवादिविभावैश्चेतःप्रसादो हर्षः । तत्र चाश्रुस्वेदाद-
 योऽनुभावाः । यथा—'आयाते दयिते मरुस्थलभुवां संचिन्त्य दुर्लङ्घ्यतां गेहिन्या परि-
 तोषबाष्पकलिलामासज्य दृष्टिं मुखे । दत्त्वा पीडुशमीकरीरकवलान्बालान्बलेनादरादुन्मृष्टं
 करमस्य कैसरसटाभाराग्रलग्नं रजः ॥' निर्वेदवदन्यदुन्नेयम् । अथावेगः—'आवेगः
 संभ्रमोऽस्मिन्नभिसरजनिते शस्त्रनागामियोगे बाल्यायां सूर्यदिग्धस्वरितपदगतिर्वर्षजे
 पिण्डिताङ्गः । उत्पातात्स्वस्तताङ्गेष्वहितहितकृते शोकहर्षानुभावा बह्वेधूमाकुलास्यः करिम-
 नुजभये स्तम्भकम्पापसाराः ॥' अभिसरो राजद्विद्धराहादिस्तद्धेतुरावेगः । यथा—
 'आगच्छागच्छ सज्जं कुरु वरतुरगं संनिधेहि कृतं मे खड्गः कासौ कृपाणीमुपनय धनुषा किं

किमङ्गस्थितेन । संरम्भोच्चिद्रितानां क्षितिभृति गहनेऽन्योन्यमेवं प्रतीत्यं नादः स्वप्राभि-
हृष्टे लयि चकितधियां विद्विषामाविरासीत् ॥' यथा च—'प्रारब्धां तरुपुत्रकेषु सहसा
संलज्य सेकक्रियामेतास्तापसकन्यकाः किमिदमित्यालोकयन्त्याकुलाः । आरोहन्त्युज-
ज्जुमांश्च वटवो वाचयमाः सत्वरं सद्योमुक्तसमाधयो निजवृत्तीष्वेवोच्चपादं स्थिताः ॥' वाल्या-
वेगो यथा—'वाताहतं वसनमाकुलमुत्तरीयं' इत्यादि । वर्षजो यथा—'देवे वर्षलयशन-
पचनव्यापृता बहिहेतोर्गेहाद्रेहं फलकनिचितैः सेतुभिः कम्पभीताः । नीप्रप्रान्तानविर-
लजलान्पाणिभिस्ताडयित्वा शूर्पच्छत्रस्थगितक्षिरसो योषितः संचरन्ति ॥' उत्पातजो
यथा—'पौलस्त्यपीनभुजसंपदुरस्यमानकैलाससंभ्रमविलोलदृशः प्रियायाः । श्रयांसि वो
दिशतु निहृतकोपचिह्नमालिङ्गनोत्पुलकमासितमिन्दुमौलेः ॥' अहितकृतस्त्रनिष्टदर्शन-
श्रवणाभ्याम् । तद्यथोदात्तराधवे—'चित्रमायः—(ससंभ्रमम् ।) भगवन्कुलपते रामभद्र,
परित्रायताम् । (इत्याकुलतां नाटयति ।) पुनश्चित्रमायः—मृगरूपं परित्यज्य विधाय
विकटं वपुः । नीयते रक्षसा तेन लक्ष्मणो युधि संशयम् ॥ रामः—वत्सस्याभयवारिवे-
प्रतिभयं मन्ये कथं राक्षसात्रस्तश्चैष मुनिर्विरौति न पुनश्चास्त्येव मे संभ्रमः । मा हासीर्ज-
नकात्मजमिति मुहुः स्नेहादुर्याचते न स्थातुं न च गन्तुमाकुलमतेर्महस्य मे निश्चयः ॥'
इत्यनेनानिष्टप्राप्तिकृतः संभ्रमः । इष्टप्राप्तिकृतो यथात्रैव—'(प्रविश्य पटीक्षेपेण संभ्रान्तः)
वानरः—'महाराअ, एदं खु पवणणन्दणागमणपरिहस—' इत्यादि 'देवस्स हिदआणन्द-
जणणविछुलिदं महुवणम्' इत्यन्तम् । यथा वीरचरिते—'एहोहि वत्स रघुनन्दन पूर्ण-
चन्द्र—' इत्यादि । बहिजो यथा—'क्षिप्तो हस्तावलमः प्रसभमभिहतोऽप्याददानोऽशु-
कान्तं' इत्यादि । यथा च—'विरम विरम वहे' इत्यादि । करिजो यथा—'स च्छिन्नबन्ध-
दुतयुरयश्चन्यं भद्राक्षपश्यस्तरथं क्षणेन । रामापरित्राणविहस्तयोधं सेनानिवेशं तुमुलं चकार ॥'
करिग्रहणं व्यालोपलक्षणार्थम् । तेन व्याप्रसूकरवानरादिप्रभवा आवेगा व्याख्याताः ।
अथ विषादः—'प्रारब्धकार्यासिद्धयादेर्विषादः सत्त्वसंशयः । निःश्वासोच्छ्वाससहतापसहा-
यान्वेषणादिकृत ॥' यथाह—'आर्ये ताडके, किं हि नामैतत् । अम्बुनि मज्जन्य-
लाबूनि प्रावाणः प्लवन्ते । नन्वेष राक्षसपतेः स्खलितः प्रतापः प्राप्तोऽद्भुतः परिभवो
हि मनुष्यपोतात् । दृष्टः स्थितेन च मया स्वजनप्रमाथो दूष्यं जरा च निरुणद्धि
कथं करोमि ॥' यथा वा—'अर्थिले प्रकटीकृतेऽपि—' इत्यादि । अथ जडता—'अप्र-
तिपत्तिर्जडता स्यादिष्टानिष्टदर्शनश्रुतिभिः । अनिमिषनयननिरीक्षणतूष्णींभावादयस्तत्र ॥'
इष्टदर्शनाद्यथा—'एवमालि निगृहीतसाध्वसं शंकरो रहसि सेव्यतामिति । सा
सखीभिरुपदिष्टमाकुला नासरत्प्रमुखवर्तिनि प्रिये ॥' अनिष्टश्रवणाद्यथा उदात्तरा-
धवे—'राक्षसः—तावन्तस्ते महात्मानो निहताः केन राक्षसाः । येषां नायकतां प्राप्ता-
क्षिशिरःखरदृषणाः ॥ द्वितीयः—गृहीतधनुषा रामहतकेन । प्रथमः—किमेकाकि-
नैव । द्वितीयः—अदृष्टा कः प्रयेति । पश्य तावतोऽस्मद्वलस्य सद्यरिजबक्षिरःशत्र-
मज्जत्कङ्कुलाकुलाः । कवन्धाः केवलं जातास्तालोत्ताला रणाङ्गणे ॥ प्रथमः—
अद्येवं तदहमेवंविधः किं करोमि ॥' अथौत्सुक्यम्—'कालाक्षमलमौत्सुक्यं रम्येच्छा-

रतिसंभ्रमैः । तत्रोच्छ्वासखराश्वासहृत्तापखेदविभ्रमाः ॥' यथा—'आत्मानमालोक्य च शोभमानमादर्शयिष्ये स्तिमितायताक्षी । हरोपयाने लरिता बभूव स्त्रीणां प्रियालोक-
फलो हि वेषः ॥' अथ निद्रा—'मनःसंमीलनं निद्रा चिन्तालस्यकृमादिभिः । तत्र जुम्भाङ्गभङ्गाक्षिमीलनोत्सपनादयः ॥' यथा—'निद्रार्धमीलितहशो मदमन्थराणि नाप्य-
र्थवन्ति न च यानि निरर्थकानि । अद्यापि मे मृगहशो मधुराणि तस्यास्तान्यक्षराणि हृदये किमपि ध्वनन्ति ॥' यथा च—'प्रहरकमपनीय स्वं निदिद्रासतोच्चैः प्रतिपदमुपहृतः केन-
चिज्जागृहीति । सुहुरविशदवर्णो निद्रया शून्यशून्यां दददपि गिरमन्तर्बुध्यते नो मनुष्यः ॥' अथ गर्वः—'गर्वोऽभिजनलावण्यबलैश्वर्यादिभिर्मदः । करास्यघर्षणावज्ञा सविलासाङ्गवीक्षणम् ॥' यथा—'मुनिरयमथ वीरस्तादृशस्तत्प्रियं मे विरमतु परिकम्पः
कातरे क्षत्रियासि । तपसि विततकीर्तेर्दत्तकण्डूलदोषः परिचरणसमर्थो राघवः क्षत्रि-
योऽहम् ॥' यथा वा—'ब्राह्मणातिक्रमत्यागो भवतामेव भूतये । जामदग्न्यस्तु वो मित्र-
मन्यथा दुर्मनायते ॥' अथ वितर्कः—'तर्को विचारः संदेहाङ्गूशिरोङ्गुलिनर्तकः ।'
यथा—'किं लोमेन विलङ्घितः स भरतो येनैतदेवं कृतं सद्यः स्त्रीलघुतां गता किमथवा
मातैव सा मध्यमा । मिथ्यैतन्मम चिन्तितं द्वितयमप्यार्यानुजोऽसौ गुरुमाता तातकलत्र-
मित्यनुचितं मन्ये विधात्रा कृतम् ॥' अथवा—'कः समुचिताभिषेकादार्यं प्रच्यावयेद्गुणज्ये-
ष्ठम् । मन्ये ममैव पुण्यैः सेवावसरः कृतो विधिना ॥' अथापस्मृतिः—'आवेशो ग्रहदुः-
खाद्वैरपस्मारो यथाविधः । भूपातकम्पाप्रखेदलालाफेलोद्गमादयः ॥' यथा—'आश्लि-
ष्टभूमिं रसितारमुच्चैर्लोलकुजाकारबृहत्तरङ्गम् । फेनायमानं पतिमापगानामसावपस्मा-
रिणमाशङ्कते ॥' अथ सुप्तम्—'सुप्तं निद्रोद्भवं तत्र श्वासोच्छ्वासक्रियाकरम् ।' यथा—
'लघुनि तृणकुटीरे क्षेत्रकोणे यवानां नवकलमपलालस्रस्तरे सोपधाने । परिहरति सुषुप्तं
हालिकद्वन्द्वमारात्कुचकलशमहोष्माबद्धरेखस्तुषारः ॥' अथ विबोधः—'विबोधः परि-
णामादेस्तत्र जुम्भाक्षिमर्दने ।' यथा—'चिररतपरिखेदप्राप्तनिद्रासुखानां चरममपि
शयिला पूर्वमेव प्रबुद्धाः । अपरिचलितगात्राः कुर्वन्ते न प्रियाणामशिथिलभुजचक्राश्लेष-
मेदं तरुण्यः ॥' अथामर्षः—'अधिक्षेपापमानादेरमर्षोऽभिनिविष्टता । तत्र खेदशिरः-
कम्पतर्जनाताडनादयः ॥' यथा—'प्रायश्चित्तं चरिष्यामि पूज्यानां वो व्यतिक्रमात् ।
न त्वेव दूषयिष्यामि शत्रुग्रहमहाव्रतम् ॥' यथा च—'गुष्मच्छासनलङ्घनाम्भसि मया
मग्नेन नाम स्थितं प्राप्ता नाम विगर्हणा स्थितिमतां मध्येऽनुजानामपि । कोधोल्लासि-
तशोणितारुणगदस्योच्छिन्नदतः कौरवान्यैकं दिवसं समाप्तिं न गुरुनीहं विधेयस्तव ॥'
अथावहित्यम्—'लज्जावैर्विक्रियागुप्ताववहित्याङ्गविक्रिया ।' यथा—'एवंवादिनि देवर्षौ
पार्श्वे पितुरधोमुखी । लीलाकमलपत्राणि गणयामास पार्वती ॥' अथोग्रता—'दुष्टेऽप-
राधदौर्मुल्यचौर्यैश्चण्डलमुग्रता । तत्र खेदशिरःकम्पतर्जनाताडनादयः ॥' यथा जाम-
दग्न्यः—'उत्कृत्योत्कृत्य गर्भानपि शकलयतः क्षत्रसंतानरोषादुद्गमस्यैकविंशत्यवधि
विशसतः सर्वतो राजवंदयान् । पितृन् तद्रक्तपूर्णं हृदयवनमहानन्दमन्दायमानं क्रोधाग्निं

कुर्वतो मे न खलु न विदितः सर्वभूतैः स्वभावः ॥' अथ व्याधिः—'व्याधयः संनि-
पाताद्यास्तेषामन्यत्र विस्तरः ।' दिङ्मात्रं यथा—'अच्छिन्नं नयनाम्बु बन्धुषु कृतं
चिन्ता गुरुभ्योऽर्पिता दत्तं दैन्यमशेषतः परिजने तापः सखिष्वाहितः । अयश्च पर-
निर्वृतिं व्रजति सा श्वासैः परं खेद्यते विद्वद्भ्यो भव विप्रयोगजनितं दुःखं विभक्तं
तथा ॥' अथ मतिः—'आन्तिच्छेदोपदेशाभ्यां शास्त्रादेस्तत्त्वधीर्मतिः ।' यथा—
'सहसा विदधीत न क्रियामविवेकः परमापदां पदम् । वृणते हि विमृश्यकारिणं गुण-
लुब्धाः स्वयमेव संपदः ॥' तथा च—'न पण्डिताः साहसिका भवन्ति शुल्कापि ते
संतुल्यन्ति तत्त्वम् । तत्त्वं समादाय समाचरन्ति स्वार्थं च कुर्वन्ति परस्य चार्थम् ॥'
अथोन्मादः—'अप्रेक्षाकारितोन्मादः संनिपातग्रहादिभिः । तस्मिन्नस्थानरुदितगीतहा-
सासितादयः ॥' यथा—'आः क्षुद्र राक्षस, तिष्ठ । क्व मे प्रियतमामादाय गच्छसि' इत्यु-
पक्रमे 'कष्टम्, नवजलधरः संनद्धोऽयं न दत्तनिशाचरः सुरधनुरिदं दूराकृष्टं न नाम
शरासनम् । अयमपि पटुर्धारासारो न बाणपरम्परा कनकनिकषस्त्रिधा विद्युत्प्रिया न
ममोर्वेशी ॥' इत्यादि । अथ मरणम्—'मरणं तु प्रसिद्धत्वादनर्थत्वाच्च नोच्यते । वीरादा-
वुच्यते यद्वा शृङ्गारेभ्यवसायि वा ॥' यथा—'संप्राप्तेऽवधिवासरे क्षणमनु लव्धर्तृवातायनं
वारंवारमुपेत्य निष्क्रियतया निश्चिन्त्य किञ्चिच्चिरम् । संप्रत्येव निवेद्य केलिकुररीः साधं सखी-
भ्यः शिशोर्माधव्याः सहकारकेण करुणः पाणिग्रहो निर्मितः ॥' इत्यादिवच्छृङ्गाराश्रयाल-
म्बनत्वेन मरणाध्यवसायमात्रमुपनिबन्धनीयम् । अन्यत्र कामचारः । यथा—'पश्यन्तु
भवन्तस्तादृकाम्, 'हन्मर्ममेदिपतदुत्कटकङ्कपत्रसंवेगतत्क्षणकृतस्फुरदङ्गभङ्गा । नासाकु-
टीरकुहरद्वयतुल्यनिर्यदुद्धुदध्वनदसृक्प्रसरा मृतैव ॥' अथ त्रासः—'गर्जितादेर्मनःक्षो-
भन्नासोऽत्रोत्कम्पनादयः ।' यथा—'त्रस्यन्ति चलशफरीः' इत्यादि ।

स्तभः स्वेदोऽथ रोमाञ्चः स्वरभङ्गोऽथ वेपथुः ।
वैवर्ण्यमश्रु प्रलय इत्यष्टौ सात्त्विका मताः ॥ ८३ ॥
प्रथमे त्वमिलाषः स्याद्वितीये चिन्तनं भवेत् ।
तृतीये तु स्मृतिः प्रोक्ता चतुर्थे गुणकीर्तनम् ॥ ८४ ॥
उद्वेगः पञ्चमे प्रोक्तो विलासः षष्ठ उच्यते ।
उन्मादः सप्तमे प्रोक्तो भवेद्याधिस्तथाष्टमे ॥ ८५ ॥
नवमे जडता प्रोक्ता दशमे मरणं भवेत् ।
वृहत्समासा गौडी स्याद्रौद्रे वीरे हसे रसे ॥ ८६ ॥
द्वित्रिपदयुक्समासा वैदर्भी रीतिराख्याता ।
शृङ्गारवीरकरुणबीभत्सभयानके योज्या ॥ ८७ ॥

उत्साहजो भवेद्वीरस्त्रेधा धर्माजिदानतः ।

श्लाघ्यैः सर्वगुणैर्युक्तो नायकस्तत्र वर्ण्यते ॥ ८८ ॥

‘कार्यारम्भेषु संरम्भः स्थेयानुत्साह उच्यते ।’ वीरः प्रतापविनयाध्यवसायसत्त्वमो-
हाविषादनयविस्मयविक्रमाद्यैः । उत्साहभूः स च दयारणदानयोगात्रेधा किलात्र मतिग-
र्वधृतिप्रहर्षाः ॥’ प्रतापविनयादिभिर्विभावितः करुणायुद्धदानाद्यैरनुभावितः गर्वधृति-
हर्षामर्षस्मृतिगतिवितर्कप्रभृतिभिर्भावित उत्साहः स्थायी स्वदत्ते भावकमनोविस्तारान-
न्दाय प्रभवत्प्रेष वीरः । दयावीरो यथा नागानन्दे जीमूतबाहनः । युद्धवीरो यथा—
‘हतानरीन्वीक्ष्य न संतुतोष यथा स तान्प्रेक्ष्य पुरो नभःस्थान् । अमर्त्यभावेऽपि पुनर्मै-
षामभूतपूर्वा भविता रणोऽग्रे ॥’ दानवीरो यथा—‘त्रिलोकीराज्यविभ्रंशचिन्तामाच्छाद्य
दानभूः । उत्सवो ववृषे विष्णोः शरीरेण समं बले ॥’ प्रखेदरक्तनयनवदनादिकोधानु-
भावरहितो वीरः । अन्यथा रौद्रः । विवेकसत्त्वाभ्यां विशेषो वीररौद्रयोः ॥

शोकजः करुणो ज्ञेयस्तत्र भूपातरोदने ।

मोहवैवर्ण्यनिर्वेदप्रलापाश्रूणि वर्णयेत् ॥ ८९ ॥

‘इष्टनाशादिभिश्चेतोवैकल्यं शोकशब्दभाक् । इष्टनाशादिनिष्ठासौ शोकात्मा करुणो
मतः ॥’ निःश्वासोच्छ्वासरुदितस्तम्भप्रलपितादयः । स्वापापस्मारदैव्याधिमरणालस्यसं-
भ्रमाः ॥ विषादजननोन्मादचिन्ताद्या व्यभिचारिणः ॥ इष्टबन्धुप्रभृतेर्विनाशादिनिष्ठस्य
बन्धनादेः प्राप्तौ शोकप्रकर्षजः करुणः । इष्टनाशात्करुणो यथा—‘अयि जीवितनाथ
जीवसीत्यभिघायोत्थितया तया पुरः । ददृशे पुरुषाकृतिः क्षितौ हरकोपानलभस्म केव-
लम् ॥’ अनिष्टावाप्ते रत्नावल्यां सागरिकाबन्धने ॥

हासजन्मा, समाख्यातो हास्यनामा रसो बुधैः ।

चेष्टाङ्गवेषवैकल्याद्वाच्यो हास्यस्य संभवः ॥ ९० ॥

‘न्यङ्गव्रीडादिभिश्चेतोविकासो हास उच्यते ।’ न्यङ्गं वैकृतम् । ‘विकृताकृतिवाग्वेषै-
रात्मनोऽथ परस्य वा । हासः स्यात्परिपोषोऽस्य हास्यत्रिप्रकृतिः स्मृतः ॥’ आत्म-
स्थान्विकृतवेषभाषादीन्परस्थान्वा विभावानवलम्बमानो हासस्तत्परिपोषात्मा हास्यो
द्याधिष्ठान उत्तममध्यमाधमप्रकृतिभेदात्षड्विधो भवति । आत्मस्थो यथा—‘जातं मे पर-
षेण भस्सरजसा यच्चन्दनोद्भूतं हारो वक्षसि यज्ञसूत्रमुचितं क्लिष्टा जटाः कुन्तलाः ।
रुद्राक्षैः सकलैः सरत्नवलयं चित्रांशुकं वल्कलं सीतालोचनहारि कल्पितमहो रम्यं वपुः
कामिना ॥’ परस्थो यथा—‘खिन्नोऽसि मुञ्च शैलं बिभृमो वयमिति वदन्तु क्षिथिलभुजः ।
भरभुमविततबाहुषु गोपेषु हसन्हरिर्जयति ॥’ स्मितमिह विकासिनयनं किञ्चिल्लक्ष्यद्विजं
हसितम् । मधुरस्वरं विहसितं सास्त्रशिरःकम्पमुपहसितम् ॥ अपहसितं सास्त्राक्षं विक्षि-
प्ताङ्गं भवत्यतिहसितम् । द्वे द्वे हसिते चैषां ज्येष्ठे मध्येऽधमे क्रमशः ॥ उत्तमस्य स्वपर-

विकारदर्शनात्सिंहसिते । विहसितापहसिते मध्यमस्य । अपहसितातिहसितेऽधमस्य ।
व्यभिचारिणश्चास्य—‘निद्रालसकृमग्लानिमूर्च्छास्तु सहचारिणः ।’

विस्मयोत्थोऽद्भुतो ज्ञेयः स चासंभाव्यवस्तुनः ।

दर्शनाच्छ्रवणाद्वापि देहिनामुपजायते ॥ ९१ ॥

नेत्रप्रकाराः पुलकः स्वेदो निस्पन्दता तथा ।

अनुभावा ह्यद्भुतस्य बाणी स्यादत्र गद्गदा ॥ ९२ ॥

‘विस्मयश्चित्तविस्तारो वस्तुमाहात्म्यदर्शनात् । अतिलोकैः पदार्थैः स्याद्विस्मयात्माद्भुतो
रसः ॥ कर्मास्य साधुवादाश्रुवमथुखेदगद्गदाः । हर्षावेगवृत्तिप्राया भवन्ति व्यभि-
चारिणः ॥’ लोकसीमातिवृत्तपदार्थवर्णनादिविभावितः साधुवादाद्यनुभावपरिपुष्टो विस्मय-
स्थायिभावो हर्षवेगादिव्यभिचारिभावितो रसोऽद्भुतः । यथा—‘कराप्रस्थापितगिरिं
हरिं निर्निमिषेक्षणाः । अपश्यन्गोपिका दन्तदृष्टजिह्वा मुदान्विताः ॥

घोरवस्त्ववलोकेन भीतिजन्मा भयानकः ।

वनितानीचबालेषु बहुधा वर्णयन्त्यमुम् ॥ ९३ ॥

दिग्दर्शनं चास्यशोषो गद्गदा गीश्च संभ्रमः ।

कम्पस्त्रासश्च वैवर्ण्यं संमोहोऽप्यत्र वर्ण्यते ॥ ९४ ॥

रौद्रशक्त्या तु जनितं चित्तवैकल्यदं भयम् । विकृतस्वरसत्त्वादेर्भयभावो भयानकः ॥
सर्वाङ्गवेपथुखेदशोषवैचित्त्यलक्षणः । दैन्यसंभ्रममोहादित्रासादिस्तस्य सोदरः ॥’ रौद्र-
स्वरश्रवणाद्रौद्रसत्त्वदर्शनाच्च भयस्थायिभावप्रभवो भयानको रसः । तत्र सर्वाङ्गवेपथुप्र-
भृतयो दैन्यादयश्च व्यभिचारिणः । यथा—‘ग्रीवाभङ्गाभिरामं—’ इत्यादि शकुन्तलायाम् ॥

रौद्रः क्रोधात्मको ज्ञेयः कोपः परपराभवात् ।

भीष्मक्रियो भवेदुग्रः सामर्षस्तत्र नायकः ॥ ९५ ॥

मुजाघातः स्वप्रशंसा शस्त्रोत्क्षेपोऽथ ब्रूकुटिः ।

आक्षेपो दलनं शत्रोर्वर्णयन्ति कवीश्वराः ॥ ९६ ॥

‘प्रतिकूलेषु तैक्ष्ण्यस्य प्रबोधः क्रोध उच्यते ।’ क्रोधो मत्सरवैरिवैकृतमयैः पोषोऽस्य
रौद्रो मुहुः क्षोभः स्वाधरदंशकम्पभ्रूकुटिखेदास्यरागैर्युतः । युद्धोल्लासविकृत्यनांसधरणी-
घातप्रतिज्ञाग्रहैरत्रामर्षमदौ स्मृतिश्चपलतास्यौघ्यवेगादयः ॥’ मात्सर्यविभावो रौद्रो यथा—
‘लं ब्रह्मवर्चसधरो यदि वर्तमानो यद्वा स्वजातिसमयेन धनुर्धरः स्याः । उग्रेण भोस्तव
तपस्तपसा दहामि पक्षान्तरस्य सदृशं परशुः करोतु ॥’ वैरिहतादिविभावो यथा—
‘लाक्षागृहानलविषान्नसभाप्रवेशैः प्राणेषु वित्तनिचयेषु च नः प्रहृत्य । आकृष्य पाण्डवव-
धूपरिधानकेशान्स्थस्था भवन्तु मयि जीवति धार्तराष्ट्राः ॥’ इत्येवमादिविभावैः प्रखेद-

नयनारुणताद्यनुभावैरमर्षादिव्यभिचारिभिः क्रोधपरिपोषो रौद्रः । परशुरामभीमसेनदु-
र्योधनादिव्यवहारेषु वीरचरितवेणीसंहारादाववगन्तव्यः ॥

जुगुप्सात्माथ बीभत्सः स्यादह्यश्रुतीक्षणैः ।

निष्ठीवनास्यभङ्गादि महतां नात्र वर्ण्यते ॥ ९७ ॥

‘जुगुप्सा गर्हणार्था वा दोषमाहात्म्यदर्शनात् ।’ ‘बीभत्सः कृमिपूतिगन्धिकलिलप्रायै-
जुगुप्सैकभूरुद्वेगी रुधिरान्नकीकसवसाम्नाय्वादिभिः क्षोभणः । वैराग्याजघनस्तनादिषु
घृणायुक्तो विभावैर्वृतो नासावक्कविकूणनादिभिरिहावेगार्तिशङ्कादयः ॥’ अत्यन्ताह्यकृमि-
पूतिगन्धिप्रायविभावोद्भूतजुगुप्सास्थायिविभावपरिपोषलक्षण उद्वेगी बीभत्सः । यथा—
‘उत्कृत्योत्कृत्य कृतिं प्रथममथ पृथुच्छूनभूयांसि मांसाभ्यंसस्फिक्पृष्ठपिण्डाद्यवयवसु-
लभान्युग्रपूतीनि जग्ध्वा । आर्तैः पर्यस्तनेत्रः प्रकटितदशनः प्रेतरङ्कः करङ्कादङ्कस्थाद-
स्थिसंस्थं स्थपुटगतमपि क्रव्यमव्यग्रमस्ति ॥’ रुधिरान्नकीकसवसामांसादिविभावः क्षोभणो
बीभत्सो यथा—‘अन्त्रप्रोतवृहत्कपालनलकक्रूरकणत्कङ्कणप्रेङ्खद्भूरिविभूषणारवभरैराघो-
षयन्त्यम्बरम् । पीतच्छर्दिं तरककर्दमघनप्राग्भारघोरोल्लसद्बालोलस्तनभारबन्धुरवपुर्बद्धा-
दरं धावति ॥’ रम्येष्वपि रमणीजघनस्तनादिषु घृणायुक्तो बीभत्सो यथा—‘लालां
वक्त्रासवं वेत्ति मांसपिण्डौ पयोधरौ । मांसास्थिकूटं जघनं जनः कामाग्रहातुरः ॥’ न
चायं शान्त एव । विरक्तोक्तेः । यतो बीभत्समानो विरज्यते ॥

सम्यग्ज्ञानसमुद्भूतः शान्तो निःस्पृहनायकः ।

रागद्वेषपरित्यागात्सम्यग्ज्ञानसमुद्भवः ॥ ९८ ॥

इदं वाग्भटालंकाररीत्या । काव्यप्रकाशे तु—‘निर्वेदस्थायिभावोऽस्ति शान्तोऽपि
नवमो रसः ।’ दशरूपके तु—‘रत्युत्साहजुगुप्साः क्रोधोत्साहौ स्मयो भयं शोकः ।
शममपि केचित्प्राहुः पुष्टिर्नाय्येषु नैतस्य ॥’ इति । अत एवोक्तं मूले—‘काव्ये’ इति ।
‘कश्चित्सदम्भो दम्भोलिसदृशं वक्ति चेद्वचः । तथापि नैति विकृतिं शान्तः सागरधीरधीः ॥’

स्निग्धा हृष्टा तथा दीना कुद्धा दृप्ता भयान्विता ।

जुगुप्सिता विस्मिता च शान्तेति रसदृष्टयः ॥ ९९ ॥

जगति यद्यपि सन्ति परःशता गुरुतमा रचना बुधबुद्धये ।

ननु तथापि मया न वृथा कृतागुरुतमा रचनाबुधबुद्धये ॥ १०० ॥

शतात्परे परःशताः । ‘परःशताद्यास्ते येषां परा संख्या शतादिकात्’ इत्यमरः ।
नन्विति वाक्यालंकारे । अगुरुतमा रचना अबुधबुद्धये बालबोधाय ॥

गुरुपादाभ्युज्ज्वलद्वयसादावाप्तसन्मतिः ।

त्रिपाठी शिवरामाख्यो हारं पूरितवानमुम् ॥ १०१ ॥

इति श्रीमच्छिवरामत्रिपाठिकृतो लक्ष्मीविहारख्यटीकासमेतो रसरत्नहारः ।

श्रीनीलकण्ठदीक्षितप्रणीतम्

अन्यापदेशशतकम् ।

छायावृक्षमुपाश्रयन्ति पथिषु श्रान्ता हि पान्थाः समं
 तेप्वेकोऽस्य शुभं शुभेन मनसा हृष्यन्ननुध्यायति ।
 अन्यो हर्तुमपेक्षतेऽस्य विटपानाधारयष्टेः कृते
 कश्चिन्निश्चिनुते कवाटफलकं कर्तुं तमेव क्षणात् ॥ १ ॥

श्वानः सन्त्यभितोऽपि दन्तमुकुलव्यावर्तनोद्धाटित-
 स्वैरोत्तानितविडुराहपृथुकाः किं तैः स्थितैर्वा मृतैः ।
 वस्तव्यं गिरिराजमौलिषु विहर्तव्यं पुनः स्वेच्छया
 हन्तव्याः करिणो मृगेन्द्र इति च प्राप्तव्यमुच्चैर्यशः ॥ २ ॥

किं पुष्पासि मृगान्मृगादनकुलार्त्तिकं वा परं त्रायसे
 त्वद्भाग्येन तथाप्यमी वनभुवि स्वैरं चरित्वा तृणम् ।
 त्वां राजानमुपासितुं यदि किल श्रद्धां निबध्नन्ति त-
 त्किं पारीन्द्र गुहागृहादपि विनिर्गन्तुं तवैष श्रमः ॥ ३ ॥

उन्मुच्य स्वजनानुपेक्ष्य तृणवत्प्राणानपि प्रेयस-
 स्तीर्त्वा दुस्तरमर्णवं च वणिजः प्राप्ताः पैटीराशया ।
 श्वासैस्ते विनिवर्तिताः प्रतिभयैः स्वस्थो भवातः परं
 त्वं वा केवलमङ्गमङ्गमुरग व्यालिम्प्य गन्धद्रवैः ॥ ४ ॥

श्रान्त्वा दिग्बलभीर्विचित्य विपिनान्यासाद्य दैवादिह
 कापि कापि मुखेन केवलमथैकैकां शलाकां हरन् ।
 कृत्वा नीडकुटीं चिरात्तरुशिरस्यध्यास्त यावन्नतां
 काकस्तावदहो तदेव विपिनं दग्धं दवज्वालया ॥ ५ ॥

नाम्भोजाय शशी न चापि शशिने यद्रोचतेऽम्भोरुहं
 किं तेन क्षतमस्ति किंचन जगत्येतस्य वा तस्य वा ।

लोकानन्दकयोः परं त्विह तयोः प्रेम्णैव भाव्यं मिथ-

स्तच्चेन्नाजनि तत्प्ररूढमयशः स्फारं विधेः केवलम् ॥ ६ ॥

अस्तप्रत्युपकारगन्धमकृतस्वप्रार्थनापेक्षम-

प्यम्भोभिर्भुवमार्द्रयन्ति जलदा जीवन्यमी जन्तवः ।

दैवज्ञः पुनरस्ति वृष्टिरिति वागेका मयोक्तेति य-

द्विधं क्रीतमिवाधिगच्छति तदेवाधूर्णते मर्मणि ॥ ७ ॥

अस्ति स्वादुफलं किमस्ति किमथाग्रातुं क्षमः कोरक-

स्तद्विश्राम्यतु नाम भोक्तुमुचितं पत्रं किमस्यन्ततः ।

सेव्यो हन्त यदीदृशोऽपि मनुजैर्वृक्षाधमः पिप्पलो

दुःखातद्भयमिदं विधेः कथय तत्कस्याग्रतो रुद्यताम् ॥ ८ ॥

सर्वासां सरितां पतिः खलु यदि व्याप्तः समस्ता दिशः

कल्पान्तेष्वपि वा न शुष्यति यदि स्वैरं तदङ्गीकृतम् ।

अम्भः स्वादु पिपासतः पथि परिश्रान्तस्य पान्थस्य किं

तेन स्यात्फलमर्णवोऽयमिति चेदिन्दुग्रहे स्वास्यते ॥ ९ ॥

स्थित्वा तीरभुवि प्रसार्य सरसि स्वैरं कराग्रं पयः

पातव्यं पिब तावता न विरमेद्वन्तीन्द्र किं ते वृषा ।

उन्मृद्वासि तटीरपः कलुषयस्युन्मूलयस्यजिनीं

हानिः कस्य तवैव मृग्यमुदकं आतः पुनस्तृष्यतः ॥ १० ॥

को दोषः परितो गते मधुकरे क्रीतः किमेष त्वया

क्रीतेनापि किमास्यते कचिदपि ग्लानोदरेण क्षणम् ।

जानास्येवमथापि चेत्क्षिपति तं कर्णानिलैर्दूरतो

दुर्धर्षोऽसि निरङ्कुशोऽसि भवतो मत्तेभ वातैव का ॥ ११ ॥

नेतेव्यः समयः कियानिह सखे काक त्वया आम्यता

हंसीभूय सुखेन भुङ्क्ष्व नलिनीनालानि पद्माकरे ।

व्यावर्तव्यमिहास्ति किं विमलता किंचित्तु कार्या तनो-

हंसत्वे यदि ते जनो विवदते दण्ड्योऽहमस्म्यग्रतः ॥ १२ ॥

किं त्वं दोहदमीहसे किमुदकैः सिक्तोऽसि किं केनचि-

द्वद्धस्ते सकृदालवालवलयः किं ते मही संस्कृता ।

द्विस्त्रिः पुष्प्यसि वासरे ह्यनुगुणं धुस्तूर ते निहवे

दुर्गन्धो न भवेदियान्यदि ततस्त्वं पारिजातोऽसि न ॥ १३ ॥

गन्तव्यं जलमध्य एव गतवन्मन्तव्यमेतद्वपुः

क्षन्तव्या लवणानिला इति कृतं निर्विघ्न सांयात्रिक ।

अन्तर्वेश्मनि हंसतूलशयने सुप्त्वा सुखं जाग्रतो

हस्ताग्रे धनमेष्यति स्वयमिति भ्रातः किमास्ते हृदि ॥ १४ ॥

आसीनः सुखमापणे यदि वणिक्श्रद्धालुभिः प्रार्थितः

किंचिच्छंसति पञ्चकं शतकमित्येतन्न तस्याद्भुतम् ।

आपातालविघूर्णिताम्भसि चलत्यौत्पातिके मारुते

मज्जन्त्यामपि नावि मुञ्चति न यस्तामेव मूल्यस्थितिम् ॥ १५ ॥

विद्वं मर्मसु येन येन गरलोन्मिश्रा गिरः श्राविता

जज्वाल ज्वलनास्त्रवन्निशि निशि क्रूरैः करैर्यः सदा ।

सर्वे ते सुहृदो बभूवुरधुना सङ्गे मिथः कामिनो-

र्दौर्जन्यस्य विभावनात्परिणतौ दूती परं दूषिता ॥ १६ ॥

संनद्धेषु पयोधरेषु चलितेऽमन्दं पुरो मारुते

कादम्बे कमलाकरस्थितिमपि त्यक्त्वा सरः प्रस्थिते ।

मिथ्यारोपितपौरुषैर्मधुकैर्मुग्धैर्यदध्यासितं

तस्येदं फलमम्भसा प्रवहता सैवाञ्जिनी मज्जिता ॥ १७ ॥

संत्यक्ता यदि केतकी त्रिभुवनश्लाघ्या पुरद्रोहिणा

तस्मिन्नेव हि पर्यवस्यति ततो वस्तुष्वसारज्ञता ।

किं वेणीषु न तां बहन्ति सुदृशः किं सा न विक्रीयते

किं नेमासुपललयन्ति रसिकाः क्षोणीभुजो मौलिभिः ॥ १८ ॥

काणे काप्यवतीर्य गात्रमभितः सिकत्वा पयःशीकरै-

रास्त्राद्योदकमागतोऽस्मि पुनरित्यास्ते गजस्याशये ।

कासारस्य दशा त्वसौ कलुषितान्यम्भांसि मग्नास्तटा

प्रध्वस्ता नलिनी किमत्र बहुना खातव्यमास्ते पुनः ॥ १९ ॥

द्यौरित्थं क्षितिरित्थमित्थमुदधेर्मुद्रेति कृत्वा स्थितिं

विश्वस्याहनि विश्रमाय शयितुं प्रारम्भि धात्रा यदा ।

दग्धं चण्डकरैस्तदेव पवनैरौत्पातिकैः शोषितं

मेघैः प्लावितमद्भुतैरपि जगत्स्रष्टव्यमासीत्पुनः ॥ २० ॥

स्वस्ति स्वागतमास्यते सुखममी जाताः कुतः पल्लवाः

सन्तः सत्कुसुमान्यपीह किमतो माधवी च तत्रेक्ष्यते ।

किं मृज्जा अपि सन्ति साधु शिरसि न्यस्तं पदं शाखिनां

धुस्तूरास्ति न दुर्लभं किमपि ते यावद्वसन्तः सुखी ॥ २१ ॥

दृष्टाश्चन्द्रसमुद्गमाः शतमतिक्रान्ताः शतं प्रावृषः

सीमामेष न जात्वलङ्घ्यत किलेत्यब्धिर्न विश्वस्यताम् ।

योऽसौ शेत इवायमेव विधिना वामेन चेच्चाल्यते

का सीमेति तदास्ति के जनपदाः का मेदिनी का दिशः ॥ २२ ॥

सर्वत्र स्रवतोऽस्य किञ्चिदुदकं दिष्ट्या मुहूर्ते कचि-

च्छुक्तीनामुदरेषु मौक्तिकमभूत्काले कदाचित्किल ।

अद्यत्वे च तथा करोतु पटुता यद्यस्ति तद्दूरतः

शुष्कैरेव तु गर्जितैर्व्यथयति श्रोत्राणि धाराधरः ॥ २३ ॥

आयुस्ते कियदस्ति तत्र च कियत्तारुण्यमत्रापि वा-

प्यर्धं निर्गलितं निशात्मकतया यत्रास्ति सङ्गो न ते ।

शेषाः सन्ति कतिक्षणाः प्रणयजस्तत्रापि कोपो यदि

व्यर्थं निश्चिनु चक्रवाकि जननं कस्ते हितं वक्ष्यति ॥ २४ ॥

सर्वेषां विदिताः सुधाकरकराः साक्षात्सुधारूपिणः

संदेहोऽपि न तद्भुजः सुमनसो जाता न मर्त्या इति ।

तानेव ह्युपभुञ्जते प्रतिनिशं दीनाश्चकोरा इमे

क्षीयन्ते तृणवच्च को नु गहनां जानातु धातुर्गतिम् ॥ २५ ॥

अर्चामः सततं गणाधिपमथाप्याखूत्रिहन्मः शतं
 ध्यायामो हृदि भैरवं तदपि तु प्रोत्सारयामः शुनः ।
 भूतेशं प्रणुमस्तथापि शतशो भूतान्निगृह्णीमहे
 नह्येकस्य गुणः परस्य महतो दोषानपि प्रोर्णुते ॥ २६ ॥
 अम्बुक्षोभकृतः कतीह तिमयः कत्युच्छ्रिताः पर्वताः
 कीदृक्चान्तरबिन्धनो हुतवहः कीदृक्च नौकागतिः ।
 आगच्छत्प्रतिगच्छदुच्चलदुपाश्लिष्यत्प्रधावत्यत-
 त्कलोलारमटीभिरेव जलधेः सर्वं तदाच्छाद्यते ॥ २७ ॥
 जामाता कमलाक्ष एव गृहिणी गङ्गा जगत्पावनी
 शीतांशुप्रमुखाः सुता भगवती श्रीरेव कन्या स्वयम् ।
 ईदृक्ते गृहमेधिता त्रिभुवनाधारस्य वारांनिधे
 कः शक्नोति जनो मनोरथपथेऽप्येतावदुत्प्रेक्षितुम् ॥ २८ ॥
 यन्मूले निखिलागमानुपदिशंस्तत्त्वं परं शंकरो
 यत्पर्णे जगतां निधिः स तु वटो नाम्नापि न स्वीकृतः ।
 यच्छाखानिचयः पिशाचनिलयो यन्मूलगाः पन्नगा-
 स्तस्याश्चत्थतरोः पुनः कति नमस्काराः कति प्रार्थनाः ॥ २९ ॥
 आगच्छन्त्यवगुण्ठयन्त्यथ पुनः पश्यन्ति जिघ्रन्ति च
 स्वारब्धं मधुमक्षिकां न कणमप्यस्य स्वयं भुञ्जते ।
 धन्यस्त्वन्य उपेत्य निर्भयममूरुत्सारयन्दूरतः
 स्वादंस्वादमिदं स्वसंभृतमिव स्वच्छन्दमानन्दति ॥ ३० ॥
 आसन्नो मधुरागतं वनभुवः साम्राज्यमित्यद्भुताः
 श्रूयन्ते गिर एष तत्त्वमिह न ज्ञातुं विधातुः क्षमः ।
 यत्पर्णैस्तुटितं यदप्युपरतं पुष्पोद्गमैः शाखिनां
 यद्गलानं विटपैरिदं पुनरिह प्रत्यक्षमालक्ष्यते ॥ ३१ ॥

उत्सन्नो मधुरस्ति कोकिलरवैरुत्सन्नमस्त्येतद-
 प्युत्सन्नं मलयानिलैरिदमपि प्रागेव जानीमहे ।
 पान्थास्तुप्यथ तावतैव किमिति आन्ता यदि प्राणिति
 स्तोकेनापि मनोभवो विगलतु प्राणेषु शुष्को ग्रहः ॥ ३२ ॥
 तिक्तास्ते विटपास्त्वचो यदि ततोऽप्यासंस्ततोऽपि च्छदा-
 स्तेभ्योऽपि प्रसवास्ततोऽपि च फलान्येवं न दृष्टं क्वचित् ।
 स्तौमि त्वामथवा न निम्ब भवतोऽप्यासीद्यतः संभवः
 श्रीमत्तत्किल निम्बबीजमधुना स्तुत्यं वचःशालिनाम् ॥ ३३ ॥
 चूताः पल्लवमुद्गिरन्ति वितरन्त्येतत्पिकेभ्यस्तत-
 स्तेऽप्येतेन कुहूः कुहूरिति कलं कुर्वन्ति कूजामिति ।
 निम्बोऽपि स्वयमुद्गिरन्फलमनेनाराधयन्वायसा-
 न्किञ्चित्तेषु ततो रट्सु सफलं जन्म स्वयं मन्यते ॥ ३४ ॥
 भोज्यं स्वादु पयः स्थितं मणिगणैरापिञ्जरे पञ्जरे
 दूरे चिन्तयितुं च दंशमशकाः पारे गिरां लालनम् ।
 सत्यं सर्वमथापि काननभुवि स्वाच्छन्दमव्याहतं
 ध्यायन्ती विमना मनागपि शुकी नालम्बते निर्वृतिम् ॥ ३५ ॥
 प्राञ्जैः कियदम्बु पीतमुदधेः पीतेऽपि वृष्टिः क्वचि-
 द्दृष्टे चापि कियत्प्रलीनमवनौ पीतं कियत्प्राणिभिः ।
 नेदं कश्चन वेदयत्तु किमपि प्रापावशिष्टं पुन-
 र्धर्मान्ते सरितां मुखेन तदभूदीर्घ्यास्पदं पश्यताम् ॥ ३६ ॥
 मेघं द्वारतया विधाय भुवनान्याप्लावयत्यम्भसा
 चन्द्रं द्वारतया विधाय सवितः पुष्पासि सर्वौषधीः ।
 यत्त्वीषत्तपसीव तत्तु कुरुषे स्वेनैव तेनाधुना
 दातृत्वं घनचन्द्रयोः परिणतं क्रौर्यं तु शिष्टं त्वयि ॥ ३७ ॥
 द्वारं न प्रजहातु जातु नियतं जागर्तु रात्रीरपि
 खलपेनापि मुदं प्रयातु किमतः श्वा श्वैव तावानपि ।

संपाद्यो महता घनेन सततं भोज्यश्च सान्त्वैरिति

त्यक्त्वा मत्तगजं पदेऽस्य महतः स्थाप्यः किमेतावता ॥ ३८ ॥

उत्पन्नाः सरितां हृदेषु सुचिरं तत्रैव पुष्टास्ततः

प्राप्ताः प्रावृषि सागरं जलचरास्तासां मुखादेव ये ।

द्वित्रैरेव दिनैस्तिमिगिलकुलस्यासाद्य कूटस्थतां

मृष्यन्त्यद्य न ते रहस्यपि कृतां नादेयतासंकथाम् ॥ ३९ ॥

पन्था कर्दमितः पयः कलुषितं हंसाः कृता दूरतः

पीड्यन्ते च यदेवमर्थिन इति क्रूरारवैश्चातकाः ।

सीढाहे तव हे पयोद सकलं शक्नोषि दातुं स्वतः

किं त्वं शीकरमेकमप्युदधिना लोभो यदि स्वीकृतः ॥ ४० ॥

सर्वज्ञो यदि शंकरो यदि महादेवो यदि प्रायशो

देवानामपि दैवतं यदि तदप्यास्तामिदं दूरतः ।

धुस्तूरैः फणिभिः कपालवल्यैरन्यैश्च ते संगति-

श्रूडाचन्द्रकले न तावदुचिता याचे बहिर्गम्यताम् ॥ ४१ ॥

अस्यां प्रावृषि चातकैर्जलकणा लब्धा न चेत्किं ततो

भाविप्रावृषि दास्यते द्विगुणमित्यत्र त्वया गम्यते ।

एतेऽद्यैव लयं व्रजन्ति पृथुकैरेतत्कुलीनो न चे-

देकः प्राणिति तावतैव कृतमस्त्यत्रैव नः संशयः ॥ ४२ ॥

वर्णस्तेऽतिमनोरमः शिरसि ते वासो मृडानीपतेः

प्रत्येतव्यतरं च काञ्चनमिति प्रौढं पुनर्नाम ते ।

किं कर्तव्यमितः परं च भवता धुस्तूर लोकाः पुन-

र्न क्रीणन्ति न च स्पृशन्ति न च वा पश्यन्ति गन्धप्रियाः ॥ ४३ ॥

राज्यं येन कृतं न तस्य शृणुमः कामस्य नामाधुना

येषामेव गिरः पुरा परभृतैस्तैरद्य मौनं धृतम् ।

व्याप्ता येन दिशो न सांप्रतमसौ मन्दानिलः स्यन्दते

किं ब्रूमो नितरां निदाघहतको विश्वं नवं निर्ममे ॥ ४४ ॥

पीयन्तां तमसा दिशो विदधतां नीचाः पिशाचाः स्मयं
व्याक्रोशन्तु शिवाः कियच्चिरमसौ कालः सखे स्थास्यति ।

अद्योदेष्यति भानुरेष्यति दिशामद्य प्रसादो मुखे-
ष्वद्य स्वां प्रकृतिं गमिष्यति मही कौक त्वया क्षम्यताम् ॥ ४५ ॥

मेघा इत्यवतीर्थ केऽपि नभसः सर्वं पथो गृह्णते
यादांसीति समागतास्तत इतोऽप्यन्ये रमन्ते सुखम् ।

यस्तु स्वान्तिक एव तस्य महत्तालस्य कालाद्बहोः
शुष्कस्यापि हि नोपयोगकणिकां पश्यामि तेनाविना ॥ ४६ ॥

आक्रामन्तु तमेव चूतमपि च क्रोशन्तु रेफोत्तरं
डिम्भोऽस्माकमपीति वामिदधतां काका वराकाः स्वयम् ।

गन्तव्यं क ततोऽन्यतः परभृत क्षन्तव्यमेतावद-
प्यग्रे कस्य निवेद्यतामिदमतिक्रान्तो वसन्तोऽधुना ॥ ४७ ॥

गन्तव्यं शिशिरेण नाम भवितव्यं नाम चूताङ्कुरै-
स्तानास्वाद्य पिकः करिष्यति तदा नाम स्वयं पञ्चमम् ।

आस्तामेष तथाविधस्त्वमसि किं काक स्वतन्त्रस्य ते
कालोऽयं स्वर एष भोज्यमिदमित्येषा कुतो यन्नणा ॥ ४८ ॥

काका मूर्ध्नि सुखं वसन्ति शतशः शाखासु शाखामृगा
घूकाः कोटरगह्वरेषु मशकैर्दशैश्च सान्द्रं दलम् ।

आधारः कियतामसि स्थिरतरं शुद्धं च लब्धं यशः
पान्था नोपसरन्ति चेत्क्षतमितः किं वृक्षराजस्य ते ॥ ४९ ॥

स्निग्धश्यामलकोमलं दलमतिप्रच्छायशीतं तलं
भूपर्यन्तविलम्बिजम्भलफलस्थूलं च वृत्तं फलम् ।

संपश्यन्विजने वने व्यवसितस्तत्रैव वस्तुं सुखं
पान्थः पान्थमुखाद्विषद्रुमममुं दैवादवेत्य द्रुतः ॥ ५० ॥

वर्षन्त्यम्बुमुचस्तपन्तु तपना मथ्नन्तु देवासुरा
बध्नन्तु प्लवगाः पतन्तु सरितो गङ्गादिमाः सर्वतः ।

पुष्पातूत्पलबान्धवः प्रतिनिशं मुष्णातु वा वाडवो
 नाब्धिः क्षुभ्यति न प्रसीदति ततो न क्षीयते नैधते ॥ ५१ ॥
 वापीकूपतडागपल्वसरःस्रोतस्विनीसारणी-
 तोयाभ्युद्गमनिर्झरहृदजलाधारोदपानप्रपाः ।
 संपन्ना उपजीव्य यस्य विभवं साक्षात्प्रणाल्योऽपि वा
 तस्मै जीवन जीवनाय सरितामीशाय तुभ्यं नमः ॥ ५२ ॥
 न ह्युष्णो न च शीतलो जलनिधिर्लब्धप्रतिष्ठोऽपि स-
 न्कस्त्वस्याः प्रकृतेरमुं चलयितुं शक्तस्त्रिलोकेष्वपि ।
 अद्यापि ज्वलतान्तरेव विहितं किं तावदौर्वाग्भिना
 सायंसायमुदित्वरेण शशिना तत्रैव वा किं कृतम् ॥ ५३ ॥
 राजा विप्रकुलस्य यस्य तनयः सोमः स वारांनिधे-
 र्यः सर्वाश्रयणीयपादकमलस्तस्याश्रयोऽयं हरेः ।
 आनीतश्चुलुकं स एव चलुकेऽप्यन्तः प्रवेश्येत चे-
 त्कः संवेदितुमीहते भगवतः कालस्य लीलायितम् ॥ ५४ ॥
 दुग्धं स्वादु रसादपीह मधुनो दग्धं विषैर्वीसुकेः
 संवर्तव्रतसाक्षिणो जलचरा मन्थाद्रिणा मारिताः ।
 प्राणेभ्योऽप्यधिकाः सुरद्रुममुखाः प्राप्ताः समस्ता व्ययं
 किंचिद्रक्षितुमिच्छतामृतमिह क्षीराब्धिना नाशितम् ॥ ५५ ॥
 लब्धा श्रीमुरवैरिणा पुरमिदा लब्धः स्वयं चन्द्रमा
 देवैरप्सरसो मणिद्विपहयास्तत्त्वामिनैवाहताः ।
 एकस्मै स्वयमेकमेव वितरत्येतेषु चेत्सागर-
 स्त्रैलोक्यं वशयेज्जडस्तु स वृथा विक्रम्य तैर्लुण्ठितः ॥ ५६ ॥
 कत्यश्वाः कति धेनवः कति गजाः कत्यद्भुताः पादपाः
 सुन्दर्यः कति सुभ्रुवः कति महारत्नान्यनर्घ्याण्यपि ।
 जातैका किल कन्यका जलनिधेर्दातुं प्रसक्ता यदा
 सर्वं तद्व्ययितं तदा परिणतौ नामैकमुच्छेषितम् ॥ ५७ ॥
 १४ ५० गु०

प्रागभ्यागतया किलाभ्रसरिता संज्ञावयन्त्या मही-
 र्मम्भोधिः स्वयमप्यपूर्यत सकृत्तत्तज्जलाधारवत् ।
 आस्तेऽयं कथमक्षयो निधिरपां ते ते कथं वासते
 निर्व्याजाम्बुधराम्बुदानसुकृतं सिद्धं तदित्थं पुनः ॥ ५८ ॥
 खातं शीतलवारिवारिदकुलश्यामाभिरामद्रुमं
 पान्थश्रान्तिहरं सरः पथि हतं दुर्भिक्षमप्यम्भसाम् ।
 ये त्वेते भुवि चातका इति कदाप्यज्ञातभौमोदका-
 स्ते गृह्णन्ति न चेदिहाम्बु किमतो दैवेन ते वञ्चिताः ॥ ५९ ॥
 भूमिष्ठा अतिपावनीः सुरभिलाः स्वाद्वीरपः संत्यज-
 न्याचत्यम्बुदमम्बु चातकगणो यत्तेन किं साध्यते ।
 किं तस्मै द्विगुणं प्रवर्षति घनः किंवा तपः साध्यते
 प्राग्जन्मन्यवितीर्णवारिकणिकः पापी स इत्यूह्यते ॥ ६० ॥
 खादून्येव फलानि सन्ति सुरभीण्येव प्रसूनानि च
 खान्तं चाप्युपकर्तुमर्हति जने साध्यं वनस्थेन किम् ।
 भाग्यं ह्येतदतर्कितं वनतरोः पान्थो यदा तापस-
 च्छायामस्य यदृच्छया फलवतीमध्यास्त गन्धोत्तराम् ॥ ६१ ॥
 पान्थेषु व्ययितं फलं पथिषु यैर्नम्रैः सदा पादपै-
 र्यैरप्युन्नतमौलिगोपितफलैः कोणे निलीय स्थितम् ।
 दावेन ज्वलता द्वयेऽपि खलु ते निःशेषिताः सांप्रतं
 पुण्यं पापमिति स्थितं द्वयमिदं तेषां द्वयानां पृथक् ॥ ६२ ॥
 अध्वन्याः किल मूलगर्तमधुनाप्यापूरयन्त्यश्रुभि-
 र्व्याक्रोशन्त्यधुना सबान्धवकुलाः सायं मुहूर्तं द्विजाः ।
 इत्थं यावदिमानि बिभ्रति शुचं भूतान्यपि त्वत्कृते
 तावत्त्वं न गतोऽसि पादप चिरं कीर्त्यात्मना वर्तसे ॥ ६३ ॥
 जायन्ते विजने वने क्षितिरुहो यद्यप्यमी दुर्भगाः
 सर्वे ते बटुभिस्तयापि (?) न तथा बोद्धुं क्षमास्तुल्यवत् ।

आक्रान्तेष्वपि तेषु केषुचिदतिक्रूरक्रियैः श्वापदै-

र्गृह्यन्ते कतिचिद्यतः शमघनैर्ब्रह्मर्षिभिः पावनैः ॥ ६४ ॥

निद्रालस्यशरीरसादवमनान्नद्वेषकासज्वर-

श्वासश्चेतिमहिक्किकाप्रभृतयो मासेषु मातुर्ध्रुवाः ।

जातस्तत्क्षणमेव नश्यतु शतं वर्षाणि वा जीवतु

स्वर्गे वा पितरौ दद्यातु नरके वा पातयत्वञ्जसा ॥ ६५ ॥

निघ्नन्तोऽशनिभिस्तडिद्विलसितैश्चक्षुर्हरन्तो नृणां

धिध्यन्तश्च शिलाशतैः परिचिताः प्रायेण धाराधराः ।

वर्षन्तो निभृताश्चिरं च समये दृष्टाश्च केचिद्धना

यैरव्याजपरोपकारनिरतैर्जात्या यशः स्थापितम् ॥ ६६ ॥

नाक्ष्णोर्गच्छसि गोचरं बहुतिथान्मासान्नभस्ये पुनः

संघीभूय समेत्य वर्षसि निरुच्छ्रासं समन्तादपः ।

कालं कालमनुव्रजन्मितमिता मुञ्चस्यपश्चेत्ततः

किं जीमूत तव प्रणश्यति कियत्प्राणन्त्वतः प्राणिनः ॥ ६७ ॥

भग्नं भित्तिभिरालयैर्निपतितं स्रोतोभिराप्लावितं

विध्वस्तं पशुभिश्च संघश इति क्रोशन्ति वृष्टे त्वया ।

त्वय्युद्बुद्बुति वारि वारिद जना नश्यन्त्यवश्यं क्षणा-

त्कीर्तिं चिन्तय दुर्लभां न गणय क्षुद्रान्गुणान्मादृशाम् ॥ ६८ ॥

उत्पत्तिर्मलये समुद्रनिलये पन्था वृतो राक्षसै-

स्तत्रत्यानपि हन्त चन्दनतरुंश्छिदन्ति सांयात्रिकाः ।

वर्तन्ते सविधस्थिताश्च सुखिनः शाखोटमुख्यद्रुमा-

स्तन्मन्ये कृतिनस्तु ते तरुकुले ये नोपयोगक्षमाः ॥ ६९ ॥

गृह्यन्तां करिणः प्रसह्य विनिहन्यन्तां वराहा वृका

भल्लूकाश्च तरक्षवश्च पथिकाः सन्तु त्वया निर्भयाः ।

आखून्कङ्कखराञ्छशाननिमिषान्कीटान्पतङ्गानपि

ग्राहंग्राहमहो कियत्प्रकटयस्याखेटके पादवम् ॥ ७० ॥

यादोभिर्वडवाग्निना जलनिधेर्यावत्पयो गृह्यते

किं तावत्युपयुज्यते शततमोऽप्यंशः पयोद त्वया ।

सौजन्यं किमिति ब्रवीमि भवतः सर्वस्वमित्थं त्यज-

न्त्यातः स्यापयसे पयोधिमपि तं सर्वोपयोगक्षमम् ॥ ७१ ॥

मेघः कश्चिदचेतनः कियदपि स्वीकृत्य सिन्धोः पयः

कीर्तिं तस्य समुच्चिनोति कियतीं धर्मं कियच्छाश्वतम् ।

ब्रह्मज्ञस्तपसां निधिस्त्रिभुवनस्यातश्च कुम्भोद्भवः

सर्वस्वं विनियुज्य तस्य किमिव श्रेयः समापादयत् ॥ ७२ ॥

यच्छैलेषु यदर्णवेषु यदपि ग्रामाटवीजाङ्गल-

प्रायासु क्षितिषु क्षिपन्ति बहुशस्तोयं वृथा तोयदाः ।

दृष्टिस्तत्र न दीयतां यदि गुणग्राही भवान्यत्पुन-

र्ग्रामेषूपवनेषु वा सकृदमी वर्षन्ति तद्ब्रह्मताम् ॥ ७३ ॥

ग्रामेष्वेव सुवृष्टयो विनयवत्स्वेव श्रियः पुष्कला

धीमत्स्वेव कलागमव्यसनिता गोष्वेव दुग्धस्थितिः ।

वाग्मिष्वेव विवक्षुतेति च जगत्प्रार्थ्या व्यवस्थामिमां

किं वेधा विदधे पुरेति शृणुमो रामेऽपि राज्यस्थितिः ॥ ७४ ॥

उन्मीलन्ति कियन्ति वा न कुसुमान्युष्णद्युतेरुद्गमे

तत्त्वेतावति बन्धुरित्यतिसखीत्यादित्यकान्तेति च ।

कीर्तिं दत्तवतां त्रिलोकविदितामेवं कवीनामृणं

किं कृत्वेयमपाकरोतु जनुषां कोट्यापि नालीकिनी ॥ ७५ ॥

विद्धं साधु न साध्विव द्रुतमिदं रेरे कथं विध्यसी-

त्याख्यातुं रणकौशलं वयमपि प्रौढाः स्थिता दूरतः ।

आक्रामन्नणमेदिनीमपि वहन्खड्गं विक्रोषं करे

वेत्ति स्वं च परं च यद्यवहितो विक्रान्तिरेषैव नः ॥ ७६ ॥

अम्भोजेष्वतिकोमलेषु विहरन्नन्तर्जले संविश-

न्नज्ञातातपवातवर्षमनघत्कालं चिरं यः सुखम् ।

सोऽद्य प्रावृषि केतकीमधिवसन्भृङ्गः क्षतः कण्टकै-
 राविद्धः करकोपलैरभिहतो वातैः कथं वर्तते ॥ ७७ ॥
 ब्रूते स्वागतभीक्षते कृशमसुं श्रुत्वा कथाः स्विद्यते
 पक्षाभ्यामसकृत्प्रमाष्टै रचयत्युच्चावचाश्चाशिषः ।
 उच्छिन्नप्रसवात्तरोरुपगते भृङ्गे क्षुधा ताम्यति
 प्रस्तौति अमरस्तु पूर्णजठरो नाहारवार्तामपि ॥ ७८ ॥
 ये मृष्यति सहासिकामपि बकैर्जात्या न हंसाः स्वत-
 स्तेष्वेको जरसा विलुप्तगमनस्त्यक्तः स्वकैः प्रावृषि ।
 तानेवानुसरन्बकान्बहुतरं तच्चेष्टितानि स्तुवं-
 स्तज्जात्यै स्पृहयन्क्रियत्क्रियदहो जातिं निजां निन्दति ॥ ७९ ॥
 शुद्धिं स्वामनुचिन्त्य मीननिवहैः पूर्णेऽपि पद्माकरे
 स्वेनैवोपनतैर्मृणालवल्यैर्जीवन्ति हंसाः सुखम् ।
 ये त्वेते विमलास्ततोऽपि च बका ध्यानैकनिष्ठाः सदा
 निर्द्वन्द्वा निभृताश्च विभ्रति न ते यादोभिरेवोदरम् ॥ ८० ॥
 यैर्जीवन्ति सितच्छदा न दुरितं कस्यापि यत्संग्रहे
 रोचन्ते नहि ते मृणालवल्याः कस्यै प्रभूता अमी ।
 अप्या सायमुपोष्य मीनपृथुकैर्युक्त्वा महत्याजितै-
 रेकद्वैरपि तृप्तिमेति परमां हिंसोपलब्धैर्बकः ॥ ८१ ॥
 अस्पृश्योऽस्तु मलीमसोऽस्त्वनियताहारोऽस्त्वतोऽप्युद्धटै-
 दोषैरस्तु परःशतैः परिवृतः काकस्ततः का क्षतिः ।
 मुक्ते भोज्यमुपस्थितं समुपहूयैव स्वयं बान्धवा-
 न्यः सीदन्क्षुधया विचिन्तय ततो धन्यश्च पुण्यश्च कः ॥ ८२ ॥
 भृत्यास्ते बिभृमस्तु तान्वयमिमे क्षुद्रा बृहन्तो वयं
 जातौ पक्षवताममी तु कलकण्ठाः कालकण्ठा वयम् ।
 इत्युद्वावयसे कुहूमुखकुलादुत्कर्षमेवात्मनः
 कण्ठे प्रातर्भिता कदा खलु भवान्काक स्वरं पञ्चमम् ॥ ८३ ॥

केनाध्यापितमास्थितं क नु कदाधीतं क वा वर्तितं
 तद्विश्राम्यतु कुत्र जातमथ कैः पुष्टं तदालोच्यताम् ।
 काले सोऽपि कुहूमुखो यदि जगत्कर्णामृतं कूजति
 प्राग्जन्मार्जितभाग्यवैभवमिदं कः स्तोतुमीष्टे कविः ॥ ८४ ॥
 कीटः कश्चन वृश्चिकः कियदयं प्राणी कियच्चेष्टते
 को भारो हननेऽस्य जीवति स वा कालं कियन्तं पुनः ।
 नाम्नोऽप्यस्य कियद्विभेति जनता दूरे कियद्भावते
 किं ब्रूओ गरलस्य दुर्विषहतां पुच्छाग्रशूकस्पृशः ॥ ८५ ॥
 किं चन्द्रो न पुरा बभूव किमिमे वृक्षाः पुरा नामव-
 न्किं सृष्टा अधुना पिका मधुकरा अद्योदपद्यन्त किम् ।
 साहंकारममुं प्रपञ्चमखिलं भोक्तुं यदा प्राणिनां
 प्रासीदद्बुद्धिगिहस्तदा समुदभूदाश्चर्यचर्यो मधुः ॥ ८६ ॥
 आयासानविचिन्तयन्नगणयल्लभं ततः किंचिद-
 प्यभो मुञ्चति कीर्तिमात्रशरणो धाराधरः सर्वतः ।
 तद्यत्नादुपयुज्य वर्धयतु वा दातुर्यशः शाश्वतं
 मौढ्यादेतदुपेक्ष्य नाशयतु वा लोकः प्रमाणं ततः ॥ ८७ ॥
 वृत्तिं वर्तयितुं निजां विषहरा गृह्णन्तु सर्वाचरा
 गृह्णन्तु क्षुषितास्तदेकविहिताहारा मयूराश्च वा ।
 नाजिघ्रन्ति च ये कदापि नकुलास्ते हन्त किं कारणं
 दर्शं दर्शमनुद्रवन्ति भुजगान्द्वेषा च विच्छिन्दन्ते ॥ ८८ ॥
 खादन्ति क्षुषितास्तृणानि तृषिता गृह्णन्त्यपो निर्झरे
 सीदन्तो गिरिकंदरासु हरिणा येऽमी क्वचिच्छेरते ।
 व्याधव्याघ्रदवानलप्रभृतयस्तेष्वेव संनाहिन-
 तद्वा तिष्ठतु घातयन्ति मुनयोऽप्येतान्कथं चर्मणि ॥ ८९ ॥
 प्रन्त्येकत्र तरक्षवो मृगकुलं दावा दहन्त्यन्यतो
 व्याधा वीतमयाः परत्र शतशो विध्यन्ति गृह्णन्ति च ।

किं त्वं वेत्सि कथामिमां मृगपते निद्रासि कोणे क्वचि-

द्विष्ट्या चेदवबुध्यसे शमयसि द्वित्रान्वृथा दन्तिनः ॥ ९० ॥

दुर्धर्षोऽसि वनेचरोऽसि क इदं नेत्याह किं तु स्वतो

जानीषे न हिताहितं न खलु तज्जिज्ञाससे वान्यतः ।

तद्गृह्णन्ति नियन्त्रयन्ति निगलैस्त्वां ताडयन्त्यङ्कुशै-

रारोहन्ति च वारणेन्द्र मशकप्राया मनुष्या अपि ॥ ९१ ॥

अहस्त्रिश्चतुरम्बुभिः स्रपयसि स्वं पुष्करावर्जितै-

र्मुह्ये मेध्यतराणि भद्र तरुणान्यश्चत्थपत्राणि च ।

पुण्यारण्यचरोऽसि न प्रविशसि ग्रामं सकृत्कुञ्जर

ज्ञानं चेत्किमप्युदेति न समा ब्रह्मर्षयोऽपि त्वया ॥ ९२ ॥

हन्यन्ते कति जन्तवो वनचरैर्नित्यं कति श्वापदै-

र्गृह्यन्ते कति कूट्यन्नरचनैः क्षोणीभृतां प्रीतये ।

एतावत्यपि विप्लवे न भजसे कस्यापि दृग्गोचरं

स्वच्छन्दश्च सृगाल खेलसि पुनस्तुल्यं वनग्रामयोः ॥ ९३ ॥

अस्ति स्वर्णमयोऽद्रिरस्ति विषयः क्षुत्तृङ्गरावर्जितः

सन्ति क्षीरघृताकरा जलधयः सन्ति द्रुमाः कामदाः ।

किं नस्तच्चरितान्द्रुतश्रवणतः साध्यं क्षुधा ताम्यतां

दृष्टं यत्सविधे विधेहि सुमते तत्रैव सर्वं श्रमम् ॥ ९४ ॥

अस्त्यत्रैव किलार्णवे तदमृतं तत्रैव हालाहलः

सन्त्यसिन्मलये पटीरतरवस्तत्रैव वाताशनाः ।

यद्यद्वस्त्वभिजातमस्ति सविधे तत्तद्वुरापं नृणां

प्राप्तव्यं रसनाञ्चले करतले भाले च वेधा न्यधात् ॥ ९५ ॥

तावच्चैधितमेधितव्यमवनौ यावन्महद्भिर्दुर्मै-

च्छायाभिः कुसुमैः फलैश्च पथिकाः शक्या समाराधिताः ।

कालोऽयं मम जीर्यतः पतितुमित्यास्ते तरोराशये

पान्थानां च पतत्रिणां च हृदये जातोऽयमसिन्क्षणे ॥ ९६ ॥

दृष्टिघ्राणविषान्फणाधरपतीनघ्रापि दृष्ट्या स्वयं

रोद्धुं द्रावयितुं विनाशयितुमप्यन्याहतप्रक्रमः ।

मार्जारान्नकुलांश्च किं खगपतिः साह्ये वृणोत्यात्मनः

किं प्रत्यर्थिकुलस्य वृत्तिद इति प्रद्वेष्टि वा मारुतम् ॥ ९७ ॥

अध्वन्यान्कति रुन्धते कति दृढान्भिन्दन्ति तोयाकरा-

न्केदारान्कति मज्जयन्ति कति च व्यापाटयन्ति द्रुमान् ।

वाहिन्यः क्षणलुप्तवारिविभवा वन्या अवन्यामिमा

यः सिन्धुः सकलाश्रयः स तु पुनः कुत्रेति न ज्ञायते ॥ ९८ ॥

का द्यौः किं बलसद्म का वसुमती स्यात्सर्वमेतद्यदि

प्रत्यक्षं न भवेत्कदाचिदपि किं ते सर्वसंदर्शिनः ।

आम्यन्तः प्रलपन्तु नाम विदितं मण्डूक सम्यक्त्वया

मुक्त्वेमं परमं कुकूपमितरत्किं नाम संभाव्यते ॥ ९९ ॥

त्वद्गर्भे सुखमासते फणिपतिश्रीकूर्मदिग्दन्तिनः

प्रत्यक्षा कुलभूभृतां स्थितिरपि त्वय्यन्व सर्वसहे ।

ये त्वेते विभृमो वयं भुवमिति स्वं ख्यापयन्ते यशो

निःशङ्कं निरपत्रपं च तदिदं नः कर्णशूलायते ॥ १०० ॥

भूतानां प्रभवस्थितिप्रविलयास्त्वय्येव विश्वंभरे

त्वद्गर्भे ननु ते रसातलजुषो दैत्याः फणीन्द्राश्च ये ।

त्वं सर्वैरुपजीव्यसे दिविचरैस्त्वत्तोऽपि किञ्चित्परं

न स्यात्स्यादपि तन्निरस्तविषयं ब्रह्म त्वमेवासि नः ॥ १०१ ॥

इति श्रीभरद्वाजकुलजलधिकौस्तुभश्रीकण्ठमतप्रतिष्ठापनार्च्यचतुरधिकशतप्रबन्ध-

निर्वाहकश्रीमहाव्रतयाजिश्रीमदप्पयवीक्षितसोदर्यश्रीमदच्चावीक्षितपौत्रेण

श्रीनारायणवीक्षितात्मजेन श्रीभूमिदेवीगर्भसंभवेन श्रीनीलकण्ठ-

वीक्षितेन विरचितमन्यापदेशशतकम् ॥